




پاکستان چو نہیو؟

قربان علي بگٹی

اکیدمی



سوره سنڌي ادب



صاحب خان سوره ميرائي

Cell No: 0344 3919786

0300 3404488

پاکستان جو نهيو؟

قربان علي بگتي رحه

مرتب: عبدالرحمن جتوئي

مهرال اڪيڊمي

حق ۽ واسطو اداري وٽ محفوظ



نالو ڪتاب : پاڪستان ڇو لهيو؟
ليکڪ : قربان علي بگٽي رح
مرتب : عبدالرحمن جتوئي
ڇپائيندڙ : مهران اڪيڊمي
ڪمپوزنگ : اسٽار ڪمپيوٽر ڪمپوزرس شڪارپور
پيو ڇاپو : نومبر 2002 ع
ڳاڻيٽو : 1100

قيمت = 36 روپيا

ملڻ جا هنڌ:

مهران اڪيڊمي واڳڻوڊر شڪارپور

۽

سنڌ جا سمورا ڪتاب گهر

سٽاءُ

5

❖ پنهنجي ڀاران

7

❖ پاڪستان جو ٺهراءُ

59

❖ قائد اعظم جي مختصر سوانح حيات

71

❖ جناح ۽ سندس لقب قائد اعظم

81

❖ حاجي عبدالله هارون فارمولا جي حقيقت

84

❖ گول ميز ڪانفرنس، علامه اقبال ۽ پاڪستان جو نالو

87

❖ بي مهاڀاري لڙائي بابت مسلم ليگ جو نظريو

90

❖ ڇا پاڪستان هندوءَ جي خوف سبب ٺهيو؟

پنهجي پاران

ڪتاب ”پاڪستان ڇو ٺهيو؟“ ملڪ جي مايه ناز فرزند، عظيم اسڪالر، دانشور، فيلسوف ۽ نقاد مرحوم قربان علي بگتئي رحم جي مقالن ۽ مضمونن تي مشتمل آهي. اهي مقالا مختلف وقتن تي لکيا ويا ۽ ماهوار ”رهبر دائجست“ ۽ ”نئين زندگي“ وغيره ۾ شايع ٿيا. اسين انهن مقالن کي سهيڙي پهريون ڀيرو ڪتابي شڪل ۾ شايع ڪري رهيا آهيون.

پاڪستان جي تحريڪ ۽ قرارداد پاڪستان هاڪاري ۽ ناڪاري، پنهجي پهلوئن کان اهم عنوان آهي. هاڪاري هن لحاظ کان ته، هن موضوع تي قلم کڻڻ وقت جي اهم ضرورت آهي. چوٽه، جيترو اهم موضوع آهي اوترو کيس نظر انداز ڪيو ويو آهي. پاڪستان جي تحريڪ، پاڪستان جي وجود ۾ اچڻ جا اسباب، محرڪات ۽ عوامل، پاڪستان ٺهڻ ۾ سنڌ جو ڪردار، پاڪستان بڻجڻ ۾ هندو ذهنييت جو ڪردار، اهي اهڙا موضوعات آهن جن تي هن وقت تائين ترتيبوار ۽ سربستو احوال ڳولهيو به نه ٿيندو. اهو اسان جو پنهنجي ماضي کان لاپرواهي ۽ غفلت جو سڀ کان وڏو مثال آهي.

ناڪاري لحاظ کان ته پاڪستان بڻجڻ کانپوءِ، پاڪستان جي ٺهراءُ ۽ تشڪيل جي خلاف ڪافي ڪجهه لکيو ۽ چيو ويو آهي. ڪي انهيءَ کي انگريز سامراج جي ”ورهايو ۽ حڪومت ڪريو“ (Divide & Rule) واري پاليسيءَ جو هڪ مثال سڏين ٿا ته ڪي، اردو دان طبقي طرفان سياسي، ثقافتي، معاشي ۽ معاشرتي بالادستي حاصل ڪرڻ جي ڪوشش جو نالو ڏين ٿا ته، ڪي انهيءَ کي ”پنهجي غلطي“ قرار ڏين ٿا.

اهوئي سبب آهي ته حقيقت تي مبني لٽريچر نه هئڻ ۽ منفي نعرن

۽ پريوڊيڪنڊا سبب، ملڪ جي قيام بابت بنيادي سوالن جو صحيح جواب به نه ٿو ملي ۽ اهڙي ريت ڏينهن ڏينهن اسين پنهنجي تاريخ کان وڃون ٿا دور ٿيندا.

جيتوڻيڪ پاڪستان جي قيام جا مقاصد حاصل نه ڪرڻ، وجود جي بنيادي عوامل کي پڻي ڏيڻ سبب ۽ غلط سياسي سرشتي جي ڪري، ننڍن صوبن کي بي شمار شڪايتون، محروميون، ڏوراپا ۽ ناراضگيون آهن پر اسين ان ڳالهه کان به انڪار نه ڪري سگهنداسين ته معروضي جائزي (Subjective Study) ۽ تحقيقي لٽريچر نه هئڻ سبب، ڪئين حقائق اسان جي اکين کان اوجھل ٿي رهيا آهن.

مرحوم قربان علي بگٽي رح، پاڪستان جي ٺهراءَ ۱۹۴۰ع بابت صحيح پوزيشن جا تاريخي ثبوت ڏيئي چڱيءَ ريت وضاحت ڪئي آهي. دليل ۽ ثبوت جي طاقت سندس لکڻي کي علم جو پندار هو. الله تعاليٰ کيس عاليشان حافظو عطا ڪيو هو. کيس ڪنهن سوال جي جواب ڏيڻ لاءِ ڪتاب ڏسڻ جي ضرورت تمام گهٽ پيش ايندي هئي. هو ڪتاب جو نالو، مصنف جو نالو، ڇپائيءَ جو سن ايستائين جو صفحو ۽ ست نمبر به هڪدم ٻڌائيندو هو.

مهران اڪيڊمي اهڙي عظيم اسڪالر جو ڪتاب شايع ڪرڻ پنهنجي لاءِ اعزاز جو باعث ٿي سمجهي.

مان محترم عبدالرحمن جتوئي جو نهايت ئي مشڪور آهيان جنهن مقالا سهيڙي ترتيب ڏيئي اسان جي حوالي ڪيا.

قمر ميمڻ

سيڪريٽري

مهران اڪيڊمي

پاکستان چو نهیو؟

پاڪستان جو نھراءُ

۱۴ آگسٽ ۱۹۴۷ع تي پاڪستان نالي هڪ عظيم اسلامي مملڪت وجود ۾ آئي. پاڪستان جي تاريخ جي مطالعي ڪرڻ کانپوءِ معلوم ٿو ٿئي ته نئين ملڪ جي ٺاهڻ لاءِ جيتوڻيڪ ڪافي عرصي کان مسلمانن پڻي جدوجهد ڪئي آهي، پر حقيقت ۾ ان جو خاڪو فلسفي شاعر ۽ ممتاز دانشور علامه اقبال مرحوم، الهه آباد ۾ آل انڊيا مسلم ليگ جي سالياني اجلاس ۾، پنهنجي صدارتي خطبي ۾ تاريخ ۲۹ ڊسمبر ۱۹۳۰ع تي پيش ڪيو هو. هن تقرير جي گهري مطالعي کانپوءِ معلوم ٿو ٿئي ته شاعر ۽ فلسفي هجڻ کانسواءِ اقبال ڪيڏو نه هڪ وڏو مدبر سياستدان هو. سموري تقرير بصيرت افروز آهي ۽ ان ۾ حڪمت ۽ دانش جا موتي پوتل آهن. ڊاڪٽر صاحب تقرير ڪندي فرمايو ته: ”منهنجي خواهش آهي ۽ اهو ڏسڻ ٿو گهران ته پنجاب، سرحد، سنڌ ۽ بلوچستان صوبن کي ڳنڍي هڪ رياست وجود ۾ آڻجي.“

"I would like to see the Punjab, North West frontier province, Sindh and Baluchistan amalgamaled into a single state". (Speeches and statements of Iqbal, compiled by A.R. Tariq, p -11, Lahore).

ضمناً اهو به عرض ڪندس ته هن ئي خطبي ۾ سنڌ جي بمبئي پرڳڻي کان جدائيءَ لاءِ علامه اقبال پرزور وڪالت ڪئي آهي. سنڌ جي جداگانه حيثيت لاءِ ڊاڪٽر صاحب عرب مؤرخ مسعودي جو حوالو پڻ ڏنو آهي. اقبال گهر ڪئي ته اول ته سنڌ کي جدا صوبو قرار ڏجي. ٻي صورت ۾ انکي بلوچستان سان ملائي هڪ صوبو ٺاهجي. علامه مرحوم فرمايو ته ”مونکي ان لاءِ ڪو سبب ڏسڻ ۾ ڪونه ٿو اچي ته

چونہ سنڌ کي بلوچستان سان ملائي هڪ صوبو قرار ڏجي. بمبئي سان سنڌ کي ڪابه مناسبت ۽ هڪجهڙائي ڪانه آهي.

"I would see no reason why Sindh should not be united with Baluchistan and turned into a separate province. It has nothing in common with Bombay presidency".

ڏسو ته بمبئي صوبي کان سنڌ کي ڌار ڪري، اقبال ان کي پنهنجي صوبي پنجاب ۾ ضم ڪونه ٿو ڪرڻ چاهي، پر چوي ٿو ته سنڌ کي بلوچستان سان ملائي هڪ صوبو قرار ڏجي. سنڌين ۽ بلوچن جي اتحاد بابت اقبال جي مٿئين ارشاد مان ظاهر آهي ته هو تاريخ جو گهرو مطالعو رکندو هو ۽ اهائي هڪ مدير سياستدان جي نشاني آهي.

۱۹۴۰ع واري قرارداد پاڪستان

علامہ اقبال جو صدارتي خطبو هندستان جي مسلمانن لاءِ روشني جو مينار ثابت ٿيو ۽ اقبال جي گهر کي مسلمانن پنهنجو گوهر مقصود ڄاتو. سندن جذبن ۽ ولولن ۾ نئون روح جاڳيو ۽ هنن هندستان ۾ اقبال جي ڄاڻايل لائين مطابق هڪ خودمختيار رياست ٺاهڻ جو پڪو پنه ڪيو. مسلمانن جي سرگرمين ۽ تڙپ کي محسوس ڪندي، انگريز سامراجين جي نمائندن به سمجهيو ته محمد صلي الله عليه وسلم جا هي غلام ڪنهن به وقت مسلم رياست بنائڻ ۾ ڪامياب وڃي سگهن ٿا. هڪ انگريز ليکڪ جان کوٽمن (John Coatman) ان وقت پنهنجي هڪ ڪتاب (Destiny India ۱۹۲۶ - ۱۹۳۲) ۾ پيشنگوئي ڪئي هئي ته ”تي سگهي ٿو ته اتر ۽ اتر اولهه ۾ مسلم انڊيا جي قسمت ۾ هڪ مسلم رياست ٺهي يا اهڙي رياست هڪ مسلم سلطنت جو حصو بڻجي.“

"It may be that, Muslim India in the north and north - west is destined to become a separate Muslim state or part of a Muslim empire." (P - 376)

چوڌري رحمت علي جون سرگرميون

علامہ اقبال جيتوڻيڪ هندستان منجهه هڪ مسلم رياست جي گهر ڪئي هئي، پر نئين مسلم مملڪت لاءِ پاڪستان جي نالي جي تجويز چوڌري رحمت علي پيش ڪئي. هو جنوري ۱۹۲۳ع ۾ ڪئمبرج يونيورسٽي جو شاگرد هو ۽ ساڳي سال هن (Now or Never) نالي هڪ پمفليت انگريزي ٻوليءَ ۾ لکيو. پاڪستان جو لفظ پنجاب، افغان صوبي، ڪشمير، سنڌ ۽ بلوچستان جي ابتدائي حروفن مان مشتق آهي. هن پمفليت ۾ مصنف دليل ڏنو ته مٿين صوبن جي ان وقت (۱۹۲۳ع) ۾ ڪل آبادي چار ڪروڙ ٽيندي، جن مان مسلمان ٽن ڪروڙن جي تعداد ۾ رهن ٿا، جن جو مذهب تاريخ، ثقافت، تهذيب، روايتون ۽ سماجي نظام توڙي اقتصادي سرشتو ٻين کان بنيادي طور تي مختلف ۽ مميز آهن. رحمت علي پنهنجون خداداد صلاحيتون پاڪستان ٺاهڻ جي لاءِ وقف ڪيون. هن ڪيترائي هنڌ بل ۽ ڪتابچا لکيا. نه فقط ايترو پر مرحوم لنڊن مان هڪ هفتيوار اخبار ”پاڪستان“ نالي انگريزي ۾ ڪڍڻ شروع ڪئي. چوڌري رحمت علي هڪ داناءُ ۽ زيرڪ شخص هو. هن جي فڪر تي علامہ جمال الدين افغاني (وفات ۱۸۹۷ع) ۽ ڊاڪٽر اقبال جي تعليمات جو گهرو اثر هو. سندس وفات به ۱۹۳۸ع ۾ لنڊن ۾ ٿي.

آڪٽوبر ۱۹۳۸ع ۾ سنڌ مسلم ليگ جي ڪانفرنس

آڪٽوبر ۱۹۳۸ع ۾ سنڌ مسلم ليگ جي صوبائي شاخ جي ڪانفرنس، مرحوم قائد اعظم رحه جي صدارت هيٺ ڪراچيءَ ۾ منعقد ٿي هئي. اسين ڏسون ٿا ته هن ئي ڪانفرنس ۾ پاڪستان جي اسڪيم جي پرزور وڪالت ڪئي وئي. اسين سنڌي مسلمان بجا طور فخر ڪري سگهون ٿا ته، اسان جي ئي سرزمين ۾ علامہ اقبال واري تجويز جي حمايت ۾ پرجوش تقريرون ٿيون ۽ نه فقط ايترو پر ان ۾

تاريخي قراردادون پڻ پاس ٿيون. اڳتي هلي لاهور واري قرارداد لاءِ سنگ ميل ثابت ٿيون. افسوس جو اڃان تائين ڪراچيءَ جي ڪانفرنس واري مڪمل روٽداد شايع ٿي نه سگهي. ان وقت شايد محترم سائين جي ايم سيد صاحب صوبائي مسلم ليگ جو صدر هو. ڪراچي واري هن ڪانفرنس جي مختصر روٽداد سيد شريف الدين پيرزاده صاحب پنهنجي ڪتاب (The Pakistan resolution and the historic Lahore session) ۾ لکي آهي. قائد اعظم هن ڪانفرنس ۾ تقرير ڪندي چيڪو سلوويڪيا جي ٽٽڻ جو حوالو ڏنو ۽ فرمايو ته جهڙي نموني چيڪوسلوويڪيا سدبیت (Sudate) جرمن باشندا ويهن سالن کان وٺي اڪثريت جي هٿان ظلم و تشدد جي شڪار هوندي به بي يار و مددگار بڻجي نه سگهيا، تهڙي طرح هندستاني مسلمان به لاوارث نه ٿيندا. هو ڪنهن به طرح پنهنجي قومي وجود جو هن وڏي ڪنڊ ۾ سودو نه ڪندا ۽ انکي ترڪ ڪري نٿا سگهن. جناح صاحب ڪانگريس پارٽيءَ تي الزام مڙهيو ته هوءَ مسلم ليگ کي تباهه ڪرڻ گهري ٿي ۽ ان طريقي تي عمل ڪري، مسلمانن ۾ قوت وجهي، انهن تي پنهنجو تسلط قائم ڪرڻ چاهي ٿي. قائد اعظم خبردار ڪيو ته، ڪانگريس جي مٿئين تدبير جو اهو نتيجو نڪرندو ته، هندستان جي تقسيم ٿي ويندي. هن اجلاس ۾ استقباليه ڪاميٽي جي چيئرمين سر عبدالله هارون خودمختيار مسلم رياستن جي امڪان ڏانهن اشارو ڪيو. مسلم ليگ جي هن ڪراچيءَ واري اجلاس ۾ ممتاز سنڌي سياستدان شيخ عبدالمجيد سنڌيءَ ڊڙڪو ڏيئي بلند آواز ۾ چيو ته، ”جيڪڏهن ڪانگريس مسلمانن جا حق تسليم نه ڪيا ته ان حالت ۾ مسلمانن کي پاڪستان حاصل ڪرڻ کانسواءِ ٻيو ڪو چاروئي نه رهندو ۽ ڪراچي کان وٺي ڪلڪتي تائين پنهنجي حق خود اراديت وٺڻ لاءِ مسلمانن کي مارچ ڪرڻ لاءِ ڪافي طاقت روڪي نه سگهندي.“ (ڏسو پيرزاده صاحب جو مذڪوره ڪتاب صفحہ ۹ پاڪستان پبلڪيشن ڪراچي).

جناب سيد شريف الدين پيرزاده صاحب مسلم ليگ ڪراچي

ڪانفرنس جي رٿاداد بيان ڪندي وڌيڪ لکي ٿو ته، هن ڪانفرنس ۾ هڪ قرارداد پيش ڪئي وئي ۽ اها ترميمن سان پاس ٿي هئي. قرارداد جو متن هن طرح آهي ته، ”هي ڪانفرنس آل انڊيا مسلم ليگ کي سفارش ٿي ڪري ته هندستان جهڙي براعظم ۾ هميشه جي لاءِ امن ۽ شانتِي قائم ڪرڻ لاءِ ۽ هندن توڙي مسلمانن جي تهذيب، ثقافت، اقتصادي، سماجي سڌاري ۽ ٻنهي قومن کي سياسي حق خود اراديت ڏيڻ لاءِ مؤثر اپاءَ ورتا وڃي ۽ وڌيڪ ته هندستان کي اهڙو دستور ملڻ کپي، جنهن جي اندر ٻنهي قومن لاءِ باوقار رياستون وجود ۾ آڻجن. صفحو (۱۰).

معلوم ٿيو ته، مسلم ليگ جي ڪراچيءَ واري اجلاس ۾ پاڪستان قائم ڪرڻ لاءِ زور شور سان آواز اڀريو ۽ حقيقت ۾ سڀني مقرر جي پيٽ ۾ شيخ عبدالمجيد نهايت ئي جرئت ۽ بي باڪيءَ سان پاڪستان قائم ڪرڻ واري اسڪيم جي حمايت جو اعلان ڪيو. (الله تعاليٰ کيس مغفرت ڪري) هن سنڌ جي ستل مسلمانن کي جاڳايو ۽ للڪاريو ۽ کين پاڪستان قائم ڪرڻ لاءِ حضرت لاکيڻي لطيف جي الفاظ ۾ دعوت ڏني ته:

سڀ ننڍيون ٿي نڪرو، لالچ ڇڏي لو،

سڀريان سين سوڀ، نندون ڪندي نه ٿئي.

۱۹۴۰ع جي لاهور قرارداد کان اڳي ڪانگريس وزارتون

حقيقت هي آهي ته، انڊين نيشنل ڪانگريس پنهنجي گهمند ۾ اچي مسلم ليگ کي ڪا حيثيت ڏيڻ لاءِ تيار نه هئي. ڪانگريس ۾ ليبرل ۽ ترقي پسند هندو ليڊرن جو فقدان هو. ان ۾ اڪثريت وٺي پائي پٽيل جهڙن فرقہ پرستن جي هئي، جن کي مسلمانن جو وجود به برداشت نه هو. هونءَ ته هڪ مسلم رياست کي قائم ڪرڻ مسلمانن جي نظرياتي تقاضا هئي، پر حقيقت ۾ ڪانگريس ۽ ٻين هندو ليڊرن جي متعصبانه ۽ معاندانه روش ڪري به مسلمان پنهنجي هڪ علحده وطن قائم ڪرڻ لاءِ مجبور ٿيا هئا. مثال طور ۱۹۳۷ع جي اليڪشن ۾ هندستان جي ڇهن

صوبن ۾ ته ڪانگريس پارٽيءَ کي مڪمل ڪاميابي نصيب ٿي ۽ اتي ڪانگريس بنا روڪ رندڪ جي پنهنجون پنهنجون وزارتون قائم ڪيون هيون. جهڙوڪ مدراس ۾ راجه گوپاليي آچاريه، بمبئي صوبي ۾ جي بي ڪير، يو پيءَ ۾ جي - بي پنٿ، بهار ۾ ڪرشنا سنها، سي پي ۾ شڪلا ۽ سرحد صوبي ۾ ڊاڪٽر خان صاحب وزير اعليٰ مقرر ٿيا هئا ۽ باقي ٻن صوبن آسام ۽ اڙيسا ۾ به ڪانگريس جو سياسي اثر زائد رهيو. گوبا هندستان جي ڪل يارهن صوبن مان اٺن صوبن تي ڪانگريس جون وزارتون هيون. مذڪوره وزارتون جولاءِ ۱۹۳۷ع ۾ قائم ٿيون هيون ۽ آڪٽوبر ۱۹۳۹ع تائين برقرار رهيون.

ڪانگريس جو هي اڍائي ساله راج هندستاني مسلمانن لاءِ هڪ جبر ۽ ڏاڍ جو دور هو. اقتدار جو ناجائز فائدو وٺي هنن مسلمانن جي مذهب سان به هٿ چراند ڪئي. جيتوڻيڪ انهن صوبن ۾ مسلم ليگ جا به نمائندا چونڊجي آيا هئا، پر ڪانگريس، ليگ سان مخلوط وزارت ٺاهڻ جي صفا نابري واري ۽ جناح صاحب جي اهڙيءَ آڇ کي نفرت سان ٺڪرائي ڇڏيو. اليڪشن جي نتيجي کان فوراً بعد محمد علي جناح هڪ بيان جاري ڪيو هو، جنهن ۾ چيائين ته، ”ليگ جو آئين ۽ پاليسي اسان کي ٻين سان ٻانهن ٻيلي ٿيڻ ۾ تعاون ڪرڻ لاءِ هرگز نه ٿي روڪي. ان جي برعڪس اسان جو منڍ کان وٺي اهو بنيادي اصول رهيو آهي ته، اسين ڪنهن به گروهه سان اسيمبليءَ جي اندر توڙي ٻاهر تعاون ڪرڻ لاءِ آزاد آهيون. بشرطيڪ بنيادي اصول باهمي رضامندي سان طئي ڪيا وڃن.“

”The constitution and policy of League do not prevent us from co - operation with others. On the contrary it is the part and parcel of our basic principle that we are free and ready to co - operate with any group or party from the very inception, out - side and inside the legislature, if the basic

principles are determined by the common consent" (quoted in "Struggle for Pakistan" p - 90 by Ishtiaq Hussain Qureshi).

پر افسوس جو ڪانگريس ليڊرن مٿين پرخلوص آڇ جو جواب رعوت ۽ اڪثر سان ڏنو ته، اسين هندستاني عوام جا اصلي ۽ صحيح نمائندا آهيون، جنهن ڪري جناح صاحب جي آفر مڃڻ جو ڪو سوال ئي پيدا نه ٿو ٿئي. جناح صاحب جي جواب ۾ جواهر لال نهرو تاريخ ۲۷ اپريل ۱۹۳۷ع تي بيان ڏنو ته ”هندستان ۾ فقط ٻه طاقتون آهن، هڪ ڪانگريس ۽ ٻي انگريزي حڪومت.“ پنهنجي اڪثريت جو ناجائز فائدو وٺي هندو ڪانگريس، مسلمان اقليت تي طرحين طرحين جا ظلم ۽ زيادتي ڪئي ۽ مسلمانن کان در پرده پاڻيپت جي ٽين جنگ جو بدلو وٺڻ لڳا، جنهن ۾ کين مرحوم احمد شاه ابداليءَ ذلت آميز شڪست ڏني هئي. هيءَ ڪاهه هن هندستاني مسلمانن جي بچاءَ واسطي مفڪر اسلام حضرت شاه ولي الله صاحب محدث دهلوي رحمة الله عليه جي فرمائش تي ڪئي هئي، جو حضرت اورنگزيب جي وارثن کي نڌڪو سمجهي، هندو سامراج پنهنجي آپيشاهيءَ جو مظاهرو ڪيو هو. مسلمان ۱۹۳۷ع جي ڪانگريس راڄ کان ايترو ته بيزار ٿيا جو ان وقت يورپي مصنفن به سندن اضطراب لاءِ شهادتون قلمبند ڪيون. مثال طور لوٿيان (Lothian) ايشيا ٽڪ ريو (Aisiatic Review) جي اشو بابت اپريل ۱۹۳۸ع جي صفحي ۲۷۴ تي لکيو آهي ته، هندستان جي هڪ چيڙي کان ٻئي چيڙي تائين مسلمان سخت پریشان ۽ نالان هئا. ڪانگريس جي اقتدار ۾ اچڻ کانپوءِ مسلمانن کي پهريون دفعو هي احساس جاڳيو ته هو اقليت ۾ آهن. هندو راڄ جي اڀرندڙ وهڪري کان هو ڀليءَ پٽ باخبر ۽ واقف ٿيا، جنهن هندستان ۾ هڪ گڏيل سياسي خيال ۽ سياسي تنظيم کي جنم ڏنو.“

"Muslims were profoundly disturbed from one end of India to another. The rise of Congress to power made them feel for the first - time what it was to be in a minority. They

had become actually aware of the rising tide of Hindu rule and that produced a consolidation of political opinion and political organisation in India".

مسٽر مارڪيوس آف لوٿيان ۳۸ / ۱۹۳۷ع ۾، هندستان ۾ آيو هو ۽ سندس مٿئين شهادت ان وقت جي ڪانگريس حڪومت جو صحيح آئينو ۽ اچو چئو آهي. مسلمانن جي مٿان هن ڪانگريسي حڪومت جي ڏاڍي ۽ جبر بيان ڪرڻ لاءِ صفحن جا صفحا ڪارا ڪري سگهجن ٿا. پر افسوس جو هتي ايتري گنجائش ڪانه آهي. خود مسلم ليگ کي ان وقت هندستان جي ڪنڊ ڪڙڇ مان زباني ۽ تحريري شڪايتون وصول ٿيون ۽ ۲۰ مارچ ۱۹۳۸ع تي آل انڊيا مسلم ليگ جي ڪائونسل مذڪوره شڪايتن تي هڪ قرارداد پاس ڪئي ۽ ان سان گڏوگڏ مسلمانن جي شڪايتن جي ازالِي ۽ تجزيي لاءِ اٺن چئن جي هڪ ڪاميٽي ٺاهي وئي، جنهن جو صدر پيرپور جو راجا سيد محمد مهديءَ کي مقرر ڪيو ويو. هن ڪاميٽي پنهنجي رپورٽ تاريخ ۱۵ نومبر ۱۹۳۸ع تي پيش ڪئي. ٻي رپورٽ مارچ ۱۹۳۹ع ۾ پيش ٿي، جنهن کي ”شريف رپورٽ“ جي نالي سان سڏجي ٿو. مسلمانن خلاف ڪانگريسي حڪومت جي زيادتين خلاف ٽين رپورٽ ڊسمبر ۱۹۳۹ع ۾ مسٽر فضل الحق پيش ڪئي هئي. انهن ٽنهي دستاويزن ۾ مسلمانن جي خلاف صوبائي ڪانگريسي وزارت جي ظلم، زيادتي، ڏاڍي ۽ بي انصافي بابت ناقابل ترديد شهادتون موجود آهن. مسلمانن ۽ هندن کي هڪ قوم تسليم ڪرائڻ واري ڪانگريس جماعت جا وڪا پڌرا ٿي ويا. ڪانگريسي وزيرن جي ڪرتوتن کي ڏسي مسلمانن کي يقين ٿي ويو ته هڪ گڏيل هندستان ۾ سندن مستقبل تباه ٿي ويندو ۽ اٺ سال اڳ علامه اقبال جي الله آباد ۾ ڪيل تقرير سندن دلين جي ڌڙڪڻ بڻجي وئي هئي. هر حق پسند ۽ ذي هوش شخص هندستان جي سياسي تاريخ پڙهڻ کانپوءِ هن راءِ ڏيڻ ۾ حق بجانب رهندو ته ۱۹۳۷ع ۾ ڪانگريس جون صوبائي وزارتون ۱۹۴۰ع جي لاهور قرارداد پاس

ڪرائڻ لاءِ براہ راست ذميدار هيون، جنهن ۾ خود مختيار مسلم رياستن ٺاهڻ جي گهر ڪئي وئي هئي. اهڙي سياسي ماحول ۾ دنيا جي ڪابه طاقت مسلمانن کي هندستان منجهه پنهنجي حق خود اراديت کان محروم ڪري نٿي سگهي. هي سڄو ڪرشمو ڪانگريس جي حماقتن ۽ تعصب جو نتيجو هو ۽ خود مسلمانن جي مخالف مؤرخن به اها ڳالهه تسليم ڪئي آهي. مثال طور مسٽر ايڇ - وي - هادسن هندستان جي وائسراءِ لارڊ لنلٿوگو جو دستوري مشير (Adviser) ٿي رهيو آهي. هن چهر ديد واقعات پنهنجي هڪ ڪتاب ”عظيم تقسيم“ (The Great Divide) ۾ نقل ڪيا آهن. هي ڪتاب ۱۹۶۹ع ۾ آڪسفورڊ پريس لنڊن ۾ شايع ٿيو آهي، جنهن ۾ فاضل مصنف ۱۹۳۷ع جي ڪانگريسي صوبائي وزارت بابت تبصرو ڪندي لکي ٿو ته، ”سڀ کان وڏي ڳالهه ته مستقبل لاءِ ڪانگريس حڪومت ئي اڪثريت جي حڪومت ڏسڻ ۾ ٿي آئي. هيءَ حڪومت مرڪز مان ٿي ڦٽي، جنهن ۾ هندو اڪثريت جو تسلط هڪ اهڙي تنظيم ذريعي هو، جا تنقيد نه برداشت ڪرڻ سان گڏوگڏ ٻئي ڪنهن کي پاڻ سان اقتدار ۾ شامل ڪرڻ جي به خلاف هئي ۽ ان لاءِ نابري واري ڇڏيائين. ان ۾ ڪو شڪ نه آهي ته ۱۹۳۷ع کان وٺي ۱۹۳۹ع تائين، پاڪستان جي تحريڪ ۽ ٻه قومي نظريه جي فروغ لاءِ صوبائي گورنمينٽ جي روش به هڪ مکيه سبب بڻي هئي.“

"Above all, the future, majority rule was seen to be Congress rule, exerted from a centre dominated by the Hindu majority through an organisation which brooked no opposition and refused to share its power. There is no doubt that the conduct of Provincial Government from 1937 to 1939 was a major cause of the spread of two nation theory and the Pakistan movement." (P - 75).

پڙهندڙن آڏو مون پاڪستان قرارداد (۱۹۴۰ع) کان اڳ جي

هندستان جي سياسي فضا جو خاڪو ناقابل ترديد تاريخي دستاويزن جي حوالي سان پيش ڪيو، جنهن مان هڪ معمولي پڙهيل ماڻهو به سولائي سان اندازو لڳائي سگهي ٿو ته، ڪانگريس جي غير منصفانه ۽ ظالمانه روش سبب هند جا مسلمان پاڪستان ٺاهڻ لاءِ مجبور ٿيا. هندن پيو ڪو دڳ ٺي نه ڇڏيو. اسانجي ملڪ جا آڱرين تي ڳڻڻ جيترا علحدگي پسند حضرات اڄ تائين مسلمانن کي پاڪستان قائم ڪرڻ لاءِ مطعون ٿا ڪن پر پنهنجن هندو ڀائرن جي روش تي به نظر ڊوڙائين ته پاڪستان جو قيام بلڪل فطري اصولن مطابق آهي.

۱۹۴۰ع واري لاهور ٺهراءَ جو پاس ٿيڻ

آل انڊيا مسلم ليگ جو ستاويهون سالانه اجلاس لاهور ۾ ۲۲ مارچ کان ۲۴ مارچ ۱۹۴۰ع تي منعقد ٿيو هو. هن اجلاس جي شروعات کان ٽي ڏينهن اڳ لاهور ۾ سياسي فضا بلڪل ڪشيده ۽ نازڪ ٿي وئي هئي، چوڻو ۱۹ مارچ تي حڪومت پنجاب ۽ خاڪسار پارٽي جي وچ ۾ خوني تصادم ٿيو هو، جنهن ۾ سرڪاري انگن مطابق ڪل ٽيهه ماڻهو مارجي ويا هئا. خاڪسار پارٽيءَ جي رهنما علامه مشرقي مرحوم لاهور ۾ قلم ۱۴۴ جي پڇڪڙي ڪندي هڪ جلوس ڪڍيو هو ۽ ۱۹ مارچ تي حڪومت پنجاب جي حڪم سان جلوس تي پوليس گولي هلائي هئي، جنهن ۾ ڪيئي خاڪسار شهيد ٿيا ۽ علامه مرحوم جو هڪ شهزادو پٽ احسان الله به انهن مان هو. پنجاب جو وزير اعليٰ ان وقت يونينسٽ پارٽيءَ جو سربراد سر سڪندر حيات خان هو، جنهن جي حڪم سان هي منحوس واقعو پيش آيو، سر سڪندر حيات، سردار شوڪت حيات جو پيءُ ۽ لنڊن ۾ رهندڙ مارڪسٽ ليڊر نواب زاده طارق علي جو نانو ٿئي. پنهنجن مسلمان ڀائرن تي گولي هلائڻ تي انگريز سرڪار جي هن ٿوڍي کي ڪو شرم به ڪونه آيو. خاڪسارن جي واقعي ڪري حڪومت پنجاب جي خواهش هئي ته

مسلم ليگ جو هي اجلاس ملتوي ڪجي، پر مرحبائي ڪاميٽي ان لاءِ انڪار ڪري ڇڏيو ۽ فيصلو ڪيو ته مسلم ليگ جو هي تاريخي اجلاس ضرور منعقد ٿيندو. چنانچہ تاريخ ۲۱ مارچ ۱۹۴۰ع تي خميس ڏينهن مرحوم قائد اعظم لاهور پهچي ويو. هن جا استيشن تي عظيم الشان استقبال ڪيو ويو. اتان سڌو لاهور اجلاس جي مرحبائي ڪاميٽي جي چيئرمين نواب شاهنواز خان محدوت جي بنگلي تي وڃي مهمان ٿيو. شام جو قائد اعظم منتو يارڪ لاهور ۾ ليگ جو سائو جهنڊو لهرايو ۽ اتي مختصر بلڪ جامع تقرير پڻ ڪئي. جيتوڻيڪ خاڪسار سانحہ ٿيڻ ڪري لاهور جي فضا ڪافي مسموم ۽ ڪشيده ٿي وئي هئي پر جناح صاحب نهايت ئي هوشيار ۽ تدبر سان حالتن کي پرسڪون بنائڻ ۾ ڪامياب ويو. خاڪسارن بابت هن پنهنجي گهري رنج جو اظهار ڪندي چيو ته ”مون کي اوهان سان ڪلي همدرد آهي ۽ جو ڪجهہ اختيار منهنجي هٿ ۾ آهي، انجي آڌار تي منهنجي اها ڪوشش رهندي ته اوهان کي انصاف پلٽي پوي.“ سندس مدبرانه ۽ ڏاهپ واري تقرير بعد هزارين خاڪسار ۽ سندن همدرد مطمئن ٿي ويا. نتيجو اهو نڪتو جو ٻئي ڏينهن کان مسلم ليگ جو هي تاريخي اجلاس امن واري ماحول ۾ شروع ٿي ويو.

افتتاحي اجلاس

آل انڊيا مسلم ليگ جو هي تاريخي اجلاس لاهور شهر جي منتو پارڪ ۾ جمعي جي ڏينهن تاريخ ۲۲ مارچ ۱۹۴۰ع تي شروع ٿيو. پارڪ ۾ هڪ وڏو پنڊال ٺاهيو ويو، جنهن ۾ سٺ هزار ماڻهن کان وڌيڪ انداز ۾ سيٽن جو بندوبست ٿيل هو. هن جڳهہ کان اٽڪل فرلانگ کن پنڌ تي تاريخي بادشاهي مسجد تعمير ٿيل هئي ۽ اٽڪل اڍائي ميل مفاصلي تي شهنشاهہ جهانگير ۽ راڻي نورجهان جون قبرون آهن ۽ چار ميل اولهہ تي شاهجهان بادشاهہ جو مشهور شاليمار باغ آهي. لاهور جي شهر جي تاريخي اهميت هڪ هزار سال اڳ شروع

ٿي، جڏهن محمود غزنوي ان کي فتح ڪيو ۽ وقت جي هندو راجائن
 انڊيال ۽ جنپال کي شڪست ڏني هئي، ڪيترن ئي يورپي مؤرخن لکيو
 آهي ته، هندستان ۾ اسلام جي آمد ۽ وڏي تعداد ۾ ماڻهن جو هي دين
 اختيار ڪرڻ في الحقيقت محمود غزنوي جي هٿان لاهور فتح ڪرڻ
 واري واقعي کان بعد ۾ ٿيو، ۽ انهيءَ شهر لاهور ۾ مشهور صوفي
 بزرگ شيخ علي هجويري المعروف داتا گنج بخش جي مزار آهي جو ان
 سؤ سال اڳ اسلام جي تبليغ جي سلسلي ۾ هندستان ۾ آيو ۽ لاهور
 ۾ ئي وفات ڪيائين. هن علم تصوف بابت فارسي ٻولي ۾ ”كشف
 المحجوب“ نالي هڪ بهترين ڪتاب لکيو جو علامه قشيري جي عربي
 ڪتاب ”الرساله“ وانگر علم تصوف ۾ بنيادي ۽ ڪليدي حيثيت رکي
 ٿو ۽ ان ئي لاهور شهر ۾ پاڪستان جي خالق علامه اقبال مرحوم جي
 مزار آهي، جنهن هستي لاهور واري اجلاس کان ۲ سال اڳ وفات
 ڪئي هئي. انهيءَ شهر لاهور ۾ مسلم مملڪت پاڪستان حاصل
 ڪرڻ لاءِ مسلم ليگ جو هي تاريخي اجلاس شروع ٿيو. پندال سڄو
 ماڻهن جي انبوه سان پرچي ويو ۽ ترچڻ جي به جاءِ ڪانه هئي. قائد
 اعظم اڏائي وڳي پهتو ته قائد زنده آباد جي نعرن سان پوري فضا
 گونجي وئي هئي. قرآن مجيد جي تلاوت بعد ڪيترا شگر چيا ويا، جن
 مان ”ملت ڪا پاسبان هي محمد علي جناح“ کي خاص پسند ڪيو ويو.
 استقباليه ڪاميٽي جي چيئرمين نواب سر شاهنواز خان ممدوت جي
 تقرير کانپوءِ محمد علي جناح رحم پنهنجو صدارتي خطبو پڙهيو، جنهن
 جا ڪي ٽڪرا هيٺ ڏجن ٿا. جناح صاحب فرمايو ته ”اڄ جي هندستان
 ۾ اسانجي ذهن ۾ ماضيءَ جون ڪي تلخ يادگيريون محفوظ آهن، خاص
 طور ڪانگريس جي صوبائي وزارت جي اڏائي ساله دور حڪومت ۾
 اسان ڪيترائي سبق سکيا آهن. اسانجي دلين ۾ هينئر شڪوڪ و
 شبهات پيدا ٿيا آهن، ان ڪري ڪنهن تي ڀروسو ڪري نٿا سگهون.
 منهنجي خيال ۾ هر هڪ لاءِ اهو دانشمندانہ قانون آهي ته ڪنهن تي به
 زياده اعتماد نه ڪجي. ڪڏهن ڪڏهن اسين ماڻهن تي ڀروسو ڪندا

آهيون، پر جڏهن تجربتي بعد معلوم ٿئي ٿو ته اسانجي اعتماد کي مجروح ڪيو ويو آهي ته اسان لاءِ اهڙو واقعو هڪ وڏو سبق ٿو سڀڪاري ته، آئنده اهڙن شخصن تي وڌيڪ اعتماد نه ڪيون، جن خيانت جو مظاهرو ڪيو آهي. خوانين و حضرات! اسان کي ڪانگريس هاءِ ڪمانڊ ۾ ان روش جي هرگز توقع نه هئي، جا روش هن ڪانگريسي صوبن جي حڪومت ۾ ڪري ڏيکاري. منهنجي خواب خيال ۾ اها ڳالهه نه هئي ته ڪو هو ايترو هيٺ ڪرندا. اسان کين اقليت سان ڪيل واعدا ياد ڏياريا پر هنن پنهنجي وچن جي خلاف ورزي ڪئي. الله تعاليٰ اسانجي مدد ڪئي جو جنگ لڳڻ ڪري ڪانگريسي وزارتون ڏنيون. مان سمجهان ٿو ته هاڻي ڪانگريسي وزير پنهنجن استعيفائن تي هٿ هڻندا هوندا. مان اوهان کي سنجيدگيءَ سان اپيل ٿو ڪريان ته اوهان پاڻ کي اهڙي نموني منظم رکو، جو پنهنجي ئي قوت تي ڀروسو ڪري سگهو. انهيءَ ۾ ئي اوهان جي بچاءَ جو واحد ذريعو آهي. پنهنجي حقن ۽ مفادات جي تحفظ لاءِ اوهان پاڻ ۾ اهڙي طاقت پيدا ڪيو، جو پنهنجو پاڻ دفاع ڪيو. بس اها ئي منهنجي گهر آهي.“

قائد اعظم پنهنجي تقرير ۾ مشهور هندو سياستدان لالا لچپت راءِ جو هڪ لکيل خط پڙهي ٻڌايو. هي خط پندرهن سال اڳ هن هڪ بڻي هندو ڪانگريسي سياستدان مسٽر سي آر داس ڏانهن لکيو هو. جناح صاحب ٻڌايو ته هي خط هاڻي هڪ مصنف مسٽر اندرا پرڪاش پنهنجي هڪ ڪتاب ۾ نقل ڪيو. لالا لچپت راءِ تقسيم هند جو قائل هو ۽ پنهنجي خط ۾ انڪشاف ڪيائين ته پوري هندستان ۾ هڪ جمهوري طرز جي حڪومت ڪامياب نه ويندي. جناح صاحب چيو ته ساڳئي لالا صاحب واري ڳالهه جڏهن مان ورجايان ٿو ته، مون تي تنقيد ٿي ٿئي. محمد علي جناح وڌيڪ تقرير ڪندي فرمايو ته، ”هڪڙي ڳالهه مون لاءِ گهڻي وقت کان وٺي تڪليف جو باعث بڻي آهي ۽ مان چاهيان ٿو ته، اوهان به ان تي سنجيدگي ۽ خبرداري سان سوچيو. يعني ته هندو مسلم اتحاد جو مسئلو. گذريل ڇهن مهينن کان وٺي مون پنهنجي وقت

جو ڪافي حصو مسلم تاريخ ۽ مسلم قانون جي مطالعي تي صرف ڪيو آهي. انهيءَ جي بنياد تي مان چوڻ تي مجبور آهيان ته، هندو مسلم اتحاد جو نه امڪان آهي ۽ نڪي قابل عمل. منهنجي ان موضوع تي ڪلڪتي ۾ حڪيم اجمل خان ۽ ڊاڪٽر ڪچلو سان به گفتگو ٿي هئي، پر ڇا حڪيم صاحب جا ارشادات، قرآن جي آيتن کي به ريتي ڇڏيندا، جيتوڻيڪ حڪيم اجمل خان کان هندستان ۾ ٻيو ڪو پڪو مسلمان ڪونه آهي.“ لاهور جي اجلاس ۾ تقرير ڪندي مرحوم قائد اعظم وڌيڪ چيو ته، ”هندستان جو مسئلو اندروني فرقي پرستي جو نه آهي پر اهو بين الاقوامي نوعيت جو آهي ۽ ان جو حل به ساڳئي نموني ٿئي. جيستائين هن بنيادي ۽ اهم حقيقت کي تسليم نه ڪبو، ايستائين ڪنهن به ٺاهيل دستور جو نتيجو سواءِ تباهي جي ٻيو ڪجهه به نه نڪرندو ۽ اهڙو آئين نه فقط مسلمانن لاءِ هاجيڪار ثابت ٿيندو، پر انگريزن ۽ هندن کي به ان مان چيهو رسندو. جيڪڏهن هن ننڍي ڪنڊ جي ماڻهن جي امن ۽ خوشحاليءَ لاءِ انگريز سرڪار في الحقيقت پرخلوص آهي ته اسان سڀني لاءِ هڪڙو ئي طريقو اهو آهي ته هندستان کي خودمختيار قومي رياستن ۾ تقسيم ڪري هر هڪ وڏيءَ قوم کي پنهنجي رياست ڏجي.“ (ملاحظه ٿئي لاهور اجلاس ۾ جناح صاحب جي ڪيل تقرير - نقل ٿيل شريف الدين پيرزاده صفحہ ۳۵ کان ۴۹).

ٻئي ڏينهن يعني ۲۳ مارچ ۱۹۴۰ع تي بنگالي ليڊر مسٽر اي ڪي فضل الحق تاريخي قرارداد پيش ڪئي ۽ انجي حمايت يو پيءَ جي ليڊر چوڌري خليق الزمان ڪئي هئي ۽ هيٺين قرارداد متفق طور پاس ٿي.

قرارداد جو متن

”آل انڊيا مسلم ليگ جي هن اجلاس جي هيءَ سوچيل سمجھيل راءِ آهي ته، هن ملڪ ۾ ڪوبه آئيني پلان ايستائين نه هلي جيستائين

مسلمان آبادي ان کي قبول نه ڪري ۽ اهو تڏهن ئي سگهي ٿو، جڏهن
آئين جي تشڪيل هيٺين بنيادي اصولن تي مبني هجي. يعني ته
جاگرافيائي طور تي ڀر وارن يونٽن جي حدبندي، هڪٽرن ريجنس ۾ اهڙي
نموني ڪجي جو جتي به مسلمانن جي گهڻائي هجي (جهڙوڪ اتر اولهه
۽ اڀرندي وارا علائقا) انهن علائقن کي پاڻ ۾ ملائي آزاد ۽ خودمختيار
رياستون ٺاهجن.

ياد رهي نه، مسلم ليگ جي مٿين يادگار اجلاس ۾ سنڌ مان
محترم سائين جي ايمر سيد، مسٽر ڪهڙي ۽ شيخ عبدالمجيد سنڌيءَ
جهڙن نامورن سياستدانن کي ڊانس تي وهاريو ويو هو.

قرارداد کي مخالفن "پاڪستان" جو نالو ڏنو

مسلم ليگ جي پاس ڪيل قرارداد جنهن جو نت مون مٿي
انگريزي مان ترجمو ڪري نقل ڪيو آهي، ان ۾ اوهان ڏسندا ته ڪٿي به
پاڪستان جو لفظ استعمال ٿيل نه آهي. پر هندو پريس جو شڪريو جو
اها پاڪستان لفظ کي مقبول بنائڻ لاءِ ذميوار رهي. هاڻ گهڻو شروع
ڪيائون ته اجهو ٿو پاڪستان نهي. اسان اجتماعي زندگيءَ ۾ ڏٺو آهي
ته، ڪڏهن ڪڏهن منفي پروپيگنڊا به مثبت نتيجا پيدا ڪندي آهي.
مون ڪارل مارڪس ۽ اينگلس جو ڪتاب "ڪميونسٽ پارٽي جو
منشور" (Manifesto of Communist Party) ٿي پڙهيو ته ان ۾
مارڪس جي هنن جملن مون کي چرڪائي ڇڏيو ته "يورپ تي ڪميونزم
جو پوت سوار آهي. ڪهڙي حزب اختلاف جي پارٽي نه آهي، جنهن تي
اقتدار واري پارٽي ڪميونسٽ هجڻ جو الزام نه لڳايو آهي. (صفحه
۲۷ انگريزي ايڊيشن ماسڪو) يورپ ۾ ان وقت جنهن به شخص مزورن
جي ڀلائي جي ڳالهه ٿي ڪئي ته ان تي ڪميونسٽ ايجنٽ جو
الزام لڳندو هو.

ڏسو ته يورپ ڪميونزم تي ان وقت علمي تنقيد ڪرڻ جي عيوض
منفي پروپيگنڊا جو هٿيار استعمال ڪيو ۽ هر ڪنهن تي ڪميونسٽ

هجن جو الزام لڳايو، نتيجي طور ڪميونسٽ نظريي پنهنجن مخالفن جي پروپيگنڊا جي ڪري به شهرت حاصل ڪئي. ساڳيءَ طرح هندو پريس به پنهنجي روايتي منفي پروپيگنڊا ڪري به پاڪستان اسڪيم کي شهرت ڏني. اسين ان لاءِ سندن شڪرگذار آهيون. بهرحال مسلم ليگ جي هن قرارداد هندستان سياست ۾ اڌمو مچائي ڇڏيو ۽ ٻئي سال ۱۲ اپريل ۱۹۴۱ع ۾ مسلم ليگ جو اجلاس مدراس ۾ منعقد ٿيو، جنهن ۾ لاهور جي قرارداد جي روشنيءَ ۾ مسلم ليگ جي آئين جي سب سيڪشن ۲ الف ۾ ترميم ڪئي وئي هئي ۽ مارچ ٿيٽاليهن ۾ وري سنڌ اسيمبليءَ لاهور جي قرارداد جي حمايت ۾ قرارداد پاس ڪرڻ لاءِ محترم سائين جي ايمر سيد جون خدمتون ناقابل فراموش آهن، جا ڳالهه رڪارڊ مان ثابت ٿيل آهي.

يا مسلم ليگ انگريزن جي ايجنٽ جماعت هئي؟

لاهور قرارداد پاس ٿيڻ کانپوءِ هندو ڪانگريس ۽ ٻين مسلم قومپرست جماعتن مسلم ليگ تي الزامن جي يلغار ڪئي. چيائون: ”هيءَ هندستان کي تقسيم ڪرڻ ٿي چاهي. اها انگريزن جي قائم ڪيل آهي ۽ هي سڀ انگريزن جا ايجنٽ آهن.“ سندن هي بيهوده الزام پڙهي پنهنجي سنڌيءَ جي هڪ چوڻي تي ياد اچي. هڪ ڪاريءَ مينهن سفيد ڳئونءَ کي چيو ته، ”هل ڙي پڇ ڪاري.“ تنهن تي ڳئون ورائي ڏني ته، ”تون سڄي رنگ جي ڪاري آهين، مون کي پڇ ڪاري ڪيئن ٿي ڪونين؟“ سو ساڳي حالت به ڪاريءَ مينهن واري ڪانگريس جماعت جي هئي.

ڪانگريس جماعت جي شروعات

مسلم ليگ جي خلاف هندو ڪانگريس جي هن بيهوده الزام جي رد ۾ هت مختصر طور ڪانگريس جي تاريخ پيش ڪجي ٿي، جنهن مان خود اوهان اندازو لڳائي سگهو ٿا ته، انگريزن جي ٺاهيل جماعت

ڪنهن جي هئي. مسلم ليگ جي خلاف ته ڪابه اهڙي دستاويزي شهادت موجود نه آهي، پر اها تاريخي طور تي ثابت شده ڳالهه آهي ته، هندستان ۾ انڊين نيشنل ڪانگريس جو بنياد هڪ رٽائرڊ انگريز آفيسر مسٽر هيوم (Hume) سال ۱۸۸۸ع ۾ وڌو هو. ان وقت هندستان جو گورنر جنرل لارڊ ڊفرن (Duffren) هو. جنهن جي صلاح سان ڪانگريس جو بنياد وڌو ويو هو. مسٽر بي پتا پائي پنهنجي ڪتاب ”انڊين نيشنل ڪانگريس جي تاريخ“ (History of India National Congress) ۾ لکي ٿو ته، ”ڪانگريس جي ٺهڻ لاءِ اهم مقصد اهو به هو ته، هندستان جا سياستدان سال بسال گڏجاڻي ڪري انگريز سرڪار کي انتظاميه جي اوڻاين کان واقف ڪرائين ۽ اهو پڻ ٻڌائين ته ان کي ڪيئن سڌاري صحيح نموني هلاجي.“

"Indian Politicians should meet yearly and point out to the government in what respects the administration was defective and how it could be improved ... (P- 15, Bombay, 1946 ED).

خود مؤرخ به شاهدي ٿا ڏين ته ڪانگريس جماعت انگريزي انتظاميه ۽ بيوروڪريسي کي صحيح نموني هلائڻ ۽ مضبوط بنائڻ لاءِ وجود ۾ آندي وئي. گستاخي معاف! مسلم ليگ لاءِ ان قسم جي ڪابه ثابتي رڪارڊ تي موجود نه آهي. هيءَ جماعت يعني ڪانگريس ان وقت (۱۸۸۸ع ۾) جي وائسراءِ لارڊ ڊفرن جي صلاح مشوري سان ٺهي هئي، جنهن لاءِ ڪانگريس جماعت جي پهرين پريزيڊنٽ جو حوالو نهايت ئي قيمتي ۽ ڪارآمد آهي. هن جو نالو ڊبليو - سي بونرجي (W.C. Boonjerjee) هو. بونرجي صاحب پنهنجي ڪتاب ”هندستاني سياست“ (Indian Politics) ۾ لکي ٿو ته، ”هندستان ڪانگريس جماعت جيئن منڍ کان وٺي ٺهي آهي ۽ اڃا تائين ڪم ڪندي پئي اچي، سو حقيقت ۾ هندستان جي گورنر جنرل ڊفرن جو ڪارنامو آهي.“

"The Indian National Congress as it was originally started and as it has since been carried on, is in reality the work

of Duffren when that noble man was the Governor General of India." (P- 7, London).

ڇا مسلم ليگ جي خلاف به ان قسم جون دستاويزي شهادتون موجود آهن. مون خدا جي فضل سان برصغير جي سياسي تاريخ بابت اڪيچار ڪتاب انگريزي توڙي ٻين ٻولين ۾ پڙهيا آهن پر مونکي ڪٿي به اها ڳالهه نظر نه آئي ته، مسلم ليگ به ڪانگريس وانگر ڪنهن انگريز ڪاموري ناهي هئي ۽ ان کي گورنر جنرل ڊفرن وانگر ڪنهن جي حمايت حاصل هئي. شروع کان وٺي مسلمانن ڪانگريس ۾ شموليت کان احتراز ڪيو. مشهور مسلم ليڊر مرحوم سر سيد احمد خان پڻ مسلمانن کي اهڙو مشورو ڏنو. اهڙي سبب آهي ته ڪانگريس جو بنياد وڄهندڙ مسٽر هيوم سر سيد کان نفرت ڪندو هو. برعڪس ان جي مسلم ليگ ۱۹۰۶ع ۾ ڍاڪا ۾ قائم ٿي هئي ۽ ان ۾ صدارتي خطبو نواب وقار الملڪ ڏنو. مرحوم آغا خان به مسلم ليگ جي قائم ڪندڙن مان هڪ آهي. (تفصيل لاءِ ملاحظه ٿئي ڪتاب ”آغا خان جون يادداشتون“ (The Memoirs of Agha Khan)، ۱۹۰۶ع ۾ مسلمانن مسلم ليگ جي نالي سان پنهنجي هڪ جماعت ان ڪري ناهي ته، هو پنهنجن حقن جو بچاءُ ڪن. هن جماعت جي فوراً وجود ۾ اچڻ جو سبب هندن جي طرفان بنگال جي تقسيم جي مخالفت پڻ هئي. هندستان جي وائسراءِ لارڊ ڪرزن (Kurzon) ڏٺو ته بنگال هڪ وڏو صوبو هو، ان ڪري انتظامي مشينري کي سخت تڪليفون درپيش ٿي آيون. ڪرزن ان جو حل ڳولي لڌو ۽ ۱۹۰۵ع ۾ بنگال جي تقسيم جي تجويز پيش ڪئي هئي. جنهن مطابق ايسٽرن بنگال ۽ آسام جو جدا صوبو ٺاهيو ويو. بنگال جي هيءَ تقسيم سرڪاري طور ۱۶ آڪٽوبر ۱۹۰۵ع ۾ عمل ۾ آئي هئي. هندن بنگال جي تقسيم تي وڏو گوڙ ڪيو ۽ ايجيٽيشن هلائي. چيائون ته، ”هيءَ ورهاست محض مسلمانن کي خوش ڪرڻ لاءِ ڪرزن ڪرائي ۽ ڪرزن کي مسلم پنو جي نالي سان لقب ڏنائون. مسلمانن کي نئون اڪثريت وارو صوبو مليو“ وغيره وغيره.

مسلمانن بنگال جي تقسيم جي پرزور آجيان ڪئي هئي. هندو ايجيٽيشن جي ڪري هندو مسلم فساد برپا ٿيو چوجو (Swadeshi) سواديشي تحريڪ بائڪاٽ جي مهم هلائي، جنهن جي نتيجي ۾ فرقہ وارانہ فساد رونما ٿيا. هندو بائڪاٽ جي حمايت ۾ ٻاهران آندل ڪپڙي جي مسلم واپارين پنهنجا دڪان بند ڪونه ڪيا ۽ سواديشي تحريڪ جي هڙتال ۾ حصو ڪونه ورتائون. هندن زوريءَ دڪان بند ڪرائڻ ٿي چاهيا، جنهن جي نتيجي ۾ بنگال ۾ فساد وبائي مرض جي صورت ۾ پکڙجي پيو. هندن جي هيءَ روش ڏسي مسلمانن کانئن سخت بدظن ٿيا ۽ بنگال جي جدا صوبي ٺهڻ کانپوءِ ٻن مهينن اندر مسلم ليگ کي ڊسمبر ۱۹۰۶ع ۾ قائم ڪيو ويو. هندن ۱۹۱۱ع ۾ بنگال جي اصلي حيثيت ٻيهر بحال ڪرائي هئي.

مون کانگريس ۽ مسلم ليگ جي قيام جو جائزو ورتو. صاف معلوم ٿيو ته، کانگريس هڪ انگريز ٺاهي هئي ۽ وقت جي وائسراءِ مسٽر ڊفرن ان جي مدد ڪئي هئي. ان جي برعڪس مسلم ليگ خود مسلمانن بنگال جي تقسيم کانپوءِ ٺاهي هئي. هاڻي کانگريسي حضرات ڪهڙي منهن سان مسلم ليگ تي انگريزن جي ايجنٽ هجڻ جو الزام پيا مڙهن. کانگريس کي پنهنجيءَ ڪمزوريءَ جي خبر هئي، ان ڪري چالاڪي کان ڪم وٺي مسلم ليگ تي هي بيهوده الزام مڙهيائون.

ٻن قومن جو تصور ۽ پاڪستان

حقيقت ڪري ڏٺو وڃي ته پاڪستان جي نظرياتي اساس ٻن قومن واري اصول تي مبني آهي. مهاتما گانڌي ۽ سندس کانگريس پارٽي متحد يا گڏيل قوميت جي نظريي تي يقين رکندا هئا. سندن چوڻ هو ته هندستان جا هندو ۽ مسلمان هڪ قوم آهن. ٻنهي کي گڏجي پنهنجي دشمن انگريزن کي هندستان مان لوڏي آزادي وٺڻ ڪپي. مسٽر محمد علي جناح رحمہ انهيءَ مفروضي کي رد ڪري ڇڏيو ۽ ۱۹۴۰ع ۾ لاهور

واري قرارداد تي به صدارتي خطبي ڏيڻ وقت هن اعلان ڪيو ته،
 ”مسلمان هڪ جدا قوم آهي. اها ڳالهه سمجھ ۾ نٿي اچي ته اسان
 جا هندو ڀائر اسلام ۽ هندو مذهب جي حقيقي نوعيت پروڙڻ کان چو
 قاصر آهن.“

هندستان جي اڳوڻي صدر ۽ فلسفي ڊاڪٽر راجندر پرساد (Dr: Rajendra Parsad پنهنجي ڪتاب (India Divides) ۾ مرحوم قائد اعظم جي مٿين تقرير کي بنياد بڻائي ”ٻه قومي نظريه، پاڪستان جو بنياد“ (Two Nation theory - basis of Pakistan) جي عنوان سان پهرين باب ۾ بحث ڪيو آهي. ڊاڪٽر پرساد جي تصنيف ۾ پاڪستان جي حمايت ۾ ٽن مسلمان ليکڪن جي ڪتابن تي تبصرو ٿيل آهي، جهڙوڪ مسٽر دراني، الحمزا ۽ هڪ پنجابي مسلمان. هن هندو فلسفي جي مٿين ڪتاب جو باب قوميت بابت مون دلچسپيءَ سان پڙهيو، پر افسوس جو ڊاڪٽر صاحب جو ذهن به علم و فضل جي باوجود ان روايتي فلسفي وانگر آهي، جنهن ڀت تي چيڻو لڳل ڏسي پڇا ڪئي هئي ته ”هي ڪٿان آيو؟“

ٻه قومي نظريي بابت پاڪستان جي بانيءَ وقت به وقت پئي وضاحتون ڪيون آهن ۽ ان طرح هن هندو ڪانگريس جي پروپيگنڊا جي قلعي کولي ڇڏي. مثال طور مشهور برطانوي صحافي مسٽر بيورلي نڪولس (Beverly Nichlos) مسٽر جناح کان هڪ انٽرويو ورتو هو، جنهن کي هن پنهنجي مشهور ڪتاب ”هندستان تي فيصلو“ (Verdict on India) ۾ نقل ڪيو آهي ۽ ان جو عنوان رکيو اٿس ”هڪ ڊيو سان ڳالهه ٻوله.“ (A dialogue with a Giant, P-188)

مسٽر بيورلي قائد اعظم کان پڇيو ته ”ڇا اوهان مذهبي لحاظ کان چئو ٿا ته مسلمان هڪ قوم آهن.“ ان جو جواب ڏيندي هندستان جي هن ذهين ۽ بي باڪ سياستدان فرمايو ته، ”جزوي طور بلڪ ڪنهن به طرح ڪلي طور نه. اوهان کي هيءَ ڳالهه ذهن ۾ ضرور رکڻ گهرجي ته اسلام محض مذهبي نظريو نه آهي بلڪ هڪ حقيقي ۽ عملي رهبريءَ

لاء ضابطه حيات آهي. مان حياتيءَ جي لحاظ سان ڳالهائڻ ٿو ۽ هر شيءِ جا زندگيءَ ۾ اهميت رکي ٿي، جهڙوڪ اسانجي تاريخ، قومي سورما، فنون لطيفه، اسان جا قانون ۽ دستور العمل. انهن سڀني معاملات ۾ اسانجو نظريو هندن کان نه فقط مختلف آهي پر معاندانه به. اسين ان معاملي ۾ گویا هڪ جدا مخلوق آهيون. زندگيءَ ۾ ڪابه اهڙي شيءِ موجود نه آهي، جا اسان کي ۽ هندن کي پاڻ ۾ ملائي سگهي. اسانجا نالا، ڪپڙا، کاڌو، خوراڪ به هڪٻئي کان جدا آهن. زندگيءَ ۽ ڪائنات جو نظريو، اسانجي تعليم غرضيڪ جانورن بابت روشن به متضاد آهن. اقتصادي نظريا، توڙي عورتن بابت هلت چلت ۾ اسان جو هندو قوم سان ڪو واسطو نه آهي. ڳئون جو مثال وٺي ڏسو. هندو ان کي پوڄين، اسين مسلمان ان جو گوشت کائون. هن ئي شهر ۾ ڪجهه ڏينهن اڳ ڳئون جي عام کوس خلاف هندن وڏي تحريڪ هلائي هئي. پر ياد رکڻ گهرجي ته ڳئون جو مسئلو هزارن مان هڪ مسئلو آهي.“

(صفحہ ۱۹۰ - ۱۸۹).

قوم ڇاڪي چئجي؟ رينان جو نظريو

مسٽر بيورلي نڪولس، مسٽر جناح صاحب جي مٿين گفتگو کان ڪافي متاثر ٿيو ۽ هن جو به چوڻ آهي ته مسلمان ۽ هندو جدا جدا قومن آهن. ان ڪري ”ٻه قومي نظريو“ جي اصولن تي پاڪستان جي گهر بالڪل منطقي، فطري ۽ جمهوريت جي اصولن مطابق آهي. مسٽر بيورلي قوميت جي اجزاءَ ترڪيبي بابت مشهور عالم ۽ دانشور پروفيسر رينان (Renon) جي هڪ مضمون ”قوميت“ (Nationality) مان هڪ املهه حوالو ڏنو آهي ۽ رينان جي نظريه مطابق هو چوي ٿو ته، مسلمان هندن کان هڪ علحده قوم آهن. اڄڪلهه قوميت جي فتنن کي اسان وٽ ٻيهر جاڳايو ويو، ان ڪري بهتر آهي ته ”قوم“ جي تشڪيل بابت رينان جي بيان کي اصولن کي نقل ڪجي. ان ۾ پاڪستان جي تحريڪ سمجهڻ ۾ به مدد ملندي. رينان چوي ٿو ته، ”قوم هڪ زنده

نفس ۽ روحاني نظريو آهي. هيءَ جان پن شين جي مرڪب آهي، جن مان هڪ ماضي سان واسطو رکي ٿي ۽ ٻي حال سان. ماضي مان مراد آهي يادداشتن جي عظيم الشان گڏيل موروثي ملڪيت رکڻ ۽ حال مان مراد غير ورهايل ميراث کي چڱي طرح سان سانڍڻ، پاڻ ۾ گذرهڻ جي حقيقي خواهش ۽ رضامندي ڏيکارڻ. ماضيءَ ۾ مشترڪ شان شوڪت رکڻ ۽ حال ۾ ان لاءِ هڪ جهڙي خواهش جو مظاهرو ڪرڻ، ماضيءَ ۾ جيڪي عظيم ڪارناما گڏجي سرانجام ڏنا ويا، انهن کي حال ۾ ٻيهر ورجائڻ. اهي ئي ڳالهيون قوم بنائڻ لاءِ لازمي شرط آهن.

"A nation is a living soul, a spiritual principle. Two things constitute this soul, one is the past, the other in the present. One is the common possession of a rich heritage of memories; the other is actual consent, the desire to live together, the will to preserve worthily, the undivided inheritance. To have common glories in the past, & common will in the present, to have done great things together, to will to do the like again - such are the essential conditions for the making of a people." (P-181).

هڪ قوم ڪيئن ٺهندي آهي؟ ان لاءِ پروفيسر رينان جي مٿين وضاحت قابل غور آهي ۽ مذڪوره اصولن مطابق مسلمان هڪ قوم آهن. اهو اصول تقسيم کانپوءِ به ائين نئون آهي جيئن تقسيم کان اڳ هو. قوميت بابت اڄ ڪلهه جو مونجهارو هروڀرو مستقل مفاد طرفان پيدا ڪيو ويو.

هندستان ۾ ڪئبينيت مشن جي آمد

۱۹۳۹ع ۾ ٻي مهاڀاري لڙائي شروع ٿي وئي، ۱۹۴۲ع ۾ ڪرپس مشن ۽ جون ۱۹۴۵ع ۾ شمالا ڪانفرنس جي ناکاميءَ بعد ۱۹۴۶ع ۾ ڪئبينيت مشن جي آمد ٿي. ڪرپس مشن توڙي شمالا ڪانفرنس تي

بحث ڪرڻ پنهنجي موضوع سان تعلق ڪونه ٿو رکي. ان ڪري هتي پڙهندڙن آڏو ڪئبينيت مشن بابت پنهنجون گذارشون پيش ڪندس. ياد رهي ته ٻي مهاڀاري لڙائي کانپوءِ آگسٽ ۱۹۴۵ع ۾ برطانيه ۾ عام چونڊون ٿيون هيون، جن ۾ مسٽر چرچل جي ”ٿوري پارٽي“ کي اليڪشن ۾ شڪست آئي هئي ۽ ليبر پارٽي اليڪشن ۾ ڪاميابي حاصل ڪئي. ليبر پارٽي جو مسٽر ائٽلي (Attlee) وزيراعظم مقرر ٿيو. تاريخ ۱۹ فيبروري ۱۹۴۶ع تي مسٽر ائٽلي پارليامينٽ ۾ هڪ وڏو اهم اعلان ڪيو ته، هندستان جي مسئلي جي نبيري لاءِ ڪئبينيت جي ٽن وزيرن لارڊ پيٽڪ لارنس (Lawrence) سر اسٽيفرڊ ڪريپس (Stafford Cripps) ۽ مسٽر اي وي اليگزينڊر (Alexander) کي هندستان موڪلڻ جو فيصلو ڪيو آهي، جيڪي هندستان جي آزاديءَ بابت اتان جي ليڊرن سان ڳالهائون ڪندا. تاريخ ۱۳ مارچ ۱۹۴۶ع تي وزيراعظم ائٽلي هائوس آف ڪامنس ۾ هند جي مستقبل بابت هڪ يادگار تقرير ڪئي هئي جا سموري مسٽر وي پي مينن (V.P. Menon) پنهنجي مشهور ڪتاب ”هندستان ۾ اقتدار جي منتقلي“ (The transfer of power in India) ۾ نقل ڪئي آهي. وزيراعظم مسٽر ائٽلي فرمايو ته ”ڪئبينيت جا هي ٽيئي وزير مثبت موڊ سان هندستان وڃي رهيا آهن، جيڪي وري هن امر کان بخوبي واقف آهن ته هينئر صاف ۽ پڪو قدم کڻڻو آهي. ڪئبينيت مشن وارا هندستانين کي مڪمل ۽ جلد آزادي ڏيارڻ لاءِ حتي المقدور ڪوشش وٺندا. هاڻي اهو هندستان تي ڇڏيل آهي ته، موجوده حڪومت جي عيوض ان کي ڪهڙي قسم جي گورنمينٽ جو انتخاب ڪرڻو آهي. جيتوڻيڪ مون کي اميد آهي ته، هي ملڪ برطانوي دولت مشترڪه ۾ رهڻ پسند ڪندو. اسان کي اقليتن جي حقن جو خيال ڪرڻو آهي، جن کي بغير خوف خطري جي آزاد رهڻ گهرجي. ٻئي طرف اسان اقليت کي اهڙو ڪوبه حق نه ڏينداسون، جنهن مطابق هوءِ اڪثريت جي حقن تي ويٺو استعمال ڪري.“ (ڏسو ڪتاب مذڪوره ص ۲۳۴ - ۲۳۵ ڪلڪٽ، ۱۹۵۷ع ايڊيشن).

تاريخ ۲۴ مارچ ۱۹۴۶ع تي ڪئبينيت مشن دهلي ۾ پهتي. هن هفتو سانده ان وقت هندستان جي وائسراءِ لارڊ ويول (Wavell) سان گفت و شنيد ڪئي ۽ ان کان بعد هندستان جي هڪ عظيم سياستدان مرحوم مولانا ابوالڪلام آزاد صاحب پنهنجي ڪتاب ”هندستان جي آزادي“ (India wins freedom) ۾ لکي آهي. جيتوڻيڪ ٻين ڪيترن ئي مصنفن پنهنجن ڪتابن ۾ به ڪئبينيت مشن بابت تفصيل سان لکيو آهي، پر مان ڄاڻي وائي مولانا آزاد جي ڪتاب مان حوالا پيش ڪندس. هي صاحب ان وقت ڪانگريس جو صدر هو ۽ جيئن ته سڀني کي خبر آهي ته پڇاڙيءَ ۾ گانڌي ۽ نهرو به پاڪستان اسڪيم کي قبول ڪيو، پر آزاد صاحب ان جي مڃڻ لاءِ صفا نابري واري هئي. مولانا پنهنجو هي ڪتاب جواهر لال نهروءَ جي نالي هيٺين الفاظن سان منسوب ڪيو آهي.

(For Jawahar Lal Nehru friend and Comrade)

لاهور قرارداد ۱۹۴۰ع جي ترميم ۱۹۴۶ع ۾

هندستان ۾ ڪئبينيت مشن جي آمد جي موقعي تي لاهور واري قرارداد ۾ اهم ترميم ڪئي وئي هئي. هيءَ ترميمي قرارداد بنگال جي ليڊر مرحوم حسين شهيد سهرورديءَ تاريخ ۱۰ اپريل ۱۹۴۶ع تي مسلم ليگ جي ٽڪيٽ تي چونڊيل مرڪزي توڙي صوبائي اسيمبلي جي ميمبرن جي هڪ گڏيل ڪنوينشن آڏو پيش ڪئي هئي، جن جو تعداد چئن سون کان به مٿي هو، جنهن کي ”دهلي ڪنوينشن“ به ڪوٺجي ٿو. جيئن مٿي عرض ڪيو ويو ته لاهور جي قرارداد ۾ اتر اولهه ۽ مشرقي زونس ۾ آزاد ۽ خودمختيار مسلم رياستون ٺاهڻ لاءِ گهر ڪئي وئي هئي، پر دهلي قرارداد ۾، لاهور جي قرارداد ۾ ترميم ڪري مسلم ليگ گهر ڪئي ته هندستان جي اتر اولهه جي صوبن بنگال ۽ آسام، پنجاب، سرحد، سنڌ ۽ بلوچستان کي ملائي هڪ رياست پاڪستان جي نالي سان ٺاهجي، جو جتي مسلمانن جي اڪثريت رهي

ٿي ۽ اهڙي اسٽيٽ هر معاملي ۾ خودمختيار ۽ آزاد رهندي ۽ بنا دير
پاڪستان جي قيام لاءِ صاف ۽ واضح ضمانت ڏني وڃي.

"That the zones comprising of Bengal and Asam in the north east and the Punjab, N.W.F. Province, Sindh, Baluchistan in the north - west of India, namely Pakistan zones, where the Muslims are in dominant majority, be constituted in a sovereign independent state, and that an unequivocal undertaking be to implement the establishment of Pakistan without delay". (Pirzada P-67).

اسان جا ڪي دوست لاهور قرارداد جو حوالو ڏئي اولهه پاڪستان ۾ جدا جدا رياستن ٺاهڻ تي اصرار ڪندا آهن، چوڻه مذكوره قرارداد ۾ ”اسٽيٽس“ جو لفظ لکيل آهي، پر کين خبر ئي نه آهي ته لاهور واري قرارداد ۾ اپريل ۱۹۴۶ع ۾ ترميم ڪري هڪ رياست پاڪستان جي نالي سان ٺهرائڻ لاءِ گهر ڪئي وئي، جنهن ۾ مسلمانن جي عظيم اڪثريت صوبن جهڙوڪ آسام، بنگال، پنجاب، سرحد، سنڌ ۽ بلوچستان کي ملائي پاڪستان ٺاهڻ جي گهر ڪئي وئي. دهليءَ واري قرارداد مسلم ليگ جي مجلس عامله يا ورڪنگ ڪاميٽيءَ کونه پاس ڪئي هئي پر اها جيئن مٿي بيان ڪيو ويو، مسلم ليگ جي ٽڪيٽ تي چونڊيل صوبائي توڙي مرڪزي اسيمبليءَ جي ميمبرن پاس ڪئي هئي. ان ڪري سياسي لحاظ کان دهليءَ واري قرارداد جي وڏي اهميت آهي. ڪئبينٽ مشن وارن سان مذاڪرات ڪرڻ وقت مسلم ليگ جي سربراه مسٽر جناح دهلي قرارداد جي مطابق هڪڙي مسلم رياست پاڪستان جي قيام جي گهر ڪئي هئي.

مولانا ابوالڪلام آزاد ۽ ڪئبينٽ مشن

هندستان جي مستقبل بابت برطانوي ڪئبينٽ جي ٽن وزيرن سان مولانا آزاد ڪهڙن آئيني مسئلن تي ڳالهايو. ان جي مڪمل روڻداد

موصوف پنهنجي ڪتاب (India Wins Freedom) ۾ ڏني آهي. لکي ٿو ته ”انهيءَ ڳالهه کان ڪوبه انڪار ڪري نه پيو سگهي ته بحرييت هڪ گروهه جي مسلمان پنهنجي مستقبل لاءِ سخت بيقرار ۽ پريشان هئا. مسلمانن جي اڪثريت وارن صوبن ۾ ته کين ڪو فڪر لاحق ڪونه هو. پر مجموعي طرح سان سڄي هندستان ۾ مسلم آبادي اقليت ۾ هجڻ ڪري انهيءَ خوف ۾ مبتلا هئي ته هڪ آزاد هندستان ۾ سندن حقن جي حفاظت ڪانه ٿي سگهندي. مون هن مسئلي تي لڳاتار ڳوڙهو ويچار ڪيو ۽ آخر ان نتيجي تي پهتس ته اهڙي حالت ۾ پوري دنيا ۾ هي رواج آهي ته مرڪز کي گهٽ اختيار ملڻ کپن. (صفحو ۱۳۹ - ۱۴۰). مولانا آزاد صاحب اڳتي هلي لکي ٿو ”مون ڏٺو ته هندستان لاءِ وحداني طرز جي نه پر وفاقي (Federal) قسم جي آئين جي ضرورت آهي. دستور اهڙو ٺاهجي، جنهن ۾ صوبن کي ڪافي کاتن بابت خودمختياري به حاصل ٿئي ۽ قومي وحدت کي به چيهو نه رسي.“ (صفحو ۱۴۰) هن اسڪيم جي وضاحت ڪندي مولانا هيٺ لکي ٿو ته، ”مون لاءِ اها ڳالهه صاف ٿي وئي ته بچاءُ (Defence)، مواصلات (Communication) ۽ ٻاهرين معاملن وارا کاتا (Foreign Affair) مرڪز جي حوالي ڪجن. انهن محڪمن کي صوبن جي حوالي ڪرڻ سان وفاق جو مقصد ئي فوت ٿي ويندو. مٿين کاتن کانسواءِ باقي سڀ کاتا صوبن جي حوالي ٿين. البته هڪ ٽئين لسٽ اهڙن کاتن جي به تيار ڪجي، جنهن لاءِ صوبائي اسيمبليون مجاز هجن ته، اهي کاتا پاڻ وٽ رکن يا مرڪز جي حوالي ڪجن ۽ اهڙي جوڙجڪ ٺهڻ سان مسلمانن جا خدشا دور ٿي سگهن ٿا. پيو ڪو طريقو ڪونه آهي.“ (صفحو ۱۴۰)

ڪئبينيٽ مشن وارن سان ملاقات جو ذڪر ڪندي مولانا لکي ٿو ”منهنجي ڪئبينيٽ مشن جي وفد سان پهرين ملاقات ۴ اپريل ۱۹۴۶ع تي ٿي، جنهن ۾ مشن جي طرفان زير ترتيب سوال تي بحث ٿيو. ان مان پهريون سوال هندستان جي فرقيوارانه مسئلي بابت هو. جڏهن مشن

وارن هن مسئلي جي حل بنسبت منهنجي راءِ ورتي ته، مون اڳ پنهنجو ناهيل فارمولا کين ٻڌايو ته مرڪز کي لارمي کاتن مان ٽورا ۽ ان سان گڏ کي اختياري کاتا پڻ حوالي ڪيا وڃن. هي حل ٻڌي لارڊ پيٽڪ لارنس چوڻ لڳو ته في الحقيقت فرقيوارانه مسئلي جي نبيرون لاءِ تون هڪ نئين راهه ڏسي رهيو آهين. ڪرپس مون واري اسڪيم ۾ خاص دلچسپي ورتي ۽ دير تائين مون کان آڏي پڇا ڪندو رهيو.“ (صفحہ ۱۴۸). هن ئي صفحي تي مولانا لکي ٿو، ”ڪئبينيت وارن سان پنهنجي ٿيل ڳالهين جي رپورٽ مون ۱۲ اپريل ۱۹۴۶ع تي ڪانگريس ورڪنگ ڪاميٽي آڏو پيش ڪئي. بحث مباحثي کانپوءِ ورڪنگ ڪاميٽي مون واري حل جي افاديت کي مڃيو. مهاتما گانڌيءَ مون واري فارمولا جي تائيد ڪندي فرمايو ته، ”فرقيواريت جهڙي هڪ منجهيل مسئلي جي حل ڪرڻ لاءِ مون هڪ نئين راهه دريافت ڪئي آهي.“ (صفحہ ۱۴۱). ليگ جي مطالبه پاڪستان تي تنقيد ڪرڻ کانپوءِ صفحہ ۱۴۵ جي آخري پئراگراف ۾ مولانا لکي ٿو، ”ليگ وارا تقسيم جون ڳالهيون ڪندا رهيا ۽ سندن گهر هئي ته مسلم اڪثريت وارن علائقن ۾ هڪ آزاد رياست قائم ڪئي وڃي، جا طلب ڪئبينيت مشن وارا قبول ڪرڻ لاءِ تيار نه هئا.“

ڪئبينيت مشن، مسلم ليگ ۽ ڪانگريس هاءِ ڪمانڊ سان گفتگو پوري ڪري پنهنجون سفارشون برطانيه سرڪار کي موڪليون، جيڪي وزيراعظم ائٽلي ۱۴ مئي ۱۹۴۶ع تي هائوس آف ڪامنس ۾ ظاهر ڪيون. ان سلسلي ۾ مولانا لکي ٿو، ”ڪئبينيت مشن وارن پنهنجي اسڪيم جو اعلان ۱۶ مئي ۱۹۴۶ع تي ڪيو ۽ اها هوبهو ساڳي نڪتي، جنهن جي نشاندهي مون پنهنجي بيان مؤرخه ۱۵ اپريل ۱۹۴۶ع تي ڪئي هئي. ڪئبينيت مشن پلان ۾ سفارش ڪئي وئي ته، مرڪز کي فقط ٽي کاتا مواصلات، بچاءُ ۽ پرڏيهي وارا ڏنا وڃن. پلان ۾ هڪ نئين ڳالهه جو اضافو ڪيو ويو، جنهن مطابق سڄي ملڪ کي ٽن زونن ۾ اي، بي، سي وار تقسيم ڪيو. سندن خيال مطابق ان نموني

سان ئي اقليت جي حقن جو تحفظ ٿي سگهي ٿو. سيڪشن اي پر هندو اڪثريت وارا صوبا، سيڪشن بي پر مسلم اڪثريت وارا صوبا پنجاب، سرحد، سنڌ ۽ برٽش بلوچستان ۽ سيڪشن سي پر بنگال ۽ آسام جا پرڳڻا پاڻ پر ملايا ويا، جن پر مسلمانن جي اڪثريت هئي. ڪئبينيت مشن جي خيال مطابق مٿين اسڪيم کي نافذ ڪرڻ سان مسلمان اقليت کي مطمئن ڪري ليگ جا خدشا دور ڪري سگهجن ٿا. ڪئبينيت وارن منهنجي اها راءِ تسليم ڪري ورتي ته گهڻا کاتا صوبن جي حوالي ڪجن. ان نموني سان مسلمانن کي مڪمل خود مختاري جي ضمانت ملي. سيڪشن بي ۽ سي پر مسلمان گهڻائي پر هئا. ان ڪري انهن جي جائز مطالبن کي پذيرائي ملي. مرڪز ڇاڪاڻ ته مٿين ٽن کاتن کانسواءِ هلي نه سگهندو، ان ڪري اهي محڪما ان جي حوالي ڪيا ويا. بنيادي طرح سان ڪئبينيت مشن جون سفارشون اهي هيون جيڪي مون کين ڏنيون هيون، سواءِ سيڪشن وار تقسيم جي. مون محسوس ڪيو ته، اسان کي هن تجويز کي خير مقدم چئي ان کي قبول ڪرڻ کپي. پهريائين جناح صاحب ڪئبينيت مشن جو مخالف هو. هو آزاد پاڪستان جي گهر پر ايترو اڳتي وڌيو هو جو پڻ پڻي موٽي ٿي نه پيو سگهي. مشن صاف لفظن پر جواب ڏنو ته، ”ملڪ جي ورهاست ڪرڻ بعد هڪ آزاد رياست ٺاهڻ جي گهر جي هو ڪڏهن به حمايت نه ڪندا.“ (صفحہ ۱۴۹-۱۵۰).

ڪئبينيت مشن جي سفارش تي غور ڪرڻ لاءِ مسلم ليگ ڪائونسل جو اجلاس ۶ جون ۱۹۴۶ع تي ٿيو. ٽن ڏينهن جي گرما گرم بحث ڪرڻ کانپوءِ ڪائونسل ڪئبينيت مشن کي قبول ڪرڻ جو اعلان ڪيو هو. ان بابت مولانا لکي ٿو ”جناح ڪائونسل جي اجلاس کي ٻڌايو ته ڪئبينيت مشن پلان جي اسڪيم کان اسان وڌيڪ ڪجهه حاصل نٿا ڪري سگهون. ان ڪري هن ليگ کي ان جي قبول ڪرڻ جو مشورو ڏنو. قرارداد تي ووٽنگ ٿي جنهن پر متفق طور مسلم ليگ ڪئبينيت مشن پلان کي منظور ڪيو.“ (صفحہ ۱۵۰)

ڪئبينيت مشن پلان کي منظور ڪري ليگ وڌي قرباني ۽ اخلاص جو مظاهرو ڪيو هو. اندازو لڳايو ۱۹۴۶ع ۾ آزاد پاڪستان حاصل ڪرڻ لاءِ مسلمانن ۾ ڪيڏو نه شوق ۽ ولولو هو. ڪئبينيت مشن کي منظور ڪري مسلم ليگ مطالبهءِ پاڪستان تان دستبردار ٿي. مولانا پاڻ لکيو آهي ته، ليگ جي هن روش تي ڪيترن ئي ماڻهن کي حيرت ٿي، ڇاڪاڻ ته مشن پلان ۾ پاڪستان جي مطالبي کي رد ڪيو ويو هو ۽ اڃان تائين هندو سياستدان توڙي انهن جا ايلچي پروپيگنڊا ڪرڻ ۾ مصروف آهن ته ملڪ تقسيم ڪري جناح صاحب وڏو گناهه ڪيو آهي. ان کان وڌيڪ ٻي ڪا ڪوڙي ڳالهه ٿي نٿي سگهي.

ڪئبينيت مشن جو پلان ۽ نهروءَ جي پريس ڪانفرنس

اها ڳالهه خاص نوٽ ڪرڻ جهڙي آهي ته ڪئبينيت مشن جون سفارشون خود ڪانگريس جي صدر مولانا آزاد جي لکڻ مطابق سندس ذهن جي پيداوارا هيون ۽ اصولن ڪانگريس جماعت کي مشن جون تجويزون مڃڻ لاءِ سبقت ڪرڻ ڪهندي هئي، پر مسلم ليگ اڳ ۾ ان کي قبول ڪيو ۽ بعد ۾ ڪانگريس به ذهني تحفظات سان مشن جون سفارشون قبول ڪيون. ان لاءِ مولانا آزاد پنهنجي ڪتاب ۾ لکي ٿو ته، ”طويل گفت و شنيد بعد ڪانگريس ورڪنگ ڪاميٽي ۲۶ جون ۱۹۴۶ع تي ڪئبينيت مشن پلان کي منظور ڪرڻ واري قرارداد پاس ڪئي. جيتوڻيڪ عارضي گورنمينٽ ۾ شامل ٿيڻ لاءِ ڪانگريس قاصر رهي.“ (صفحو ۱۵۱)

ياد رهي ته قائد اعظم ۶ جون ۱۹۴۶ع تي ڪئبينيت مشن جي سفارش کي قبول ڪري عارضي گورنمينٽ ۾ شرڪت جو اعلان ڪيو هو. مولانا ساڳئي صفحي جي آخري پئراگراف ۾ نهايت ئي دلسوزيءَ سان لکي ٿو، ”ڪانگريس مسلم ليگ جي طرفان ڪئبينيت مشن پلان جي منظوري هندستان جي آزاديءَ جي تاريخ ۾ هڪ شاندار ۽ نهايت ئي اهم واقعو آهي. ان جي معنيٰ اها هئي ته هندستان جي آزاديءَ جو

فيصلو مذاكرات ذريعي طئي ليو ۽ نڪي جهيڙي ۽ تشدد سان. فرقيواريت جو هميشه خاتمو آندو ويو، پوري هندستان اندر ماڻهو آزادي حاصل ڪرڻ لاءِ متحد ٿي ويا ۽ ماڻهو خوشيءَ وچان ٽپڻ ڪڍڻ لڳا هئا. اسان خوشيون ته ملهايون، پر ان ڳالهه کان آگاهه نٿا ڪونه هئاسون ته هي خوشي قبل از وقت آهي ۽ اسان کي اڳتي هلي سخت مايوس ٿيڻو پوندو. (صفحو ۱۵۱)

اها مايوسي ڪيئن ٿي، ان جو ذڪر اڳئين باب (Prelude Partition) ۾ مولانا هن نموني ڪري ٿو ته، ”مان ۱۹۳۹ع کان ۱۹۴۶ع تائين ساندھ ست سال ڪانگريس جو صدر رهيس ۽ نهايت نازڪ ۽ اهم مذاكرات جهڙوڪ ڪرپس مشن ۱۹۴۲ع، شمل ڪانفرنس ۱۹۴۵ع ۽ ڪئبينيت مشن ۱۹۴۶ع ۾ حصو ورتو. ان ڪري چاهيم ته ڪانگريس جو پيو ڪو صدر چونڊجي. ڪيترن ئي ماڻهن مون ۾ اعتماد ڪيو، پر مون ڏٺو ته سردار پٽيل پاڻ صدر ٿيڻ پيو چاهي. ان ڪري مون فيصلو ڪيو ته پاڻ کي ٻيهر نه چونڊرائيندس. پيو مرحلو اهو هو ته، ڪانگريس جي صدارت لاءِ ڪنهن اهڙي شخص جو انتخاب ڪجي، جيڪو منهنجي ڇڏيل پاليسيءَ تي هلي. ان ڪري مون جواهر لال نهروءَ جو نالو پيش ڪيو، جنهن کي متفق طور صدر چونڊيو ويو.“

نهرو صاحب جي انتخاب تي تبصرو ڪندي مولانا لکي ٿو، ”نهروءَ جو انتخاب منهنجي ويجهو موزون ترين هو، پر هن جي صدر ٿيڻ کانپوءِ حالتن جيڪو رخ اختيار ڪيو، ان مون کي سوچڻ تي مجبور ڪيو ته، مان شايد غلطيءَ تي هوس ۽ اهي ماڻهو جيڪي مون کي ٻيهر هڪ سال لاءِ ڪانگريس جو صدر بنائڻ پيا گهرن سي شايد صحيح هئا.“ (صفحو ۱۵۳) اڳتي لکي ٿو، ”ڪانگريس ورڪنگ ڪاميٽي جو اجلاس جولاءِ ۱۹۴۴ع تي ٿيو ۽ ڪئبينيت مشن پلان جي منظوري وٺڻ لاءِ هڪ قرارداد ٺاهي آل انڊيا ڪانگريس ڪاميٽي آڏو پيش ڪئي وئي، جنهن ۾ ڪافي بحث مباحثي بعد منهنجي شخصي وضاحتن تي ان کي قبول ڪيو.“ (صفحو ۱۵۳)

آل انڊيا ڪانگريس ڪاميٽي طرفان ڪئبينيت مشن پلان قبول ڪرڻ کانپوءِ مولانا هڪ نهايت ئي اهم ڳالهه جو انڪشاف ڪيو آهي جو غور طلب آهي. چوي ٿو، ”ان کانپوءِ اهڙو منحوس واقعو پيش آيو جنهن تاريخ جي رخ کي ئي بدلائي ڇڏيو. ۱۰ جولاءِ ۱۹۴۶ع تي بمبئي ۾ پنڊت نهرو هڪ پريس ڪانفرنس کي خطاب ڪيو، جنهن ۾ هن هڪڙو اهڙو بيان ڏنو جيڪو عام حالتن ۾ شايد نظر انداز ٿئي ها، پر هڪ شڪي ماحول ۾ ان جا نهايت ئي افسوسناڪ نتيجا نڪتا. ڪنهن اخباري رپورٽر پريس ڪانفرنس دوران جواهر لال ڪان پڇيو ته ڇا اها حقيقت آهي ته آل انڊيا ڪانگريس ڪاميٽيءَ پاران ڪئبينيت مشن کي منظور ڪرڻ جي اها معنيٰ آهي ته ان کي عارضي گورنمينٽ جي ٺاهڻ سميت ڪلي طرح قبول ڪيو ويو. ”ان تي نهروءَ جواب ڏنو ته ڪانگريس معاهدن جي زنجيرن کان آزاد ٿي دستور ساز اسيمبليءَ ۾ شرڪت ڪندي ۽ جيڪا به صورتحال پيدا ٿيندي ان کي منهن ڏيڻ لاءِ تيار ۽ مختار هوندي. ان تي پريس جي نمائندن نهروءَ کان وري پڇيو ته ڇا ان جي معنيٰ اها ٿيندي ته ڪئبينيت مشن جي مڃيل پلان ۾ هاڻي ردوبدل ٿي سگهي ٿي. جنهن تي نهرو صاحب صاف جواب ڏنو ته ڪانگريس فقط آئين ساز اسيمبليءَ ۾ شرڪت ڪرڻ جو فيصلو ڪيو آهي ۽ ڪئبينيت مشن پلان کي جهڙي نموني بهتر ڄاڻجي ان ۾ ردوبدل ڪري سگهجي ٿي. مان (آزاد) اها ڳالهه سرڪاري رڪارڊ تي آڻڻ گهران ٿو ته، جواهر لال نهرو جو بيان غلط هو. اهو چوڻ هرگز صحيح نه هو ته، ڪانگريس ڪئبينيت مشن پلان کي جهڙي نموني چاهي ان ۾ ردوبدل ڪري سگهي ٿي. اسان حقيقت ۾ ان ڳالهه کي قبول ڪري وينا سون ته، مرڪز ۾ وفاقي نظام هوندو. ٽن کاتن کانسواءِ باقي سڀ کاتا صوبن وٽ رهندا. صوبن جي اي بي سي وار گروپ بنديءَ کي ڪئبينيت مشن پلان مطابق اسان مڃيو هو. ان ڪري ٻين پارٽين جي صلاح مشوري کانسواءِ ڪانگريس يڪطرفه ان ۾ ردوبدل ڪرڻ جي مجاز نه هئي. مسلم ليگ ڪئبينيت مشن پلان کي ان ڪري تسليم ڪيو،

ڇاڪاڻ ته برطانوي سرڪار ان کان وڌيڪ سهولت ڏيڻ لاءِ تيار نه هئي. مسٽر جناح ليگ جي ڪنوينشنل ۾ تقرير ڪندي چيو ته، پلان جي منظوريءَ کانسواءِ ٻيو ڪوبه چاڙهو ڪونهي. ڇاڪاڻ ان کان وڌيڪ ملڻ جي اميد نه آهي. جناح صاحب ڪنوينشن مشن سان مذاڪرات جي نتيجي ۾ مطمئن ڪونه هو. پر مشن جي سفارش قبول ڪرڻ کانسواءِ ٻيو ڪوبه رستو نٿي معلوم ٿيس. جواهر لال نهرو جو مٿيون بيان هن لاءِ ڌماڪو ثابت ٿيو ۽ فوراً اعلان ڪيائين ته، ڪانگريس جي صدر جي بيان اچڻ کانپوءِ سڄي معاملي تي ٻيهر غور ڪيو وڃي. جناح صاحب، لياقت علي خان کي مسلم ليگ جي اجلاس گهرائڻ لاءِ حڪم ڪيو ۽ ان سان گڏ هڪ بيان ڏيندي چيائين ته اسان ڪنوينشن مشن پلان کي انهيءَ ڪري مڃيو جو خاطري ڏني وئي ته، ڪانگريس پڻ ان کي تسليم ڪيو آهي ۽ هندستان جي مستقبل واري آئين جو بنياد مشن جي پلان مطابق رکيو ويندو. هيٺي جڏهن ڪانگريس جي ذميوار صدر (نهرو) اهڙو اعلان ڪيو ته اڪثريت جي سهاري تي هو ان اسڪيم ۾ ردوبدل ڪري سگهن ٿا ته، ان جي صاف معنيٰ اها آهي ته، اقليت کي اڪثريت جي رحم و ڪرم تي ڇڏيو ويو آهي. جناح صاحب جي اها راءِ هئي ته جواهر لال جي ڪيل اعلان جو مطلب هي آهي ته، ڪانگريس ڪنوينشن مشن پلان کي رد ڪري ڇڏيو. هاڻي وائسراءِ جو اخلاقي فرض آهي ته مسلم ليگ جنهن پلان کي منظور ڪيو، ان کي گورنمينٽ ٺاهڻ لاءِ دعوت ڏني وڃي. پروگرام مطابق مسلم ليگ ڪانوينشنل جو اجلاس ۲۷ جولاءِ ۱۹۴۶ع تي بمبئي ۾ منعقد ٿيو، جنهن ۾ جناح صاحب افتتاحي تقرير ڪندي پاڪستان جي گهر کي دهراڻيندي چيو ته مسلم ليگ کي ان جي حصول کانسواءِ ٻيو ڪوبه طريقو نه آهي. ٽن ڏينهن جي بحث مباحثي کانپوءِ ڪانوينشنل ڪنوينشن مشن پلان کي رد ڪندي پاڪستان حاصل ڪرڻ لاءِ ڊائريڪٽ ايڪشن (Direct Action) ڪرڻ جو فيصلو ڪيو. (صفحہ ۱۵۵-۱۵۶)

پڙهندڙن کي پرزور گذارش ٿو ڪريان ته مٿي مولانا ابوالڪلام

آزاد مرحوم جي ڪتاب مان ورتل حوالن کي غور سان پڙهي پاڻ انصاف ڪريو ته حالتن کي بگاڙڻ لاءِ ڪانگريس ۽ ان جي صدر جي ڪيڏي نه ذميواري آهي. مسلم ليگ جي طرفان ڪئبينيت مشن کي ٺڪرائڻ کانپوءِ مولانا لکي ٿو ته ”مون کي سخت ذهني تڪليف پهتي. ڇاڪاڻ ته، ڪئبينيت مشن پلان جو خيال منهنجو ئي هو ۽ مون ئي ان جي تجويز ڏني هئي ۽ وڌيڪ ڏک جي ڳالهه اها آهي ته اسان جي پنهنجي ڪرتوتن جي ڪري پلان جي ستياناس ٿي وئي، ان ڪري مون ۸ آگسٽ ۱۹۴۶ع تي ورڪنگ ڪاميٽيءَ جو اجلاس گهرائي ان ۾ تقرير ڪئي. مون چيو ته صورتحال کي وڌيڪ خراب ٿيڻ کان بچائڻ جو واحد طريقو هي آهي ته، اسان کي صاف لفظن ۾ چوڻ کپي ته، ڪئبينيت مشن پلان متعلق اصل راءِ اها آهي جا آل انڊيا ڪانگريس ڪاميٽي ڏني هئي (يعني قبول ڪرڻ جو فيصلو) ۽ ڪنهن به فرد کي چاهي اهو ڪانگريس جو صدر ئي چونه هجي، ان ۾ ردوبدل ڪرڻ جو اختيار نه آهي. پر ورڪنگ ڪاميٽي جو اهو خيال هو ته، اسان ٻن باهين جي وچ ۾ ڦاٿل آهيون. هڪ هنڌ ڪانگريس جي صدر جي وقار جو سوال آهي ته ٻئي طرف ڪئبينيت مشن ذريعي ڪانگريس جي صدر (نهر) جي بيان کي رد ڪيو ته تنظيم ڪمزور ٿي ويندي. ٻئي پاسي ڪئبينيت مشن پلان جي ڇڏڻ جي معنيٰ ته، پورو ملڪ برباد ٿي ويندو.“ (صفحو ۱۵۶)

ان اجلاس ۾ ڪانگريس هڪ گول مول ۽ منجهيل قرارداد پاس ڪري حالتن کي مزيد بگاڙڻ لاءِ جواز پيدا ڪيو. مسلم ليگ پاڪستان حاصل ڪرڻ لاءِ ۱۶ آگسٽ ۱۹۴۶ع تي ڊائريڪٽ ائڪشن ڏينهن ملهائڻ جو فيصلو ڪيو هو. ان ڏينهن تي فرقيوارانه فساد ٿيا. جنهن ۾ ڪيتريون ئي جانيون ضايع ٿيون. مولانا ان تي ڏک جو اظهار ڪندي لکي ٿو ته، ”مون کي رنج سان اظهار ڪرڻو ٿو پوي ته، اسان ئي مسلم ليگ کي طئي شده سياسي فرقيواريت وارن مسئلن کي پنهنجي سختي جي ڪري پهر ڪولڻ جو موقعو فراهم ڪيو. ان غلطيءَ جو جناح صاحب خوب فائدو وٺي ڪئبينيت مشن پلان کي رد ڪري ڇڏيو.“ (صفحو ۱۶۰)

پاڪستان حاصل ڪرڻ لاءِ مسلم ليگ جي طرفان ڊائريڪٽ ائڪشن ڏينهن ملهائڻ جو سبب ڪئبينيت مشن پلان خلاف ۱۰ جولاءِ ۱۹۴۶ع تي جواهر لال نهروءَ جو اشتعال انگيز بيان هو. مولانا پنهنجي ڪتاب ۾ نهروءَ جي شخصيت متعلق راءِ ڏيندي لکي ٿو ته، ”جواهر لال نهرو منهنجو پيارو دوست آهي ۽ هندستان جي قومي زندگيءَ ۾ سندس حصو ڪنهن کان به گهٽ نه آهي. هندستان جي آزاديءَ لاءِ هن ڪافي ڪجهه سٺو آهي ۽ آزادي ملڻ کانپوءِ قومي اتحاد ۽ ملڪي ترقي لاءِ هڪ علامت آهي. ان هوندي به مون کي ارمان سان چوڻو ٿو پوي ته ڪڏهن ڪڏهن هو جذبات کان مغلوب ٿي ويندو آهي. نه فقط ايترو پر ڪڏهن ڪڏهن هو نظرياتي خيالن کان ايترو ته متاثر ٿيندو آهي جو صورتحال جي حقيقتن کي گهٽ سمجهندو آهي.“ (صفحہ ۱۶۰)

ڪئبينيت مشن پلان مطابق جيئن مولانا آزاد لکيو آهي، پاڪستان جي اسڪيم کي رد ڪيو ويو ۽ ان جي باوجود مسلم ليگ محض صوبائي خود مختياري جي اصول ڪري ان کي تسليم ڪيو، پر افسوس جو نهرو ۽ ڪانگريس کي مذڪوره آئيني رعايتون ڪڪ ۾ ڪان وانگر لڳيون. مسٽر وي پي مينن (Menon) پنهنجي ڪتاب ”هندستان ۾ اقتدار جي منتقلي“ (The Transfer of Power in India) جي صفحي ۴۶۶ ۾ ڪئبينيت مشن جي رپورٽ مؤرخه ۱۶ مئي ۱۹۴۷ع تي ڄاڻيائين جو مڪمل نتجاءِ شامل ڪيو آهي. ان جي مطالع مان معلوم ٿو ٿئي ته، ڪئبينيت مشن پلان ۾ ڪل چوويهه پٿرون آهن. پاڪستان بابت بحث ڇهين پٿر کان شروع ٿي آخري پٿر يارهين تي هيٺين الفاظ سان ختم ٿئي ٿو ته ”اسين ان ڪري برطانوي سرڪار کي اهو ڪوبه مشورو ڏيئي نٿا سگهون ته، پنهنجو اقتدار ٻن جدا جدا خود مختار رياستن جي حوالي ڪري.“

"We are therefore unable to advise the British Government that the power which at present resides in British hands should be handed over to two entirely separate sovereign

sates". (P-49 Orient long mans Calcutta, 1957 ED).

ارمان جي ڳالهه آهي ته اهڙين حرڪتن جي باوجود به هندستان جا سياستدان دنيا ۾ قائد اعظم ۽ مسلم ليگ خلاف نفرت ۽ ضد جو مظاهرو ڪري الزام ٿا هڻن ته، ليگين "امڙ" هندستان کي اڏواڏ ڪرايو. ڇا اوهان تاريخ کي به ٺڪرائي سگهندا. مثال طور سيپٽمبر ۱۹۶۵ع جي لڙائيءَ ۾ سڪيورٽي ڪائونسل ۾ تقرير ڪندي هندستان جي نمائندي مسٽر ڇاڳلا چيو ته، "هندن ۽ مسلمانن جي وچ ۾ لڙائيءَ جو آغاز پاڪستان ٺهڻ ڪري ٿيو" ۽ ساڳيا الفاظ مليشيا جي هندو نمائندي رامناٿيءَ به چيا هئا. ڪاش اسانجي طرفان ڪو نمائندو مولانا ابوالڪلام آزاد جو ڪتاب هٿ ۾ کڻي، ان مان مٿيان حوالا پڙهي کين ٻڌائي ها ته، "اين گناهيست ڪو در شهر شمانيز ڪنند" هندستان جي موجوده وزير خارج مسٽر واجپائي جا هي چيل الفاظ قابل غور آهن ته "پيءُ (نهره) پاڪستان ٺاهيو ۽ ڌيئڻس بنگلاديش". (Father created Pakistan and daughter created Bangladesh).

ڪئبينيت مشن جي مڃيل پلان جي خلاف جواهر لال نهروءَ جي اشتعال انگيز بيان، مولانا آزاد جي چوڻ مطابق تاريخ جو رخ ئي بدلائي ڇڏيو. هڪ انگريز مصنف مسٽر موزلي (Mosley) پنهنجي ڪتاب "برطانوي راڄ جا آخري ڏينهن" (The last days of the British Raj) ۾ لکي ٿو ته، "ڇا نهرو ڪجهه محسوس ڪيو ته هو ڇا پيو چوي؟ هو دنيا کي ٻڌائڻ پيو چاهي ته، هڪ دفعي اقتدار ۾ اچڻ کانپوءِ ڪانگريس مرڪز ۾ طاقت جو استعمال ڪري پنهنجي مرضيءَ مطابق ڪئبينيت مشن پلان ۾ ردوبدل ڪندي. اهو هڪ مصالحتي پلان هو، جيڪو بظاهر بعد ۾ ڪنهن به پارٽيءَ جي حق ۾ ردوبدل ٿي نه پيو سگهي. انهن حالتن ۾ پلان جي خلاف نهروءَ جا رمارڪ سنئون سڌو شرارت انگيزيءَ وارو فعل هو."

"Did Nehru realize what he was saying? He was telling the world that once in power, Congress would use its

strength at the centre to alter the Cabinet Mission Plan as it through fit. It was a compromise plan which obviously could not after wards be altered in favour of one side or another. In the circumstances, Nehru's remarks were a direct act of sabotage". (P-28 3rd Edition London).

مسلم لیگ دائریڪٽ انڪشن

ڪئبينيٽ مشن پلان جي ناڪامي بعد قائد اعظم آزاد پاڪستان حاصل ڪرڻ لاءِ ۱۴ آگسٽ ۱۹۴۶ع تي ”براه راست قدم ڪڍڻ جي ڏينهن“ ملهائڻ لاءِ مسلمانن کي اپيل ڪئي ۽ ان سان گڏ اهو پڻ چيو ته، مسلمان برطانوي القاب واپس ڪن. دائریڪٽ انڪشن ڏينهن ملهائڻ واري فيصلي تي ڳالهائيندي مسٽر جناح چيو ته ”اڄوڪو فيصلو اسانجي تاريخ پر هڪ تاريخي ڪارنامو آهي. اسانجي لیگ جي تاريخ شاهد آهي ته، اسان هر ڪم آئيني حدن اندر ڪيو ۽ ڪوبه غير آئيني رستو اختيار ڪونه ڪيو اٿئون، پر هاڻي اسان کي دائریڪٽ قدم ڪڍڻ لاءِ مجبور ڪيو ويو. اڄوڪي ڏينهن تي اسان آئيني طريقن کي خيرباد چئي پستول هٿ ۾ استعمال لاءِ ڪٿون ٿا.“ (ڏسو موزلي جو ڪتاب صفحہ ۱۲۹).

لیگ جي سڌ تي ۱۶ آگسٽ جو ڏينهن مسلمانن نهايت ئي جوش و خروش سان ملهاريو. بنگال جو وزير اعليٰ ان وقت مرحوم سهروردي هو، جنهن ۱۶ آگسٽ تي پنهنجي صوبي ۾ عام موڪل جو اعلان ڪيو، اتي ان ڏينهن تي هندو مسلم فساد ٿيا، جن ۾ ڇهه هزار ماڻهو فقط ڪلڪتي ۾ قتل ٿي ويا. ”دائریڪٽ انڪشن ڏي“ پاڪستان حاصل ڪرڻ لاءِ ڌماڪه خيز ثابت ٿيو. انگريزن محسوس ڪيو ته، ڪانگريس جي تعصب ۽ حماقتن ڪري حالت اتي بيٺي جتي پاڪستان جو قيام ناگزير آهي، پر بعد ۾ هڪ ٻيو واقعو پيش آيو، جنهن پاڪستان جي منزل کي بلڪل ويجهو پهچايو ۽ اهو واقعو آهي عارضي گورنمينٽ جي بحيت جو.

مسلم ليگ ۽ عارضي گورنمينٽ

ياد رهي ته هندستان ۾ اقتدار جي آخري منتقلي کان اڳ ڪئبينٽ مشن وارن هڪ عارضي گورنمينٽ ٺاهڻ لاءِ ڪانگريس ۽ مسلم ليگ کي شامل ڪرڻ لاءِ آڇ ڪئي هئي. اول ڪانگريس ۲ سيپٽمبر ۱۹۴۶ع تي عارضي گورنمينٽ ۾ وائسراءِ لارڊ ويول جي ماتحت ۽ آئين ساز اسيمبلي اندر شامل ٿي ۽ جواهر لال نهرو ان جو وائيس پريزيڊنٽ مقرر ٿيو. مسلم ليگ عارضي گورنمينٽ ۽ آئين ساز اسيمبليءَ اندر ويهڻ کان انڪار ڪري ڇڏيو. ۱۹۴۶ع جي اليڪشن ۾ مسلم ليگ کي وڏي اڪثريت ۾ مسلمانن وٽ ڏنا هئا. ان وقت ليگ جو هڪ ئي منشور هو ته، ”ليڪي رهين گي پاڪستان“ انگريز ۽ ڪانگريس محسوس ڪيو ته انهن ٻن طاقتن کانسواءِ ٽين طاقت ليگ جي پڻ آهي جا انتخاب کانپوءِ مسلمانن جي واحد جماعت جي حيثيت سان اڀري. ان ڪري ليگ کي عارضي گورنمينٽ توڙي اسيمبليءَ ۾ نظر انداز ڪرڻ مشڪل هو. آخرڪار انگريزن ۽ ڪانگريس سان طويل مذاڪرات بعد ۱۵ آڪٽوبر ۱۹۴۶ع تي ليگ عارضي گورنمينٽ ۾ شامل ٿي ۽ آئين ساز اسيمبليءَ جي بائڪاٽ ختم ڪرڻ جو اعلان ڪيو.

کاتن جي تقسيم ۽ ڪانگريس جو رويو

عارضي گورنمينٽ ۾ وزارت داخلا ۽ مالياتي کاتي جي چارجن بابت هڪ دلچسپ مسئلو پيدا ٿيو. مولانا ابوالڪلام آزاد پنهنجي تاريخي تصنيف ۾ سمورو احوال نقل ڪيو آهي جيڪو صفحہ ۱۶۶ کان شروع ٿئي ٿو. مولانا آزاد اسان کي ٻڌائي ٿو ته وائسراءِ لارڊ ويول جو چوڻ هو ته، هڪ اهم کاتو مسلم ليگ کي ملڻ کپي. ان ڪري وزارت داخلاه جو پورٽ فوليو مسلم ليگ جي حوالي ڪجي، پر سردار پٽيل جيڪو ڪانگريس پاران وزير داخلا هو، ان پنهنجي چارج ڏيڻ کان

صفا نابري واري. مسٽر رفيع احمد قدوائيءَ خيال پيش ڪيو ته ماليات جو کاتو مسلم ليگ کي ڏيڻ گهرجي. سردار پٽيل ان تي اٿي مسٽر قدوائي جي پروپوزل جي پرزور حمايت ڪئي. سندن استدلال هو ته، مسلم ليگين وٽ ڪوبه مالياتي ماهر ڪونه آهي، ان ڪري گاڏي هلائي نه سگهندا. مولانا آزاد، قدوائي توڙي پٽيل ٻنهي جي مخالفت ڪئي ته ماليت جهڙو اهم کاتو مسلم ليگ کي ڏيڻ سخت حماقت ۽ سياسي غلطي آهي، پر پٽيل پنهنجي ضد تي قائم رهيو. ان ڪري مجبور ٿي وائسراءِ ويول (Wavell) کي اطلاع ڏنو ويو ته مالياتي کاتي جو وزير پلي مسلم ليگ مان ڪڍجي. ويول ان تي جناح صاحب کي آڇ ڏني. جنهن تي مسلم ليگ جي صدر فرمايو ته مان سپاڻي اوهان کي ورندي ڏيندس. بهرحال جناح صاحب نواب زاده لياقت علي خان جو نالو پيش ڪيو پر کيس شڪ هو ته ڪو لياقت هن اهم وزارت کي قابليت سان هلائيندو. ان وقت چوڌري محمد علي ماليات کاتي ۾ اهم ۽ هوشيار آفيسر هو. جنهن هي خبر ٻڌندي جناح صاحب کي چيو ته اوهان ماليات جو کاتو پل لياقت کي ڏياريو. آئون سڄو ڪم پاڻ سنڀاليندس. اهڙيءَ طرح عارضي گورنمينٽ ۾ ماليات جي کاتي جو وزير لياقت علي خان مقرر ٿيو. چوڌري محمد علي جي مدد سان لياقت علي خان سمورن کاتن تي ڪنٽرول ڪيو هو ۽ ڪانگريس، بقول آزاد جي پنهنجن کاتن ۾ ليگ جي منظوريءَ بغير ڪو پٽيوالو به مقرر ڪري نٿي سگهيا. هاڻي پٽيل محسوس ڪيو ته، هن ماليات جو کاتو ڇڏي عظيم غلطي ڪئي هئي. چوڌري محمد علي جي ذهانت سان لياقت علي خان عارضي گورنمينٽ جي بجيٽ اهڙي نموني ٺاهي جيڪا بظاهر ڪانگريس جي منشور مطابق هئي، پر حقيقت ۾ اها ڪانگريس کي بدنام ڪرڻ لاءِ هڪ ذهين چال هئي. بجيٽ ۾ وڏن سرماييدارن ۽ صنعتڪارن تي وڏي ٽئڪس مڙهي وئي، جنهن مان وڏي طبقي کي سخت ڌڪ لڳو. انڪانسواءِ لياقت علي خان بجيٽ ۾ هڪ ڪميشن جي تقرر جو فيصلو ڪيو ته، جي ٽئڪس اڃا ادا نه ڪيا ويا ته ان حالت ۾

صنعتڪارن ۽ بزنس مين کان اهڙي تشڪس جي وصول ڪرڻ لاءِ جوڳو انتظام ڪيا وڃن. ڪانگريس کي وڏن صنعتڪارن ۽ سينين جهڙوڪ برلا ۽ ٿاٽا ۽ ٻين جي حمايت حاصل هئي، بجيت هئي انهن جي چيلهه چهي ڪري وڌي. ڪنٽرول جي اندر سردار پٽيل ۽ راج گوبالي آچاره بجيت جي سخت مخالفت ڪئي ۽ دليل ڏنو ته هي فرقيوارانه بجيت آهي. مولانا آزاد ٿو لکي ته، ”مون پنهنجن ساٿين کي ٻڌايو ته بجيت ڪانگريس جي ڪليل پاليسيءَ جي عين مطابق آهي. ان ڪري اسان اصول مطابق ان جي مخالفت ڪري نٿا سگهون. اسان کي گهرجي ته ميرٿ جي بنياد تي بجيت کي ڇڏي ڏسون ۽ جيڪي نڪتا بجيت جا، اسان جي پاليسيءَ سان ٺهڪن ٺهڪن انهن جي حمايت ڪيون.“ (صفحو ۱۷۶)

ڏسندا وڃو هندن جي هٿ ڌرمي. ڪانگريس جو صدر مولانا آزاد پاڻ چوي ٿو ته، لياقت جي بجيت اسان جي منشور جي مطابق آهي پر پٽيل ۽ راجا پنهنجن هندو سينين جي تحفظ خاطر ان کي فرقيواريت جو هروڀرو رنگ پيا ڏين. ماليات جو کاتو به هن مسلم ليگ کي پاڻ ڏنو ۽ وري ڦڙتي کائي لياقت جي بجيت جي خدا ڪارڻ مخالف ڪيائون. درحقيقت لياقت علي خان جي عارضي گورنمينٽ جي بجيت پاڪستان لاءِ راه هموار ڪئي. هندو ليڊر ان راءِ جا ٿيا ته، ڇا به ٿئي هندو ۽ مسلمان پاڻ ۾ گڏجي حڪومت ڪري نٿا سگهن. نتيجي طور تي هنن ذهني طرح پاڪستان کي قبول ڪيو. سردار پٽيل ايڏو ته خفا ٿيو جو آزاد کي چئي ڏنائين ته ”مولانا! اسان چاهيون يا نه، بهرحال هندستان ۾ ٻه قومون ٿيون رهن، هڪ هندو ۽ ٻيا مسلمان.“

مٿين تاريخي بجيت جي تياري لاءِ چوڌري محمد عليءَ جون خدمتون تعريف جي لائق آهن. چوڌري محمد علي پنهنجي ڪتاب ”ظهور پاڪستان“ (The Emergence of Pakistan) ۾ لکيو آهي ته ۱۹۴۷ع ۾ وائسراءِ لياقت کي گهرائي چيو ته، بجيت جي تجويزن تي نهروءَ جي موجودگيءَ ۾ بحث ڪيو وڃي. جواهر لال جي مشوري تي مسٽر مٿائي (Matthai) به ميٽنگ ۾ حاضر رهيو. هي صاحب وڏو

تجربڪار اقتصادي ماهر هو ۽ ڪيترا سال حڪومت هند جو اقتصادي مشير ٿي رهيو هو. چوڌري صاحب وڌيڪ چوي ٿو ته، ”وائسراءِ نهرو ۽ مسٽر مٿائي جي موجودگي ۾ لياقت بجيٽ جي تجويزن بابت گفت و شنيد ڪئي، جن بجيٽ کي منظور ڪيو ۽ ان کانپوءِ نارمل پروسيجر (طريقه ڪار) مطابق بجيٽ ڪئبينٽ آڏو پيش ٿي هئي.“

"The budget proposal had thus been discussed by Liaquat Ali Khan with the viceroy, Nehru and Matthai, who had approved them; they were subsequently put before the cabinet according to normal procedure". (P-109, Lahore, 1973 ED).

پڙهندڙ انصاف ڪن ته هڪ اهڙي بجيٽ جنهن کي نهرو ۽ ان جي اقتصادي ماهر مسٽر مٿائي قبول ڪيو هجي، ان تي ڪانگريس جي ليڊرن جي هاءِ گهوڙا ڪيڏي نه منافقانه چال آهي. ڪانگريس جي عملن مان صاف ظاهر پيو ٿئي ته، مسلمانن سان گڏ حڪومت ڪرڻ ۾ هنن کي تپ پيو چڙهي. پوءِ چون مسلمان پنهنجي سياسي ۽ نظرياتي بقا لاءِ پاڪستان حاصل ڪرڻ لاءِ جدوجهد ڪن ها. هيٺس اوھين دنيا کي ٻڌايو ٿا ته تقسيم ڪرائي، جناح صاحب ملڪ ۾ انيڪ مسئلا پيدا ڪيا آهن.

وائسراءِ لارڊ ويول کي ڊسمس ڪيو ويو

فيلڊ مارشل سر آرچيبالڊ ويول (Archibald Wavell) کي آڪٽوبر ۱۹۴۳ع ۾ برطانيه سرڪار لارڊ لنگو جي جاءِ تي هندستان جو وائسراءِ مقرر ڪيو هو. ان کان اڳ ويول هندستان جو ڪمانڊر ان چيف ٿي رهيو هو. ويول نهايت ئي غير جانبدار، ايماندار ۽ سچو انسان هو. هن هندستان جي نهايت ئي پر آشوب سياسي تاريخ ۾ عظيم ڪارناما سرانجام ڏنا. شمل ڪانفرنس هن ئي منعقد ڪرائي هئي ۽ ۱۹۴۶ع ۾ مسلم ليگ ۽ ڪانگريس جي وچ ۾ ٺاهه ڪرائي

ڪئبينيت مشن کي قبول ڪرايو، پر هر قدم تي ڪانگريس هن ايماندار شخص کي ناڪامياب ڪرايو. ويول جڏهن غير مبهم لفظن ۾ ڪانگريس کي سندن ڪارن ڪارنامن تي ٽوڪيو ته گانڌيءَ ۽ نهرو سميت سڀ ڪانگريسي هن جا مخالف ٿي بيٺا. هن مسڪين تي الزام مڙهيائون ته ويول مسلمانن جي حمايت ٿو ڪري. مسٽر پينڊرل مون (Penderel Moon) تازو وائسراءِ ويول جي پنهنجي قلم سان لکيل ڊائري هڪ ڪتاب (Wavell the Viceroy's Journal) نالي ۱۹۷۳ع ۾ آڪسفورڊ پريس مان شايع ڪرايو. ويول جي هيءَ ڊائري نهايت ئي دلچسپ ۽ پڙهڻ وٽان آهي، جنهن مان ثابت ٿو ٿئي ته، هن کي ڊسمس ڪرائڻ لاءِ هندو ليڊرن سازش ڪئي هئي. ويول جي ڪاغذن مان ثابت ٿو ٿئي ته، ليبر گورنمينٽ جو هندستاني معاملات بابت ماهر وزير ڪرپس پنهنجي ڪانگريس نوازيءَ ڪري ويول جو سخت مخالف بڻيو. ڪرپس لنڊن ۾ ويهي ڪري ڪانگريسي چاڙتن جهڙوڪ ڪرشنا مينن جي ذريعي نهرو سان رابطو رکندو هو. ڪانگريسين مان فقط مولانا آزاد، ويول فارمولا جو حامي هو. ويول جو چوڻ هو ته، اول فرقہ پرستيءَ سان منهن ڏجي ۽ ان مسئلي کي انتظامي طور سهڻي نموني حل ڪرڻ کانپوءِ هزمتجستي جي گورنمينٽ کي آزادي ڏيارڻ جي تاريخ مقرر ڪرڻ کپي. ويول لنڊن سرڪار کي خبردار ڪيو ته اوهان جي انهيءَ غفلت جي ڪري هندستان ۾ وڏي پيماني تي فرقيوارانه فساد ٿيندا ۽ تاريخ اسان کي معاف نه ڪندي، پر افسوس جو ڪانگريس جي حامي ليبر گورنمينٽ ويول جي گذارشن تي ڪو ڌيان نه ڏنو ۽ هن مسڪين کي جنوري ۱۹۴۷ع ۾ ڊسمس ڪري ڇڏيو.

مولانا آزاد جو رد عمل

ويول جي ڊسمس ٿيڻ تي مولانا آزاد مرحوم کي سخت صدمو رسيو. هن ان وقت ويول جي اوچتي وڃڻ تي هڪ وڏو بيان جاري ڪيو.

هي بيان مولانا مرحوم پنهنجي ڪتاب (India Wins Freedom) ۾ صفحہ (۱۷۹ - ۱۸۰) تي نقل ڪيو آهي. سڄي بيان پڙهڻ کانپوءِ معلوم ٿئي ٿو ته، مولانا آزاد صاحب ويول جي خلوص، سچائي ۽ اخلاقي جرئت جو وڏو مداح هو. ويول جي خدمت جي تعريف ڪندي مولانا چيو ته، ”مونکي يقين آهي ته هندستان ويول جي هن خدمت کي ڪڏهن به وساري نه سگهندو. انگلينڊ ۽ هندستان جي باهمي تعلقات کي آزاد هندستان جو مؤرخ جڏهن ويچار ۾ آڻيندو ته، هو مذڪوره تعلقات جي نئين باب کولڻ لاءِ يقيناً ويول کي ڪريبت ڏيندو.“ (ص ۱۸۰)

ويول ”آزاد“ کان متاثر ٿي هن جي هڪ دوست کي چيو ته ”مون کي خوشي آهي ته سموري هندستان ۾ گهٽ ۾ گهٽ هڪڙو ته اهڙو شخص (آزاد) آهي، جنهن منهنجي موقف کي سمجهڻ جي ڪوشش ڪئي آهي.“ (صفحہ ۱۸۰) آزاد جي ڪتاب پڙهڻ کانپوءِ خبر پوي ٿي ته ويول برطانيه سرڪار جي هند بابت پاليسين کان اختلاف ڏيکاري استعيفا ڏني هئي، پر حال ۾ ويول جي جيڪا دائري ڪتاب شڪل ۾ شايع ٿي، ان جي مطالعي مان هن جرنل ۾ ان وقت جي وزير اعظم ڏانهن سندس هڪ خط ڇپيل آهي. مذڪوره خط ويول تاريخ ۵ فيبروري ۱۹۴۷ع تي وزير اعظم ائٽلي ڏانهن لکيو هو. ويول هن خط ۾ شڪايت ڪئي آهي ته، ”هندستان ۾ هزمثجسٽي جي هڪ نمائنده (ويول) کي سرسري طور ڊسمس ڪرڻ ان جي مقرري جي شان جي خلاف آهي. ڇو جو عام طرح رٽائر ٿيڻ واري وائسراءِ کي ڇهن مهينن جو نوٽيس ملڻو آهي.“

"I think however that I am entitled to observe that so summary a dismissal of His Majesty's of the appointment. It has been usual to give a retiring viceroy six months notice of his replacement". (Wavell, The Viceroy's Journal P-498, Oxford Press Karachi).

لارڊ مائونٽبيٽن جي آمد - تقسيم جو پلان

ڪانگريس هڪ تير سان به شڪار ڪيا. هڪ ته ڪرپس ۽ لنڊن لابي جي معرفت ويول ڪي ڊسمس ڪرايو ۽ ٻيو ته ويول جي جاءِ تي پنهنجو پسنديدو وائسراءِ مائونٽبيٽن مقرر ٿيڻ. تاريخ ۲۰ فيبروري ۱۹۴۷ع تي وزير اعظم ائٽلي پارليامينٽ ۾ هڪ تاريخي دور رس ۽ اهم اعلان ڪيو ته ”هندستان جون موجوده بي يقينيءَ واريون حالتون پُر خطر آهن، جنهن سبب انهن کي غير معين وقت لاءِ طوالت ڏيئي نٿي سگهجي. شهنشاه اعليٰ مقام جي حڪومت صاف ٻڌائڻ ٿي چاهي ته اسان پڪو پهه ڪيو آهي ته جون ۱۹۴۸ع اندر ذميدار هندستانين جي هٿن ۾ اقتدار منتقليءَ لاءِ مناسب قدم کنيا ويندا.

"The present state of uncertainty is fraught with danger and can not be in definitely prolonged. His Majesty's Government wish to make it clear that it is their definite intention to take the necessary steps to effect the transference of power to responsible Indian hands by a date not later than June, 1948". (The Transfer of Power in India V.P. Menon P-507).

انهيءَ ساڳيءَ تقرير ۾ مسٽر ائٽلي اها به ڏمڪي ڏني ته، جيڪڏهن هندستان جي نمائندن پاڻ ۾ گڏجي آئين سازي ۾ حصو نه ورتو ته اهڙي حالت ۾ برطانوي سرڪار مرڪز توڙي صوبن ۾ جيئن وڻي ڪنهن به گروهه کي هندستانين جي مفادات ۾ اقتدار جي منتقلي ڪندي. وزير اعظم پارليامينٽ ۾ ويول جي جاءِ تي مائونٽبيٽن کي هندستان جي وائسراءِ مقرر ڪرڻ جو اعلان ڪيو ۽ وڌيڪ فرمايو ته، نئون وائسراءِ مارچ مهيني ۾ چارج وٺندو. مائونٽبيٽن ۲۴ مارچ ۱۹۴۷ع تي ويول کان چارج ورتي هئي. هي صاحب هندستان ۾ برطانيه سرڪار جو چوٽيهون ۽ آخري وائسراءِ هو. اتفاق سان ان وقت هن جي عمر به چوٿيتاليهه سال هئي. مائونٽبيٽن مولانا آزاد جي الفاظ ۾ نهايت ئي

هوشيار ۽ زيرڪ شخص هو. سندس زال ليڊي پاميلا (Pamela) مائونٽبيٽن وري ڏاهپ ۾ مڙس کان به اتر پئي گهري. ليڊي مائونٽبيٽن جا دوستانه تعلقات جواهر لال نهروءَ سان هئا. نهروءَ جي زال ڪملا ٻائي ۱۹۳۶ع ۾ سٽيزر لينڊ جي هڪ اسپتال ۾ گذاري وئي هئي. آزاد لکي ٿو ته ”نهرو کي پاڪستان جي اسڪيم قبول ڪرائڻ لاءِ ليڊي پاميلا مائونٽبيٽن جو وڏو هٿ هو. مائونٽبيٽن وري هڪ وڏي هندو آفيسر وي. پي. مينن (Menon) سان گهرو هو ۽ هندستان جي سياسي آزادي بابت هو هر وقت مينن سان مشورو ڪندو هو، جنهن کي مائونٽبيٽن سياستدانن کان وڌيڪ سياستدان تصور ڪندو هو. وائسراءِ مائونٽبيٽن جو پريس آفيسر ڪئمپبيل جانسن (Campbell Jhonson) نالي هڪ انگريز هو. هن صاحب پنهنجي ڊائري هڪ ڪتابي شڪل ۾ ۱۹۵۲ع ۾ ڇپرائي آهي. ڪتاب جو نالو آهي ”مائونٽبيٽن سان مشن“ (Mission With Mountbatten) جنهن جو وري پيش لفظ خود مائونٽبيٽن لکيو آهي. ڪئمپبيل جانسن لکيو آهي ته مائونٽبيٽن، وي. پي. مينن لاءِ چوندو هو ته:

"He (Mountbatten) then paid high tribute to V.P. Menon saying that he had really come to love him and that he had one of the most statesman - like minds he had ever encountered." (P-142, London).

ڪئمپبيل جانسن وڌيڪ لکي ٿو ته، وي. پي. مينن هندو سياستدان ۽ ڪانگريس جي هڪ وڏي ليڊر سردار پٽيل جو خاص ماڻهو هو. لارڊ مائونٽبيٽن محسوس ڪيو ته هندستان جون سياسي حالتون اتي پهتيون آهن جو هينئر ڪئبينيت مشن جي سفارش تي عمل ٿي نه سگهندو. هن هندستان جي مستقبل بابت سڀني سياسي ليڊرن کان انٽرويو ورتا. هاءِ سن لکي ٿو ته مائونٽبيٽن ڪل هڪ سؤ ايڪٽيڊ انٽريو وٺي هڪ پلان ٺاهي لارڊ اسمي (Ismay) جي هٿان لنڊن موڪليو. اهو پلان هن جواهر لال نهروءَ کي ڏيکاريو جنهن ان کي مسترد ڪري ڇڏيو. ان بعد

مائونٽبئيشن پنهنجي پياري وي. پي. مين ڏانهن رجوع ڪيو. ان کانپوءِ ڇا ٿيو، اها مين جي زباني ٻڌو. هو پنهنجي ڪتاب ”هندستان ۾ اقتدار جي منتقلي“ (The Transfer of Power in India) ۾ لکي ٿو ته، ”ڊسمبر ۱۹۴۶ع يا جنوري ۱۹۴۷ع ۾ منهنجون ڊگهيون ڳالهيون مشهور ڪانگريسي سياستدان سردار پٽيل سان ٿيون هيون. مون کيس ٻڌايو ته، ڪئبينيت مشن پلان جي مطابق گڏيل هندستان جي آزادي هڪ فريب مثال آهي ۽ جناح صاحب به پاڪستان کان هٿ ڪڍڻ لاءِ تيار نه آهي منهنجي شخصي راءِ آهي ته ملڪ کي هميشه جي لاءِ خانه جنگي کان بچائڻ لاءِ واحد طريقو هي آهي ته ملڪ کي تقسيم ڪرائجي. جيڪڏهن اسان ان لاءِ تيار رهنداسون ته جناح صاحب آسام، بنگال ۽ پنجاب جي تقسيم لاءِ پڻ رضامند ٿيندو جتي هندو گهڻائيءَ ۾ رهن ٿا. هندستان ۾ اقتدار جي منتقلي ٻن مرڪزن حڪومتن جي حوالي ڪجي ۽ ٻه ڊومين رياستون قائم ڪجن.“ (صفحو ۳۵۸)

ملاحظه ڪندا وڃو وي. پي. مين جون سازشون، هو تقسيم جي اندر تقسيم ڪرائڻ پيو چاهي. پنجاب جو مشرقي حصو امر تسر، لڌيانه ۽ جالندڙ وغيره کي هندستان ۾ شامل ڪرڻ جي رٿ، اها سراسر بي انصافي هئي. پاڪستان مسلم اڪثريت جي صوبن ۾ قائم ٿيڻو هو، جنهن صورت ۾ پنجاب ۾ مسلمانن جي اڪثريت هئي ته صوبي کي ٽڪر ٽڪر ڪرڻ جو خيال نه فقط بي انصافي هئي، پر مضحڪه خيز به. اهڙيءَ طرح بنگال ۾ مسلمانن جي اڪثريت هئي، پر ان جي به تقسيم جي سازش ٿي. اولهه بنگال وارا علائقا، ڪلڪتي جي بندرگاهه سميت هندستان کي ملڻ ڪپن باقي مشرقي بنگال کي، آسام مان سلهت جو ضلعو کاتي ان ۾ رفرينڊم ڪرائڻ جي تجويز مين پيش ڪئي. صوبي سرحد جي علائقي ۾ 80% سيڪڙو مسلم آبادي هئي، ان ۾ به ريفرينڊم جي تجويز مين پيش ڪئي. وي. پي. مين جي خيال ۾ اهڙو ڀڳل ٽٽل پاڪستان هلي نه سگهندو. هو لکي ٿو ته منهنجي تجويز پٽيل کي نهايت ئي پسند آئي ۽ چوڻ لڳو ته

"مان پنهنجو اثر هلائي ڪانگريس کي تقسيم جي هن پلان ميجرائڻ لاءِ مجبور ڪرائيندس." (صفحہ ۳۵۹)

وي. پي. مينن لکي ٿو ته "پتيل جي موجودگيءَ ۾ مون پلان جي خاڪي جي ڊڪٽيشن ڏني هئي ۽ ان کانپوءِ مون سمورو پلان خاص ماڻهو جي هٿان لنڊن موڪلي سيڪريٽري آف اسٽيٽ کي پهچايو." (صفحہ ۳۵۹)

"In his presence I dedicated the out line of a plan, which I later sent by special messenger to London to be handed over to the secretary of state." (P-359).

سوال ٿو پيدا ٿئي ته هڪ وڏي سرڪاري ملازم جي حيثيت ۾ وي. پي. مينن کي ڪنهن اجازت ڏني ته، هو ملڪ جي اهم سياسي ليڊر پتيل سان ڳالهائون ڪري؟ هندستان جي سياسي تاريخ جي پڙهڻ سان معلوم ٿئي ٿو ته، وي. پي. مينن هندو قوم جو وڏو محسن ٿي گذريو. ملڪ جي تقسيم جو پلان هن ئي اول پتيل جي صلاح مشوري سان تيار ڪيو. پتيل کي اعتماد ۾ وٺڻ بعد مينن چوي ٿو ته، هن ۸ مئي ۱۹۴۷ع تي وائسراءِ لارڊ مائونٽبئٽن جي موجودگيءَ ۾ جواهر لال نهرو ۽ ڪرشنا مينن سان ملاقات ڪئي. وائسراءِ مونڪي حڪم ڪيو ته، اوهان تقسيم جو پلان نهرو وارن کي ڏيکاريو ۽ هنن سان بحث مباحثو ڪيو. مينن فوراً تعميلات ڪئي ۽ پتيل سان پنهنجي ڪيل گفتگو کي دهرايائين. پلان جا نڪتا مينن جي پنهنجي لفظن ۾ ٻڌو:

"The broad out lines were that the Muslims majority area should be separated from India and that the transfer of power should be to two central Government India and Pakistan, on the basis of dominion status, each having its own Governor General." (P-360).

تقسيم جي گهر جناح صاحب ۽ مسلم ليگن ڪئي هئي، پر ان جو پلان هڪ هندو آفيسر ڊرافٽ ڪيو ۽ اول منظوري به ڪانگريسين،

پٽيل، نهرو ۽ ڪرشنا مين ڏني هئي. اهائي عظيم سازش هئي. مٿان وري لارڊ مائونٽبئٽن ويٺو هو. وي. پي. مين هر وقت سردار ولي پائي پٽيل کي سياسي حالت ۽ ٻين معاملات کان باخبر رکندو رهيو. وائسراءِ جي سيڪريٽريٽ جون مخفي ڳالهيون به مين سردار پٽيل کي ٻڌائيندو رهيو. وي. پي. مين پاڻ اعتراف ڪري ٿو ته:

"I was keeping Vallabh Bhai Patel informed of the development in Simla and he was delighted by the turn of events". (P-365).

مينن لابي جي ذريعي آسام، بنگال ۽ پنجاب جي صوبن جي تقسيم سان مسلم اڪثريت وارن علائقن ۾ پاڪستان ٺاهڻ جي گهر کي مڃرايو. وائسراءِ ان جي منظوري ڏني ۽ برطانيه سرڪار به ان تي مهر تصديق ڪئي. هن پلان جو نالو ۳ جون ۱۹۴۷ جو پلان (3rd June 1947 Plan) آهي، ڇو جو ان ئي تاريخ تي مائونٽبئٽن ڪانگريس، مسلم ليگ جي ستن ليڊرن کي پاڻ وٽ گهرائي پلان جي منظوري کائڻ ورتي. ڪانگريس جي طرفان نهرو، پٽيل ۽ ڪرپلاڻي حاضر رهيا. مسلم ليگ پاران جناح، لياقت علي خان ۽ سردار عبدالرب نشتر آيا ۽ سڪن پاران مسٽر بلديو سنگهه موجود هو. سڀني گڏجي تقسيم جي پلان کي منظور ڪيو. طئي ٿيو ته پاڪستان جي رياست کي مسلم اڪثريت وارن علائقن ۾ اولهه بنگال (ڪلڪته بندر سميت) آسام (سلهت ڪانسواءِ) ۽ اوڀر پنجاب جي ستن ضلعن ڪانسواءِ باقي ايراضيءَ ۾ ۱۴ آگسٽ ۱۹۴۷ع کان وجود ۾ آڻيو. ضلعي سلهت ۽ سرحد جي صوبي ۾ ريفرينڊم ٿيندو. ضلع گرداسپور (مشرقي پنجاب) لاءِ جسٽس ريبڊ ڪلف جي صدارت ۾ هڪ ڪاميٽي مقرر ٿي جا پنهنجو اوارڊ هڪدم پيش ڪندي ته هن ضلعي کي پاڪستان ۾ شامل ڪجي يا هندستان ۾. تقسيم جي پلان ۾ هندستان يا پاڪستان سان الحاق ڪرڻ لاءِ صوبائي اسيمبلي جي راءِ کي ضروري قرار ڏنو ويو هو.

صوبائي اسيمبلي جي منظوري

بنگال جي صوبائي اسيمبليءَ جو اجلاس ۲۰ جون ۱۹۴۷ع تي ٿيو، جتي ٻنهي ملڪن ۾ شامل ٿيڻ لاءِ ووٽنگ ٿي. ۱۲۶ ميمبرن نئين آئين ساز اسيمبلي قائم ڪرڻ لاءِ ووٽ ڏنو ۽ ۹۰ ميمبرن مخالفت ڪئي. ساڳئي وقت اولهه بنگال جي غير مسلم ميمبرن مان ۵۸ ميمبرن بنگال جي صوبي جي تقسيم ڪرڻ لاءِ ووٽ ڏنو ته اولهه بنگال کي هندستان ۾ شامل ڪجي. هن اسڪيم بابت ويهن چئن مخالفت ۾ ووٽ ڏنا. اوڀر بنگال جي مسلم اڪثريت وارن ميمبرن مان ۱۰۶ ميمبرن بنگال جي صوبي جي تقسيم جي مخالفت ڪئي ۽ ۳۵ ميمبرن تقسيم جي حمايت ڪئي. ساڳئي انداز ۾ اوڀر بنگال وارن پاڪستان رياست ۾ شامل ٿيڻ لاءِ ووٽ ڏنو. اهڙيءَ طرح پنجاب اسيمبليءَ کان به ووٽ ورتا ويا. مسلم ميمبرن پنجاب جي تقسيم جي مخالفت ڪئي ۽ پاڪستان جي حمايت ۾ ووٽ ڪيو، جڏهن ته غير مسلم ميمبرن پنجاب جي تقسيم جي حمايت ۾ هندستان رياست سان شامل ٿيڻ لاءِ ووٽ ڪيو. سنڌ اسيمبليءَ جي مسلم ميمبرن جي وڏي اڪثريت پاڪستان رياست ۾ شامل ٿيڻ جو اعلان ڪيو ۽ ان جي حمايت ۾ ووٽ ڏنو.

صوبو سرحد ۽ سلهت ۾ رفرينڊم

جولاءِ ۱۹۴۷ع جي پهرين هفتي ۾ ضلع سلهت ۾ رفرينڊم ٿيو ۽ آباديءَ جي وڏي اڪثريت پاڪستان ۾ شامل ٿيڻ جو ووٽ ڏنو. صوبي سرحد ۾ جيئن مٿي عرض ڪيو ويو، 80% سيڪڙو مسلم آبادي هئي اتي ته رفرينڊم جو سوال ئي پيدا نه پيو ٿئي، پر ڇاڪاڻ ته اتي ڪانگريسِي وزير اعليٰ ڊاڪٽر خان صاحب (خان عبدالغفار خان جو وڏو ڀاءُ) هوان ڪري ڪانگريسِيين وي. پي. مينن جي سازش سان رفرينڊم جي گهر ڪئي ۽ ان ڳالهه کي ۳ جون ۱۹۴۷ع جي پلان ۾ ورجايو ويو. سرحد ۾ رفرينڊم ڪرائڻ لاءِ انگريز برگيڊيئر جي. بي.

بوٿ (G.B. Booth) رفريندمر ڪمشنر مقرر ڪيو ويو. ووٽرن کان ان بابت راءِ وٺي هئي ته هو پاڪستان ۾ شامل ٿيندا يا هندستان ۾. خان غفار خان وارن رفريندمر جي نوعيت تي اعتراض ڪيو ۽ گهر ڪئي ته آزاد پختونستان جي نالي وٽ ورتا وڃي، جا گهر مائونٽبئن رد ڪئي.

افغانستان جي مداخلت

مسٽر وي. پي. مين پنهنجي ڪتاب ۾ لکيو آهي ته، صوبه سرحد جي رفريندمر ۾ افغانستان مداخلت ڪرڻ پيو چاهي. ڪابل گورنمينٽ خان برادرس جي حمايت ۾ آزاد پختونستان لاءِ ووٽ وٺڻ جي گهر ڪئي جنهن تي ان وقت جي انگريز سيڪريٽري آف اسٽيٽ لارڊ لسٽاول (Listowel) سخت اعتراض ڪيو ته ”افغانستان کي صوبه سرحد جي معاملات ۾ مداخلت ڪرڻ جو ڪو حق نه آهي. ڪافي عرصي کان وٺي پٺاڻ پنهنجي رضا خوشي سان صوبي سرحد ۾ رهن ٿا. جيڪڏهن صوبي سرحد کي ٽوڙڻ لاءِ اسان ڪنهن به تحريڪ کي اجازت ڏئي ته ان عمل سان هر قسم جون مشڪلاتون پيدا ٿينديون.“ (ص ۳۸۹)

پاڪستان يا هندستان ۾ شامل ٿيڻ لاءِ صوبه سرحد ۾ رفريندمر ۶ جولاءِ کان ۱۷ جولاءِ ۱۹۴۷ع ۾ ٿيو. ووٽرن جي 98% سيڪڙو پاڪستان ۾ شامل ٿيڻ لاءِ ووٽ ڏنو. خان برادرس کي تاريخي شڪست آئي. مولانا آزاد مرحوم پنهنجي ڪتاب ۾ لکيو آهي ته، ڪانگريس کي غلط فهمي هئي ته ڪو خان برادرس سرحد ۾ مقبول هئا. هن جو ڪوبه عوامي رابطو ڪونه هو. مولانا ابوالڪلام آزاد خان برادرس جي ڪنجوسيءَ جو نهايت ئي عبرتناڪ ذڪر ڪيو آهي، چئي ٿو: هي صاحب ڪنهن کي چانهه به ڪونه پياريندا آهن، باقي خلق ڏوڙ هن جي ڪڍ لڳندي. هڪ سياستدان لاءِ هڪ حد کان وڌيڪ ڪنجوس ٿيڻ وڏو عيب آهي ۽ اهڙو ماڻهو عوام ۾ ڪڏهن به مقبول ٿي نٿو سگهي.

ضلعي گرداسپور (مشرقي پنجاب) ۾ ريڊ ڪلف پنهنجو ايوارڊ

هندستان جي حق ۾ ڏٺو ۽ ان طرح هي ضلعو هندستان ۾ شامل ڪيو ويو. جيڪڏهن گرداسپور ۾ سلطنت وانگر رفرينڊم ٿئي ها ته يقيناً هي ضلعو به پاڪستان سان شامل ٿي وڃي ها. واہ! وي. پي. مين صاحب تنهنجي چال! سچ پچ ته هزارين سال گذرڻ بعد به هندو قوم تنهنجن احسانن کي نه وساريندي. اهڙيءَ طرح ۱۴ آگسٽ ۱۹۴۷ع تي پاڪستان وجود ۾ آيو. نئين ملڪ جو گورنر جنرل قائد اعظم پاڻ ٿيو ۽ هندستان جو گورنر جنرل لارڊ مائونٽبيٽن. مائونٽبيٽن، قائداعظم کي پاڪستان مملڪت جي چارج ڏيئي ساڳي جهاز ۾ نئين دهلي هليو ويو.

و.ي. پي. مين جو ڪردار

هن مضمون ختم ڪرڻ کان اڳ هندستان جي تاريخي شخصيت مسٽر و. پي. مين جو مختصر ذڪر ڪرڻ ضروري ٿو سمجهان. اوهان مٿي پڙهي آيا ته مشرقي پنجاب، مغربي بنگال، توڙي گرداسپور هن ئي صاحب جي چالبازين ڪري پاڪستاني علائقي کان ڌار ڪرايا ويا. هو دربرده سردار پٽيل جو خاص ماڻهو هو ۽ پنهنجي سرڪاري نوڪريءَ جي دوران به ان سان رابطو رکندو ايندو هو. منهنجي سوچيل سمجهيل راءِ آهي ته، جيڪڏهن وي. پي. مين وائسراءِ جو مشير (Adviser) نه هجي ها ته، پاڪستان جي حدن ۾ ايتري ڦير ڦار هرگز نه ٿئي ها. وي. پي. مين پنهنجي هندو قوم لاءِ ايترو ڪجهه ڪيو، جيترو ڊاڪٽر وانز مٿن يهودي رياست جي تشڪيل لاءِ، پر حيرت جي ڳالهه آهي ته مين نه ڪاليج ۾ پڙهيو ۽ نه يونيورسٽيءَ جي تعليم پرايائين. موزلي (Mosely) ”برطانوي راڄ جا آخري ڏينهن“ (The last days of British Raj) ۾ بلڪل صحيح راءِ ڏني آهي ته ”هندستان جي آزادي جي ڊرامي ۾ وي. پي. مين جو اهم رول رهيو آهي. ڪن جي چوڻ ۾ ته اصل ڪردار مين جو ئي آهي. هو نه ڪنهن اسڪول ۾ پڙهيو نه يونيورسٽيءَ جو اسٽوڊنٽ ٿي رهيو ۽ وڌيڪ لطف جي ڳالهه ته هو وڪيل به ڪونه هو.“ (ص ۱۵۶). وي. پي. مين آءِ. سي. ايس

آفيسر به ڪونه هو. ياد رهي ته مسٽر ڪرشنا مينن جو مسٽر وي. پي. مينن سان ڪو واسطو نه هو. بلڪ ائين جيئن اندرا گانڌي رشتہ داريءَ ۾ مهاتما گانڌيءَ جي ڪجهہ نه ٿئي. مينن ۱۸۸۹ع ۾ هڪ غريب گهراڻي ۾ ملبار ۾ ڄائو هو. مينن بمبئي ۾ ڪلارڪي ڪئي، ان وقت هو سڄو پڙيانگ ٿي ويو ۽ بڪ وچان مري پيو ته هڪڙي انگريز آفيسر هن تي رحم کائي کيس هندستان جي هوم ڊپارٽمينٽ ۾ ملازمت وٺي ڏني. ماڻهو ڏاڍو اورچ، ذهين ۽ قابل هو، سو ستت ئي پنهنجي هوشياري ڪري هڪ وڏي عهدي تي پهتو. وي. پي. مينن لارڊ لنلتگو وانسراءِ لارڊ ويول ۽ لارڊ مائونٽبٽن جو آئيني مشير ۽ رفارمس ڪمشنر ٿي رهيو هو. پاڻ پنهنجي ڪتاب ۾ لکي ٿو ته کيس هندستان ۾ آئيني معاملات جو ٽيهن سالن جو تجربو آهي. تقسيم جو پلان مينن چئن ڪلاڪن ۾ ڊرافٽ ڪيو. موزلي ڪهڙي نه صحيح راءِ ڏني ته ”مينن تقسيم جي پلان ٺاهڻ ۾ پورا چار ڪلاڪ ورتا ۽ هي اهڙو پلان هو، جو هندستان توڙي سموري دنيا جي شڪل کي تبديل ڪرڻ وارو هو.“

"It had taken one man exactly four hours to draw up the plan which was to change the face of India, and the world". (P-126).

مسٽر وي. پي. مينن بن اهم بلڪ تاريخي ڪتابن جو مصنف آهي. اهي ٻئي ڪتاب هن سردار پٽيل جي فرمائش تي لکيا هئا. هڪ ”هندستان ۾ اقتدار جي منتقلي“ (The Transfer of Power in India) جنهن مان هن مضمون جي تياري ۾ راقم الحروف مٿي ڪيترائي حوالا ڏنا آهن. سندس ٻيو ڪتاب هندستان جي پنج سؤ کان مٿي رياستن جي تاريخ آهي. ان ڪتاب جو انگريزي ۾ نالو آهي - (The Story of the tegeeration of Indian states) پارت سان الحاق واري مسئلي ۾ آنجهاني مينن جون اسانجي سنڌي سياستدان مرحوم شاهنواز خان ڀٽي سان نهايت ئي دلچسپ ڳالهيون ٿيون، جو ان وقت رياست جو ديوان هو. مينن اهو سمورو داستان

قلمبند ڪيو آهي. راءِ بهادر وي. پي. ميان ۱۹۶۵ع ۾ هندستان جي شهر بئنگلور ۾ وفات ڪئي. جيئن مٿي عرض ڪيو ويو. وي. پي. ميان پنهنجا ٻئي ڪتاب سردار ولي پائي پٽيل جي خواهش تي لکيا هئا. سندس پنهنجا الفاظ آهن ته:

"It was Sardar Vallah Bhai Patel's desire that I should write two books, one narrating the events leading to the transfer of power in India, and the other dealing with the Integration of the Indian states. The story of the integration of the Indian states has already been published. With the publication of this book which I call the Transfer of power in India," I shall have fulfilled my promise to our reverend Sardar". (preface, The Transfer of Power in India).

قائد اعظم جي مختصر سوانح حيات

مونکي ذاتي طور قائد اعظم سان بي حد عقيدتمندي آهي. هو مسلمانن ۽ خاص طور اسان سنڌين جو وڏو محسن آهي. جيڪڏهن پاڪستان نه ٺهي ها ته سنڌ هڪ ٻي روڊيشيا بڻجي وڃي ها، جنهن ۾ هندو اقليت جي مسلم اڪثريت تي حڪومت هجي ها. اسان جي وڏي عمر جي ماڻهن کي ته هندن وارو دور چڱيءَ طرح ياد آهي، پر مون کي به ڪي واقعا ڪڏهن نه وسرندا آهن ڇو جو پاڪستان ٺهڻ وقت آءُ اٺن سالن جو هوس ۽ ان وقت سنڌي ٽين درجي ۾ پڙهندو هوس. منهنجو هڪ هندو دوست استاد ديوان پمنداس لاهوري محلي جو وينل هو. مان هڪ ڀيري سندس گهر ويس. اونهاري جي موسم ۾ سخت اڃ لڳم، سو استاد صاحب جي گهرواريءَ کان پاڻيءَ جو گلاس پيئڻ لاءِ گهريم. مائي صاحبه مون ننڍڙي تي ترس کائي پاڻيءَ جو گلاس ڏنو. ايتري وقت ۾ استاد صاحب به گهر پهچي ويو. جنهن گلاس کي منهنجي وات تي ڏسي هڪدم ڪسي پاڻي هاري پنهنجي گهر ڏيائينءَ کي چوڻ لڳو ته، ”ڏيڄان مسلمانن کي هڪ ۾ پاڻي پياربو آهي.“ هڪ غيور بلوچ جي حيثيت ۾ مون هڪ ۾ پاڻي کونه پيتو. مون کي هي واقعو ڪڏهن به نه وسرنندو آهي. مون وانگر اهڙي روش هندو قوم جي سڀني سنڌي مسلمانن سان هئي. هو صنعت و تجارت، ملازمت توڙي ٻين شعبن تي حاوي هئا. پنگين کي به عزت جي نگاهه سان ڏسندا هئا، پر مسلمانن کي ذليل تصور ڪندا هئا. اسان مسلمان احترام جي جذبي جي ڪري اولهه طرف ڪعبه الله شريف ڏانهن پير ڪري کونه سمهندا آهيون، پر سنڌ جا هندو اڪثر اولهه ڏانهن پير ڪري سمهندا هئا. غير مسلم هجڻ جي ڪري کين ميار ته ڪانه هئي، پر هو اسان جي دل آزاري وري

1
 ائين ڪندا هئا. اڄ به سڀني آفيسن ۾ گهڻو ڪري وڏن آفيسرن جي لسٽ لڳل آهي. اوهان ڏسندا ته پاڪستان کان اڳ گهڻو ڪري سڀ وڏا آفيسر انگريز، پارسي ۽ هندو هئا. اسان اڪثريت ۾ هوندي به هنن جا غلام هوندا هئاسون. سنڌي اڻوجهن کي قرض ڏيندا هئا ته وڏي نرخ يا وياج سان. سول ڪورٽن ۾ اٿانوي سيڪڙو ڪيس مسلمانن جي خلاف داخل ڪيا ويندا هئا، جن ۾ مدعي سنڌ جا هندو ۽ مدعا عليه سنڌي مسلمان. تعليم جي تناسب جو اهو حال هو ته تقسيم جي سال ۱۹۴۷ع اسان جي گورنمينٽ هاءِ اسڪول لاڙڪاڻي ۾ ڪل پندرهن سؤ شاگرد هوندا هئا، پر انهن مان ڪل ويهه سنڌي مسلمان هئا، سي به ڪامورن جا ٻار. پاڪستان ٺهڻ کانپوءِ سڄو اسڪول خالي ٿي ويو. مجبوراً مدرسو هاءِ اسڪول لاڙڪاڻي کي گورنمينٽ هاءِ اسڪول سان ملايو ويو. هندو استادن جي لڏپلاڻ ڪري سنڌي استاد ڪونه پيا ملن. شمس العلماء ڊاڪٽر دائود پوٽي صاحب اڪين ۾ پاڻي آڻي اسان کي چوڻ لڳو ته ”انگريزي پڙهائڻ لاءِ اسان کي سنڌي استاد به ڪونه ٿا ملن.“
 اڄ هندستان جو سنڌي هندو اديب موهن ڪلپنا ”آفتاب انقلاب“ نالي هڪ ڪتاب لکي ان ۾ هام ٿو هڻي ته تقسيم جي وقت هن امير خان رند ۽ ٻين سان گڏجي آزاد سنڌ لاءِ هڪ جڻو ٺاهيو هو، پر هن کي پنهنجن هندو ڀائرن تي نظر ڪرڻ ڪپندي هئي، جن پنهنجي متعصبانه روش تي دائمي طور هلي تقسيم کي ناگزير بنايو. اڄ هندو اديب سنڌ کي ياد ڪري شيخ اياز صاحب جي هن شعر کي اڪثر دهرائيندا آهن ته:

”ڏيهي ٿيا پرڏيهي، پرڏيهي ٿيا ڏيهي
 اچي ويا اوڀرا، نڪري ويا نيهي،
 پراوا پيهي والاري ويا سنڌڙي.“

پر حقيقت هن طرح آهي ته پاڪستان ٺهڻ کان اڳ هنن پاڻ سنڌ کي والاري اسان سان ايترو ته غير انساني سلوڪ ڏيکاريو جو پاڻ کي پراوا ثابت ڪيائون. هفتي جي ڏينهن مان ٽن عربي نالن اربع، خميس ۽

جمع جو اچار به نه ڪڍندا هئا. انهن ڏينهن جي نالن کي ٻڌو، وسپت
 شڪروار وغيره جي نالي سان سڏيندا ۽ لکندا هئا.
 قائد اعظم پاڪستان ٺاهي اسان کي هندن جي ظلم، بربريت ۽
 استحصال کان نجات ڏياري. اڄ اسين پنهنجن پيرن تي بيٺا آهيون.
 پاڪستان جي صوبن کان پنجاب کي ڇڏي ٻئي نمبر تي ترقي يافتہ
 صوبو سنڌ جو آهي. ڪشميرين، پختونن ۽ بلوچن جي مقابلي ۾ سنڌي
 وڌيڪ خوشحال ۽ تعليم يافتہ آهن. اسان جا ڊاڪٽر، انجنيئر توڙي
 وڪيل مٿين ٽنهي صوبن جي ڊاڪٽرن، انجنيئرن ۽ وڪيلن کان قابليت
 جي لحاظ کان گهڻو سرس آهن. اهو الله تعاليٰ جو فضل اسان سنڌين
 تي قائد اعظم جي ان ٿڪ ڪوششن جو نتيجو آهي. هو اسان جو
 محسن آهي. سچ پچو ته حضرت شاه پٿاڻي رحمة الله جو هي شعر
 منهنجي جذبات جي صحيح ترجماني ڪري ٿو:

”ٿورا منجهه ٿرن مون سين ماروءَ جي ڪيا،

عمر! ان ڳڻن آءُ ڪيئن لوئي لاهيان.“

اهوئي سبب آهي جو حضرت قائد اعظم جي سوانح حيات بابت
 هي ستون لکي رهيو آهيان. اها مون لاءِ سعادت آهي. حضرت امام
 شافعي جو هڪ عربي شعر ٿو ياد اچي.

”عد ذکر نعمان لنا، فانه مسكا ماكرته يتوضع.“

قائد جي سوانح بابت ڪتاب

قائد اعظم جهڙا ايماندار، قابل ۽ مدبر ليڊر ڪنهن قوم ۾ بار
 بار پيدا ڪونه ٿيندا آهن. ان بابت علامه اقبال (رحم) جو هڪ قيمتي
 شعر ٿو ياد اچي. فرمائي ٿو ته:

”هزارون سال نرگس اپني بي نوري ۾ روتي هي،

ٻڙي مشڪل سي هوتا هي چمن مين ديدم ور پيدا.“

سو جناح صاحب به شخصيت جي لحاظ کان چمندي چام هو.
 مشهور انگريز شاعر شيڪسپيئر عظمت جي موضوع بابت هڪ هنڌ

جيئرو آهي ته ”ڪي شخص پيدائشي طور عظيم ۽ چمندي ڄام ٿين ٿا، ڪي عظمت حاصل ڪري وٺندا آهن ۽ وري ڪن جي مٿان عظمت مڙهي ويندي آهي.“

قائد اعظم به پيدائشي طور عظيم هو، ۽ قائد پارن ٿي ديويڪر انسانن لاءِ ٻئي هنڌ شيڪسپيئر چوي ٿو ته ”هو هن تنگ ۽ محدود دنيا تي ديو وانگر سوار ۽ چڙهيل آهي. اسين ننڍڙا انسان هن جي وڏن جنگهن هيٺ ائين گهمون ڦرون ٿا جو جڻڪ اسين بي وقار قبرن مثل آهيون.“ افسوس جو اهڙي ديوقامت انسان جي حياتيءَ بابت اڃا ڪابه مفصل ۽ مستند سوانح - حيات ڪانه لکي وئي آهي. وڏن ماڻهن جي سوانح جو بهترين ذريعو هنن جون پنهنجيون لکيل آتم ڪهاڻيون هونديون آهن. مهاتما گانڌي پنهنجي آتم ڪهاڻي گجراتي ٻولي ۾ لکي هئي. سندس پرائيويٽ سيڪريٽري مهاديو ڊيسائي وري ان جو انگريزي ترجمو (The Story of my experiments with Truth) نالي سان ڪري ڪتابي شڪل ۾ ڇپرايو. جواهر لال نهرو پنهنجي آتم ڪهاڻي انگريزي ٻوليءَ ۾ لکي، ڇو جو هو هن زبان جو وڏو اديب هو. ان جي برعڪس قائد پنهنجي ڪابه آتم ڪهاڻي ڪانه لکي آهي، جنهن ڪري سندس زندگيءَ جي ڪيترن ئي گوشن جي ڪا خبر ڪانه ٿي پئي. وڏين شخصيتن جي سوانح حيات بابت ٻيو ذريعو سندن گهر جا ٻار ٿي سگهن ٿا. روسي انقلاب جي باني لينن جي حياتيءَ بابت احوال سندس گهرواري ڪرپسڪايا (Krupskaya) هڪ ڪتاب ”لينن جون يادداشتون“ (Reminiscences of Lenin) نالي لکيو آهي. قائد اعظم جي همشير محترم فاطمه جناح سڄي عمر پنهنجي ڀاءُ سان رهي هئي ۽ آزادي جي تحريڪ ۾ هن سان ٻانهن ٻيلي ٿي. خود قائد به هن جي سياسي رول جي تعريف ڪئي هئي، پر افسوس جو مرحوم به پنهنجي عظيم ڀاءُ جي حياتيءَ بابت ڪجهه نه لکيو. تقسيم کان اڳ محمد علي جناح جي سوانح حيات بابت ٿي ڪتاب انگريزي ٻوليءَ ۾ لکيا ويا. انهن مان پهريون ڪتاب مطلوب الحسن سيد جو ”جناح هڪ سياسي

مطالعہ ” (Mohammad Ali Jinnah, A Political Study) آهي جو پهريون ڀيرو ۱۹۴۵ع ۾ شايع ٿيو. مصنف چئن سالن تائين ۱۹۴۰ع کان ۱۹۴۴ع تائين جناح صاحب جو پرائيويٽ سيڪريٽري ٿي رهيو. ان لحاظ کان هي ڪتاب ٻين جي پيٽ ۾ وڌيڪ معتبر تصور ڪيو ويندو ۽ ان جي ٻولي به شائستہ ۽ پياري آهي. هن ڪتاب جي پهرين ايڊيشن جو پيش لفظ خود قائد اعظم جي هڪ پراڻي ساٿي خواجہ ناظم الدين مرحوم لکيو آهي. ڪو شڪ نه آهي ته ڪتاب ۾ مصنف چڱي جاڪوڙ ڪئي آهي ۽ پڙهڻ سان سرور حاصل ٿئي ٿو. قائد جي سوانح حيات تي ٻيو ڪتاب هن جي هڪ مدراسي شيدائي مسٽر عبدالرئوف لکيو جو (Meet Mr. Jinnah) جي نالي پهريون ڀيرو ۱۹۴۴ع ۾ شايع ٿيو. قائد سان مصنف جي محبت جنون جي حد تائين ڏسڻ ۾ ٿي اچي.

مسٽر مطلوب الحسن سيد جي ڪتاب جي پيٽ ۾ مسٽر اي. رٿوف جي ڪتاب ۾ جناح صاحب جي حياتيءَ بابت تمام گهٽ احوال ڏنل آهي. قائد اعظم جي سوانح بابت ٽيون ڪتاب ”منهنجو ليڊر“ (My Leader) نالي مسٽر زيد. اي. سليري جو لکيل آهي جو انگريزي روزنامہ ”پاڪستان ٿايمس“ جو ايڊيٽر آهي. سليري صاحب جي تحرير جي وڏي خامي اها آهي جو ان ۾ ورجاءُ هوندو آهي ۽ ساڳي ڳالهه کي ٻيهر ورجائيندو آهي. ان ڪري هن جون انگريزي توڙي اردو لکڻيون بور ڪنديون آهن. مواد جي لحاظ کان به سندس ڪتاب ۾ ڪو مواد نه آهي.

پاڪستان نهن کانپوءِ جي سوانح عمريون

پاڪستان جي قيام بعد حڪومت پاڪستان هڪ انگريزي مصنف مسٽر هيڪٽر بوليٿو (Boletho) کي ضروري مواد ڏيئي کيس قائد جي سوانح عمري لکڻ جو ڪم سونپيو هو. مسٽر بوليٿو پنهنجو ڪتاب ”پاڪستان جو خالق جناح“ (Jinnah the Creator of Pakistan) ۱۹۵۶ع ۾ لنڊن ۾ شايع ڪرايو.

هن صاحب جو شمار قائد اعظم جي سرڪاري سوانح نگارن مان

1
 آهي. پر ڪتاب جي مطالعي مان هڪ ڦاري کي سخت مابوسي ٿئي ٿي. هڪ ته ان جي ٻولي ان وٽندڙ آهي. ٻيو ته منجهس ڪافي باب غير مربوط آهن. ان کانسواءِ ڪيترن ئي سياسي واقعات جي اپٽار ٿيل ڪانه آهي. خود قائد جي ويجهن ساٿين به هن ڪتاب کي پسند نه ڪيو آهي. جيئن پاڪستان سرڪار مسٽر بوليٽو کان جناح صاحب جي سوانح حيات لکرائي، تيئن هندستان حڪومت ڪئنڊا جي مئڪگل يونيورسٽيءَ جي پروفيسر مائڪل بريچر (Breacher) کان جواهر لال نهرو جي سرڪاري سوانح حيات لکرائي. سندس ڪتاب جو نالو آهي ”نهرو هڪ سياسي سوانح حيات“ (Nehru, A Political Biography) جو ۱۹۵۹ع ۾ پڌرو ٿيو. بريچر جو ڪتاب ايڏو ته دلچسپ، معلوماتي ۽ فڪر انگيز آهي جو پڙهندڙ ائين چاهيندو ته هڪڙي ئي نشت ۾ ڪتاب پڙهي ختم ڪجي. قائد اعظم جي سرڪاري سوانح حيات لکڻ لاءِ به بريچر جهڙي قابل دماغ جو انتخاب ڪجي ها.

قائد اعظم جي هڪ دوست مسٽر حسن اصفهاني ۱۹۶۴ع ۾ مرحوم جي سوانح عمري لکي آهي. سندس ڪتاب جو نالو ”قائد اعظم جيئن ڏٺو آهي مون“ (Quaid as I saw him). مسٽر اصفهاني هڪ چڱي ڪوشش ڪئي آهي جنهن لاءِ جس لهڻي. ڪتاب معلوماتي به آهي. هن ڪتاب ۾ بنگالي ليڊر مرحوم مولانا عبدالحميد خان ياشاني بابت قائد اعظم جو رمارڪ پڙهي اندازو ٿو ٿئي ته قائد ڪيڏو نه مردم شناس انسان هو. باقي قائد اعظم بابت مسٽر جي الانا جو لکيل ڪتاب مون کي پسند نه آيو. انهن انگريزي ڪتابن کانسواءِ اردو ۾ به رئيس احمد جعفري ۽ ٻين ڪتاب لکيا آهن، پر سندن مقصد رڳو ڏوڪڙ ڪمائن ڏسڻ ۾ ٿو اچي.

جيتوڻيڪ قائد اعظم سنڌ ۾ ڄائو هو، پر افسوس جو سنڌي زبان ۾ مرحوم جي هڪڙي سوانح حيات به لکيل ڪانه آهي. فقط ماهوار ”نئين زندگي“ سال بسال هن جي ياد ۾ نمبر ڪڍي ٿي. هن سال مون کي به اداري وارن قائد بابت ڪجهه لکڻ جو موقعو ڏنو، جنهن لاءِ مان

سندن ٿورائون آهيان. نهايت ئي ڏک جهڙي ڳالهه آهي جو اسان جي سرڪاري ادارن ۾ روسي ادب گورکي جي آتم ڪهاڻي ته شايع ٿئي ٿي پر قائد اعظم کين ياد به نه آهي.

قائد اعظم جي ولادت

هينئر مان ان عظيم شخصيت جي ولادت جو ذڪر ڪندس جنهن کي هندستان جي ڪروڙن مسلمانن پنهنجي دلين ۾ جڳهه ڏيئي کيس ”قائد اعظم“ جو لقب ڏنو هو. مشهور عرب شاعر متنبي جي ديوان ۾ هڪ شعر نظر مان گذريو. هن پنهنجي مدوح جي تعريف ۾ چيو هو ته:

”ان كان قد ملك القلوب،
فانه ملك الزمان بارضه والمسانه“

يعني ته ”جيڪڏهن هو (دنيا وارن) دلين جو مالڪ بڻيو (ته ان ۾ ڪهڙو تعجب) ڇاڪاڻ ته هو زماني جو، ان جي زمين ۽ آسمان جو مالڪ ٿي ويو.“ متنبي جو هي هڪ هزار سال اڳ چيل شعر قائد اعظم تي ٺهڪي ٺهڪي اچي ٿو. تذڪره نويسن جو چوڻ آهي ته جنوب مشرقي ايشيا جو هي مقتدر سياستدان آچر ڏينهن ۲۵ ڊسمبر ۱۸۷۶ع ۾ ڪراچي جي هڪ وڏي واپاريءَ جي گهر ڄائو هو. ۲۵ ڊسمبر تي هر سال سندس ڄمڻ جي تاريخ ملهائي ٿي وڃي.

مطلوب الحسن سيد لکيو آهي ته هن ذاتي طور وڃي ”لنڪن ان“ جو رڪارڊ چڪاسيو جتان قائد اعظم ۱۸۹۳ع ۾ بئريسٽري جو امتحان پاس ڪيو هو. داخلا جي رجسٽر ۾ ڄاڻايل آهي ته محمد علي جناح ڀائي ۱۹ سالن جي عمر جو آهي. ان حساب سان مرحوم ۱۸۷۴ع ۾ ڄائو هو، جيتوڻيڪ تاريخ ولادت جي ڄاڻايل نه آهي. هو وڌيڪ لکي ٿو ته ڪراچي جي چرچ مشن هاءِ اسڪول ۽ سنڌ مدرسه الاسلام جتي جناح صاحب پنهنجي ابتدائي تعليم پرائي هئي، جي رڪارڊ مان ثابت ٿيو ته هو تاريخ ۲۰ آڪٽوبر ۱۸۷۵ع ۾ ڄائو هو، ۽ انهيءَ رڪارڊ مان شاهدي ملي ٿي ته چوڏهن سالن جي عمر ۾ جناح

صاحب راج ڪوٽ ڏانهن شادي ڪرڻ جي مقصد سان هليو ويو. اسان ننڍي هوندي سنڌي ڪتابن ۾ پڙهندا هئاسون ته قائد اعظم جهڙڪن ۾ ڄائو هو، جا ڳالهه غلط آهي. خود قائد پاڻ مسلم ليگ جي هڪ ليڊر مسٽر رضوان احمد وڪيل کي ٻڌايو ته ”ڪراچي منهنجي جاء پيدائش آهي.“ هن بحث ۾ وڌيڪ الجھڻ اڃايو آهي ڇاڪاڻ ته جهڙڪ به سنڌ ۾ ۽ ڪراچي به سنڌ جو حصو آهن. حضرت ڀٽائي (رحه) جي زماني ۾ منهوڙي کان پريان ڏاڍي وير اٿندي هئي جنهن کي ”ڪلاچي جو ڪن“ ڪري سڏيندا هئا. ڪراچي جو نالو به شايد ڪلاچيءَ مان ورتل سمجهيو وڃي ٿو. ڪلاچي جو ذڪر رسالي ۾ هن طرح آهي ته:

”ڪالهه ڪلاچي ويا چتتون ٿئي چڱير“

شاهه پنهنجي رسالي ۾ هڪ ٻئي شهر ”پربندر“ جو ذڪر هن نموني ڪيو آهي ته:

”سيد سات سندوء پربندر پهچائين“

(سر سريراڳ)

هن ”پور بندر“ شهر ۾ هندستان جو عظيم ليڊر مهاتما گانڌي ڄائو هو. (ملاحظه ٿئي ڳانڌي جي آتم ڪهاڻي انگريزي ترجمو از مهاديو ڊيسائي صفحہ ۵) ثابت ٿيو ته هند - پاڪ جي ٻن وڏن ليڊرن گانڌي ۽ جناح جي ڄمڻ وارن شهرن جو ذڪر به شاهه جي رسالي ۾ ملي ٿو. قائد اعظم خوجا فٽملي ۾ ڄائو هو. سندس والد جو نالو پونجا هو جو هڪ پرائيويٽ فرم ۾ حصيدار رهيو. اها فرم ان وقت کلن ۽ چمڙن کي گڏ ڪري ٻاهر موڪليندي هئي. مذڪوره فرم قائد اعظم جي هڪ چاچي ولجي پونجا جي نالي سان مشهور هئي. هي ٻئي ڀائر ڪيترا سال اڳ ڪاٺياواڙ جي راجڪوٽ شهر مان لڏي اچي ڪراچي آباد ٿيا هئا. قائد اعظم جو پيءُ قد جو ڊگهو ۽ پٽ ۾ سنهو هوندو هو. گجراتي ٻوليءَ ۾ جناح جو لفظ تقريباً سنهي لاء استعمال ٿيندو آهي. خوجن جي مشهور روايت مطابق اهوئي سبب آهي جو محمد علي جي ذات ”جناح“ سڏجڻ ۾ اچي ٿي.

قائد اعظم اسماعيلي خوجہ نه هو

جيتوڻيڪ جناح صاحب جي ذات فرقہ پرستيءَ کان بالاتر هئي، پر هڪ دفعو رڪارڊ تي اها ڳالهه آئي ته هو آغا خاني خوجہ ڪونه هو پر ٻارهن امامين سان هن جو تعلق هو. اسماعيلي ۽ اثنا عشري ڇهين امام حضرت جعفر صادق تائين پاڻ ۾ متفق آهن. پهرين امام حضرت علي، ٻيو حضرت حسن، ٽيون حضرت حسين، چوٿون زين العابدين (پٽ حضرت حسين) پنجون باقر بن زين العابدين ۽ ڇهون امام حضرت جعفر صادق بن باقر رحمهم الله تعاليٰ عليهم اجمعين. اتان وري شيعن ۾ ٻه فرقا وجود ۾ آيا. هڪڙن جي دعويٰ هئي ته حضرت صادق کانپوءِ سندس وڏو پٽ اسماعيل امام آهي. جيتوڻيڪ حضرت اسماعيل جي وفات حضرت امام جعفر صادق جي حياتيءَ ۾ ٿي هئي، پر ان کانپوءِ سندس پٽ امام محمد المڪتوم ۽ ان کانپوءِ سندس اولاد ۾ امامت اڄ تائين منتقل ٿيندي ٿي اچي. هن گروه کي اسماعيلي شيعه ڪوٺجي ٿو. ٻيا وري ٻارهن امامي ڪوٺجن ٿا. انهن جو چوڻ آهي ته حضرت امام جعفر صادق جو ننڍو پٽ حضرت موسيٰ ڪاظم پنهنجي وڏي ڀاءُ امام اسماعيل جي وفات کانپوءِ امام مقرر ٿيو. انهن امام علي رضا (بن موسيٰ ڪاظم) نائون امام محمد تقی (بن علي رضا)، ڏهون امام ان جو پٽ علي الهادي، يارهون امام ان جو پٽ محمد الحسن عسڪري ۽ يارهون امام مهدي المنتظر.

اسماعيلين ۽ اثنا عشري شيعن جي تاريخ ۽ عقائد بابت ملاحظه ٿئي مقدمه ابن خلدون باب ”مذاهب الشيعة في حكم الامامة“ صفحو ۱۹۶، نيز پروفيسر برائون صاحب جو انگريزي ڪتاب ”تاريخ ادبيات ايران“ جلد ٻيو.

اسان جي قائد اعظم جا وڏا ٻه اثنا عشري هئا. ان جي وڏي ثابتي قائد جي هڪ پراڻي ساٿي ۽ سوانح نگار مسٽر ايم ايڇ اصفهانيءَ جي ان بيان مان ظاهر ٿئي ٿي جو ۱۹۶۹ع ۾ موصوف ڪراچي هاءِ ڪورٽ

جي جسٽس عبدالقادر شيخ آڏو ڏنو هو. ۱۹۶۷ع ۾ محترمہ فاطمہ جناح جي انتقال بعد ملڪيت جي وراثت بابت سندس عزيزن ۾ نزاع پيدا ٿيو. معاملو ڪورٽ تائين پهتو. ڪورٽ سڳوريءَ ۾ شاهدي رڪارڊ ڪرائيندي مسٽر اصفهاني ٻڌايو ته، ”قائد اعظم جا وڏا اثنا عشري هئا، ان ڪري ملڪيت جي تقسيم به فقہ جعفریہ مطابق ڪئي وڃي.“

قائد جا وڏا خوجا ڪيئن ٿيا؟

قائد جا وڏا ڪيئن خوجا بڻيا؟ اهو سوال دلچسپ آهي. خود جناح صاحب ان جي وضاحت ڪئي آهي. پروفيسر مسعود الحسن صاحب پنهنجي هڪ معلوماتي ڪتابچي - e - "Anecdotes of Quaid - e - Azam" ۾ لکي ٿو ته ”هڪڙي پيري قائد اعظم هندستان جي ميرٺ ضلعي ۾ باغيت جي نواب وٽ مهمان ٿيو هو. هڪڙي ڏينهن نواب صاحب جناح صاحب کان پڇيو ته تون ته واپاري خوجہ نسل سان تعلق رکين ٿو. توکي وڙهڻ جي وراثت ڪٿان ملي؟ ان تي قائد اعظم مشڪي چيو ته نواب صاحب، مان پنجابي مسلمان راجپوت نسل سان تعلق رکان ٿو ڇو جو منهنجي خاندان جو هڪ فرد ساهيوال پنجاب مان لڏي وڃي ڪاٺياواڙ ۾ ويٺو. جتي هن هڪ خوجہ چوڪري سان شادي ڪئي هئي ۽ تنهن کانپوءِ هو خوجو بڻيو.“ (صفحہ ۴۳).

پرائمري تعليم

ننڍڙو جناح پنهنجي پيءُ ماءُ کان تعليم پرائڻ لاءِ ستت ئي جدا ٿيو ۽ کيس بمبئي جي گوڪلداس ٽيچرل اسڪول ۾ داخلا ملي هئي. قائد اعظم جي محنت ۽ خود اعتمادي جو سبب اهو به ٿي سگهي ٿو جو هو ننڍڙي هوندي پنهنجن مٿن مائٽن کان جدا ٿي ويو هو. سندس چوڪرائي زندگيءَ بابت تمام گهٽ معلومات ملي ٿي، سواءِ ان جي ته هو محبوب ۽ مائيتي طبيعت جو مالڪ هو ۽ پاڻ کي پڙهڻ لاءِ وقف ڪري ڇڏيو هئائين. ٿوري وقت گذرڻ کانپوءِ کيس وري پنهنجي ماڳ ڪراچيءَ ۾

آندو ويو جتي هن کي پهريائين سنڌ مدرسو هاءِ اسڪول ۾ داخلا ملي ۽ بعد ۾ هن چرچ مئسن هاءِ اسڪول مان مئٽرڪ جو امتحان بمبئي يونيورسٽي مان پاس ڪيو. قائد اعظم ايجان اسڪول ۾ ئي هو ته سندس والد پونجا جناح جي هڪ انگريزي دوست سر فريڊڪ ڪرافٽ، محمد علي جناح جي صلاحيتن کي محسوس ڪيو. هن ڏٺو ته سندس دوست جو پٽ نهايت ئي زيرڪ، هوشيار ۽ اعليٰ صلاحيتن جو مالڪ آهي. چنانچه مزاج شناس مسٽر فريڊڪ ڪرافٽ پنهنجي واپاري دوست پونجا صاحب کي صلاح ڏني ته جناح صاحب کي بئريسٽري امتحان پاس ڪرڻ لاءِ انگلنڊ موڪليو وڃي. جناح صاحب جي والد پنهنجي دوست جي مشوري تي عمل ڪري کيس ۱۸۹۲ع ۾ انگلنڊ موڪليو جتي کيس ”لنڪنز ان“ ۾ بئريسٽري پاس ڪرڻ لاءِ داخلا ملي. مرحوم قائد اعظم چار سال لنڊن ۾ رهيو.

قائد اعظم جو انگلنڊ ۾ قيام ۽ هن جي سياسي حالت

جنهن وقت مرحوم قائد انگلنڊ روانو ٿيو، ان وقت هندستان هڪ نئين آئيني ترقي جي دور ۾ داخل ٿيو. ۱۸۹۲ع ۾ گورنمينٽ آف انڊيا ائڪٽ پاس ٿيو جنهن مطابق پوري ملڪ ۾ صوبائي يونين ڪائونسلون انتخاب ذريعي وجود ۾ آيون هيون. انگلنڊ جي رهواسين کي خود هندستان لاءِ همدردي جو جذبو پيدا ٿيو هو، جنهن لاءِ لنڊن ۾ هڪ ٺاهيل تنظيم ”انڊيا سوسائٽي“ وڏو ڪم ڪيو. هن سوسائٽي جو باني ۽ صدر دادا پائي نورو جي کين هندستاني سياست ۾ حصي وٺڻ لاءِ تلقين ڪندو هو. انهيءَ سياسي ماحول ۽ هلچل دوران اسان جو جناح صاحب انگلنڊ ۾ وارد ٿيو.

شيڪسپيئر ڊرامائي ڪلب جي داخلا

پنهنجي لنڊن جي قيام دوران قائد اعظم مشهور انگريز شاعر ۽ ڊراما نويس شيڪسپيئر جي مطالعي ڪرڻ ۾ ڪافي دلچسپي رکندو

هو ۽ ان جي نالي تي ٺاهيل ڊرامائي ڪلب جو ميمبر بڻيو. اهوئي سبب آهي ته هن جي سموري سڀا سي زندگيءَ ۾ شيڪسپيئر کي وڏي اهميت هوندي هئي. چئن سالن گذرڻ بعد جناح صاحب ۱۸۹۶ع ۾ بئريسٽري جو امتحان پاس ڪري واپس هندستان آيو ۽ بمبئي ۾ پرنڪٽس شروع ڪري ڏنائين. پر بدقسمتيءَ سان هن کي ڪيس ڪونه ملندا هئا. ڇو جو وڪيل لاءِ تعارف جي ضرورت هوندي آهي. آخرڪار ۱۹۰۰ع ۾ بمبئي ۾ هڪ مئجسٽريٽ جي جاءِ خالي ٿي جا ڪيس عارضي طور ملي.

جناح ۽ سندس لقب قائد اعظم

بانيءِ پاڪستان مسٽر محمد علي جناح جو شمار اهڙن تاريخ ساز هستين ۾ ٿئي ٿو، جن ڪروڙين انسانن جي دلين تي پنهنجا گهرا نقش چٽيا آهن ۽ قيامت تائين انهن جو تذڪرو جاري رهندو. جناح صاحب مرحوم جي حياتيءَ بابت مخالفن توڙي موافقن جا ڪيئي ڪتاب پڙهي مون کي سندس عظمت بابت مشهور انگريز شاعر شيڪسپيئر جو هڪ قول سدائين ياد ايندو آهي. شيڪسپيئر کي مٿي چار سؤ سال ٿيا آهن، پر ائين ٿو معلوم ٿئي ته سندس هي املهه قول فقط جناح صاحب جهڙين شخصيتن سان لاڳو آهي. شيڪسپيئر چوي ٿو ته:

"In my stars I am above thee, but be not afraid of greatness; some are born great, some achieve greatness, and some have greatness thrust upon them".

اسان جو قائد به ڄاڻندي ڄام ۽ پيدائشي طور تي عظيم هو. ههڙي عظيم المرتبت سياستدان کي محض ڪلن جي واپاري جو پٽ ڪوٺڻ ۽ نفرت ڪرڻ تاريخ سان سخت زيادتي ۽ بي انصافي ٿيندي. اسان جي وڏي خوش قسمتي چئبي جو انڊو پاڪ جا ٻه وڏا چوٽي جا سياستدان يعني قائد اعظم ۽ مرحوم هز هائينس سر آغا خان سنڌ جي شهر ڪراچيءَ ۾ ڄاوا هئا. ان ڪري سنڌي ليڊرن جي حيثيت سان معروف هئا.

قائد اعظم سان شديد نظرياتي اختلاف ڪرڻ وارن به هن جي عظمت کي سلام ڪيو آهي. جناح صاحب جي وفات جي خبر ٻڌي سندس ڪتر مخالف ۽ هندو قوم جي هڪ وڏي ليڊر مسٽر سرت چندر بوس پنهنجي تعزيتي پيغام ۾ چيو ته:

"He was great as a lawyer, once great as Congressman, great as a leader of Muslims, as world politician and greatest of all as a man of action. By Mr. Jinnah's passing away the world has lost one of the greatest statesman. (Quaid - e - Azam, Jinnah by Shariful - Mujahid P-314).

مسٽر ايڇ وي هاءِسن (Hodson) اڳوڻو وائسراءِ هند لارڊ لنلٽگو جو ڪيترا سال دستوري مشير ٿي رهيو هو. هو برطانوي سرڪار جي اندروني معاملات جو رازدان ۽ هندستان جي سڀني ليڊرن جي مزاج مان چڱيءَ طرح واقف هوندو هو. هندستان جي تقسيم ۽ پاڪستان جي وجود بابت هن ۱۹۶۹ع ۾ هڪ دستاويزي ۽ معلومات تاريخي ڪتاب (The Great Divide) نالي لکيو. هن ڪتاب ۾ مصنف مرحوم جناح صاحب جي شخصيت بابت پنهنجي راءِ ڏيندي لکي ٿو ته:

"Of all the personalities in the last act of the great drama of India's rebirth to independence, Muhammad Ali Jinnah is at once the most enigmatic and the most important". (P-37, oxford press Karachi, 1969 ED).

مسٽر هاءِسن اڳتي هلي لکي ٿو ته جناح صاحب جا مخالف به اعتراف ٿا ڪن ته، هو نه ڪرپٽ آهي ۽ نه مفاد پرست. هن کي ڪنهن به قيمت تي ڪوبه خريد ڪري نه ٿو سگهجي.

"Not even his political enemies ever accused Mr. Jinnah of corruption or self seeking. He could be bought by no one, and for no price". (P-39).

اڄوڪي دور ۾ ان قسم جي ڪئريڪٽر وارا سياستدان ڪٿي مشڪل سان ملندا. مشهور انگريز مصنف مسٽر بيورلي نڪولس ۱۹۴۲ع ۾ جناح صاحب سان ملاقات ڪئي هئي جنهن جي روينڊاد هن پنهنجي ڪتاب (The Verdict on India) ۾ لکي آهي. هڪڙي باب جو عنوان آهي (A talk with a Giant) يعني ”هڪڙي ديو سان ڳالهه

ٻولھ. " بيشڪ جناح صاحب پڪي ارادي جو مالڪ ۽ ديو صفت انسان هو ۽ هن ۾ ڪارلائل (Carlyle) جي قول مطابق بلاشڪ و شبهه جي هيروئيزم جون صلاحيتون موجود هيون.

"Heroism the divine - relation which in all times unites a man to other man".

مستقل مفاد جي طرفان هن عظيم انسان جي مٿان فرقہ پرستي جهڙا واهيات الزام لڳايا ويا. سندس سياسي زندگيءَ مان مٿئين مڪروھ ۽ ڪوڙي الزام جي پرزور ترديد ٿي ٿئي. ان جي ثابتي لاءِ هتي هڪ مثال نقل ڪندس. مون کي سنڌ جي عظيم قائد مرحوم خان بهادر کهڙي جي ڪچهري ۾ ڪيئي مرتبا ويهن جي سعادت حاصل ٿي. هن جي دانشور فرزند بئريسٽر خالد محمود کهڙي سان منهنجا نياز مندانہ تعلقات آهن. هڪڙي ڏينهن مرحوم خان بهادر صاحب ڪچهريءَ ۾ اسان کي هڪ اهڙي ڳالھ ٻڌائي، جنهن مان جناح صاحب جي عظمت جي ثابتي ملي ٿي ته، هو فرقہ پرست نه پر هڪ با اصول انسان ۽ دوست سياستدان هو. خان بهادر صاحب جن روايت ڪئي ته جنوري ۱۹۴۸ع ۾ ڪراچي شهر ۾ هندو مسلم فساد ٿيا هئا، ان وقت مان سنڌ جو وزير اعليٰ هوس. فساد شروع ٿيڻ شرط جناح صاحب مون سان رابطو رکيو ۽ هدايت ڏنائين ته فساد هڪدم بند ڪجي ۽ امن امان قائم ڪرڻ لاءِ فوري تدبيرون اختيار ڪيون وڃن. کهڙو صاحب پاڻ هڪ وڏو بهادر ۽ وڏن انتظامي صلاحيتن جو مالڪ هو. هن چوويهه ڪلاڪن اندر حالت تي ڪنٽرول ڪيو ۽ مڪمل امن و امان بحال ڪيو. مرحوم خان بهادر صاحب ٻڌايو ته منهنجي هن ڪارروائيءَ تي جناح صاحب ايترو ته خوش ٿيو جو رات جي ماني ڪارائڻ لاءِ منهنجي دعوت ڪيائين. هن مثال مان واضح آهي ته جناح صاحب کي فرقہ پرستي کان بي حد نفرت ۽ بيزاري هئي. ٻي طرف ڪانگريسي ليڊرن هڪ سوچيل سمجھيل پلان جي ماتحت تقسيم کان پوءِ هندستان ۾ هندو مسلم فساد ڪرايا هئا، جنهن جو تفصيلي ذڪر مرحوم مولانا آزاد پنهنجي

ڪتاب (India Wins Freedom) ۾ ڪيو آهي.

پاڪستان جي بري فوج جو اڳوڻو ڪمانڊر جنرل گل حسن ۱۹۴۸ع ۾ ڪراچي جي فساد برپا ٿيڻ وقت مرحوم قائد اعظم جو ملٽري سيڪريٽري ٿي رهيو. ڪجهه وقت اڳ لاھور جي ماھوار رسالي ”آتشِ فشان“ ۾ هن جو هڪ تفصيلي انٽرويو ڇپيو جنهن ۾ خان بهادر ڪهڙي صاحب جي ٻڌايل داستان جي پڻ تصديق ٿي ٿي. جنرل گل حسن ٻڌايو ته جناح صاحب هندو مسلم فساد شروع ٿيڻ تي ڳڻتي ڏيکاري ۽ ان معاملي بابت سخت مضطرب رهيو. جنرل صاحب وڌيڪ ٻڌايو ته، مون کي جناح صاحب پنهنجي هڪ پراڻي هندو واقفڪار ڪشو گدواڻيءَ جي حفاظت ۽ سلامتيءَ لاءِ خاص ڀارت ڪڍي ۽ مان ڪن فوجي نوجوانن سان گڏ مسٽر گدواڻيءَ جي سار سنڀال لاءِ هن جي گهر ويندو هوس ۽ هن کي کاڌو وغيره پهچائيندو هوس، جنهن تي مسٽر گدواڻيءَ، قائد اعظم جا خاص ٿورا مڃيا.

اندازو لڳايو ته فساد شروع ٿيڻ وقت به قائد اعظم کي پنهنجو هندو دوست ياد آيو. اهڙي شخص ۽ اعليٰ ڪردار جي مالڪ تي جيڪڏهن فرقہ پرستي جو الزام لڳائجي ته پوءِ چئبو ته معترضين حضرات کي فرقہ پرستي اصطلاح جي معنيٰ ۽ مفهوم جي به پروڙ ڪانه آهي.

قائد اعظم جو لقب عطا ٿيڻ

هندستان ۾ انگريزن جي حڪومت کان اڳ ۾ به، بعض شخصيتون القاب يافته هونديون هيون. سندن نالن سان گڏ لقب جو به اضافو ڪيو ويندو هو. مثلاً اورنگزيب بادشاهه جو لقب عالمگير، شهزاده خرم جو لقب شاهجهان، حيدرآباد دکن جو حڪمران پنهنجي لقب ”نظام“ سان سڃاتل ٿيو ۽ مشهور ٿيو. مسلم ليگي ليڊرن طرفان نواب مهدي علي خان کي محسن الملڪ ۽ نواب مشتاق حسين خان کي وقار الملڪ جا القاب مليل هئا. ان کان اڳ ۾ مسلم تاريخ ۾ ڪيتريون ئي اهم

شخصيتون ملن ٿيون جن کي لقب سان پڪاريو ويندو هو. مثلاً امام
 غزالي رحمۃ الله (پيدائش ۱۰۵۸ع وفات ۱۱۱۱ع) حجة الاسلام جي
 لقب سان پڪاريو ويندو هو. شيخ احمد سرهندي وحدة الشهود جو
 باني هو. هن کي مجدد الف ثانيءَ جو لقب مليل هو. امير خسرو دهلوي
 کي طوطيءَ هند ڪري چوندا هئا. اڪبر الله آبادي لسان العصر،
 حڪيم اجمل خان مسيح الملڪ، مولانا محمود الحسن شيخ الهند،
 مولانا ابوالڪلام آزاد امام الهند، مولانا محمد علي جوهر رئيس
 الاحرار، مولانا اشرف علي ٿانوي حڪيم الامت، علامه اقبال شاعر
 مشرق، ڊاڪٽر دائود پوٽو شمس العلماء ۽ علامه شبير احمد عثمانِي
 کي شيخ الاسلام جي لقب سان پڪاريو ويندو هو. هندن ۾ به آزادي
 جي علمبردارن کي القاب سان نوازيو ويندو هو. مثال طور تلڪ پھريون
 قوم پرست ڪانگريسي ليڊر هو جنهن کي پنهنجي قوم جي طرفان
 ”لوڪ مانيه“ يعني ”ماڻهن جو معزز“ لقب مليل هو. مسٽر موهن داس
 گانڌي کي مشهور بنگالي شاعر ۽ مصنف رابندر نات ٽئگور ”مهاتما“
 (وڏو روح) جو لقب ڏنو هو ۽ ۱۹۲۰ع ۾ مسٽر سي آر داس کي ”دیش
 بندو“ (ديس جو دوست يا پيءُ) جو خطاب مليو. ۱۹۴۰ع ۾ مسٽر
 سپاس چندر بوس کي ”نيٽاجي“ (محبوب ليڊر) جو لقب مليو.
 اسان مسلمانن ۾ ”قائد“ بمعني ليڊر جو لفظ عام استعمال
 ٿيندو هو، پر قائد اعظم جو لفظ ڪن ڪن ليڊرن لاءِ استعمال ڪيو
 ويندو هو. جناح صاحب کان اڳ مولانا ابوالڪلام آزاد لاءِ هي خطاب
 ۱۹۲۱ع ۾ ڏنو ويو. مولانا آزاد جو هڪ ڪتاب ۱۹۲۱ع ۾ شايع ٿيو
 هو. ان جي پبلشر مسٽر مشتاق احمد، مولانا آزاد کي ”قائد اعظم“
 ڪري لکيو. ان کان ٻن سالن بعد ترڪيءَ جي صدر مصطفيٰ ڪمال اڻا
 ترڪ کي به هند جا مسلمان قائد اعظم جي لقب سان پڪاريندا هئا.
 ليگ جي لکڻو سيشن جا مرحبائي ڪاميٽي جي چيئرمين مسٽر شاهد
 حسين پنهنجي استقبالي انڊريس ۾ مصطفيٰ ڪمال اڻا ترڪ کي ”قائد
 اعظم“ جي لقب سان پڪاريو هو. مسلم ليگ جو هي اجلاس لکڻو ۾

تاريخ ۳۱ مارچ ۱۹۲۳ع ۾ منعقد ٿيو هو. مصطفيٰ ڪمال ۱۹۳۸ع ۾ مري ويو، ان وقت هڪ شخص مسٽر بيداءَ خان امر تسري ترڪي جي وفات ڪيل ليڊر لاءِ هڪ مڙيه چيو هو جنهن جو عنوان هو ”به سانح ارتحال قائد اعظم ملت غازي مصطفيٰ ڪمال پاشا.“

بعد ۾ ته ”قائد اعظم“ جو لقب فقط جناح صاحب لاءِ مخصوص ٿي ويو پر ان کان اڳ به ڪن ڪن مسلمان ليڊرن کي ”قائد اعظم“ سڏيو ويندو هو. مولانا آزاد ۽ مصطفيٰ ڪمال کانپوءِ ۱۹۳۲ع ۾ ”زميندار“ اخبار ڪشمير جي هڪ مقبول ليڊر سيد پير حسام الدين گيلانيءَ کي سندس جيل مان رهائي جي موقعي تي ”قائد اعظم“ لکيو هو.

مولانا محمد علي جوهر جي وفات تي بجنور جي هفتيوار اخبار ”مدينه“ هڪ ايڊيٽوريل نوٽ سپرد قلم ڪيو هو، جنهن جو عنوان هو ”قائد اعظم کي وفات“ بيگم خورشيد آرا بيگم مولانا محمد علي جي موت تي ”اشڪ خونين“ جي عنوان سان هڪ مڙيو لکيو جو مدينه اخبار ۾ هن طرح ڇپيو هو:

الوداع اي قائد اعظم اوبطل حریت

الوداع اي بهتريءَ قوم را روح الامين

بيگم خورشيد آرا مسلم ليگ نيشنل گارڊ جي سالار اعليٰ نواب صديق علي خان جي گهر واري هئي. معلوم ٿيو ته قائد اعظم جو لقب مولانا آزاد، مصطفيٰ ڪمال، ڊاڪٽر انصاري ۽ مولانا جوهر مرحوم لاءِ به استعمال ٿيندو هو پر ڪڏهن ڪڏهن سو به ڪنهن خاص موقعي تي، پر جناح صاحب لاءِ هي لقب هميشه سندس عظيم الشان خدمتن جي عيوض مخصوص هو.

قائد اعظم لقب لاءِ مولانا آزاد جي تڪريم

مولانا ابوالڪلام آزاد (وفات فيبروري ۱۹۵۸ع ۾) ڪانگريس جي چوٽي جي ليڊرن مان هو. آزاد کي اهو اعزاز آهي ته هو ڪانگريس

جي پارٽيءَ جو سانده ست سال صدر ٿي رهيو آهي. جون ۱۹۴۵ع ۾ لارڊ ويلو وائسراءِ هند جي پاران سڏايل شملہ ڪانفرنس ۾ هن ڪانگريس جي نمائندگي بحیثیت صدر جي ڪئي هئي. مارچ ۱۹۴۶ع ۾ ڪئبینیت مشن جي ٽن وزیرن آڏو به هن بحیثیت صدر ڪانگريس جي هندستان جي آزاديءَ بابت پنهنجون تجویزون پیش ڪيون هیون. هندستان کي آزادي ڏيارڻ ۾ مولانا آزاد جو اهم رول رهيو آهي. پراج ڪلہ پارت ۾ ڪانگريسي لیڊر مولانا آزاد جي شخصیت کي وساري وینا آهن. هن جو تذڪرو به هندستان جي پریس ۾ ڪڏهن ڪڏهن ٿیندو آهي. البتہ پاڪستان جي پریس ۾ مولانا آزاد جي سیاسی ڪارنامن کي اڪثر دهرایو ویندو آهي. آزاد پنهنجي انگریزي ڪتاب (India Wins Freedom) ۾ جناح صاحب کي قائد اعظم لقب عطا ٿیڻ لاءِ مهاتما گانڌيءَ کي جوابدار ٿو ٺهرائي. هو لکي ٿو ته ”مان هتي بیان ڪیان ته، جناح کي ملیل لقب قائد اعظم پهريائين گانڌي صاحب جي طرفان ٿهلايو ويو. گانڌيءَ جي ڪئمپ ۾ هڪ سادہ لوح ۽ نیک نیت عورت مسماٽ ائمتس سلام نالي هوندي هئي. هن ڪن اردو اخبارن ۾ جناح صاحب لاءِ قائد اعظم جو لقب لکيل ڏسي پڙهيو هو. جڏهن مسٽر گانڌي جناح صاحب کان انٽرویو وٺڻ لاءِ لیٽر لکي رهيو هو ته، مٿین مائي صاحبہ کيس ٻڌايو ته اردو اخبارون جناح صاحب کي ”قائد اعظم“ ڪري لکن ٿيون، اوهان به ان کي قائد اعظم جو لقب استعمال ڪري لکو. گانڌي پنهنجي قدم جي نتیجي کان بي خبر رهي مسٽر جناح کي قائد اعظم جي لقب سان خط لکي خطاب ڪيو. جڏهن هندستان مسلمانن ڏٺو ته گانڌي به جناح صاحب کي قائد اعظم جي لقب سان پڪاري ٿو ۽ هن کي خطاب ڪري ٿو تڏهن هنن ائين محسوس ڪيو ته جناح ضرور قائد اعظم هوندو.“ (ص ۹۳)

پر سید شریف الدین پیرزادہ صاحب پنهنجي ڪتاب (Some Aspects of Quaid - e - Azam's Life) ۾ مولانا آزاد جي بیان ڪیل قصي جي رڪارڊي طور تردید ڪئي آهي. مان به ان سان اتفاق

ٿو ڪريان. مون مولانا مرحوم جون گهڻو ڪري سڀ تصنيفون پڙهيون آهن. بيشڪ هو علم جو وڏو سمنڊ هو، پر موصوف کي خود ٿنائيءَ جي به عادت هوندي هئي. مثلاً هن پنهنجي هڪ ڪتاب ”تذڪره“ ۾ لکيو ته پاڻ مڪي مڪرم ۾ ڄائو هو جڏهن ته سندس تنقيد نگارن ثابت ڪيو ته هو پنجاب (هند وارو) جي هڪ شهر ”ڪيم ڪرن“ ۾ ڄائو هو، جنهن کي ۱۹۶۵ع جي لڙائيءَ ۾ پاڪستاني فوج فتح ڪيو هو. مولانا آزاد مرحوم ساڳي ڪتاب ۾ بيان ڪيو ته هن جي والد مولانا خير الدين نهر زبیده جي مرمت ڪرائي هئي، جنهن کي پڻ سندس نقادن غلط ٺهرايو، مولانا کي خود ۱۹۲۱ع ۾ قائد اعظم ۽ امام الهند جي لقب سان نوازيو ويو، ظاهر آهي ته مسٽر جناح کي ”قائد اعظم“ جي لقب ملڻ تي هو فطري طور ناراض ٿيو هوندو.

مسلم ليگي حلقن جو خيال آهي ته جناح صاحب کي ”قائد اعظم“ جو لقب پهريائين پندرهن روزه ”الامان“ دهلي جي ايڊيٽر مولانا مظهر الدين شير ڪوٽيءَ ڏنو هو. ملاحظه ٿئي جميل الدين احمد جو انگريزي ڪتاب (Glimps of Quaid - e - Azam P-13) ۾ مسٽر محمد امين زبيري ان خيال جي ترديد ڪندي لکي ٿو ته جناح صاحب کي ”قائد اعظم“ لقب ڏيڻ وارو پهريون شخص جمیعت علماء هند جو سيڪريٽري مولانا احمد سعيد هو. جنهن تاريخ ۷ ڊسمبر ۱۹۳۶ع تي مراد آباد جي جامع مسجد ۾ سياست کي سمجهڻ وارو هن کان بهتر ڪوئي شخص ڪونهي. تنهنڪري مسلمانن جي ”قائد اعظم“ هجڻ جو هو بجا طور مستحق آهي.“ (ملاحظه ٿئي زبيري جو ڪتاب ”سياست مليه“ ص ۳۰۳)

ياد رهي ته ۱۹۳۶ع ۾ جمیعت علماء هند مسلم ليگ جي حامي هوندي هئي. ۱۹۳۷ع جي صوبائي اليڪشن ۾ مسلم ليگ جي حمايت ۾ جمیعت هڪ فتويٰ جاري ڪئي هئي. مولانا عبدالمجيد سالڪ پنهنجي ڪتاب ”سرگذشته“ (ص ۴۳۵) ۾ لکي ٿو ته هڪ پراڻي خلافتي فيروز الدين احمد جناح صاحب کي ”قائد اعظم“ جو لقب ڏنو هو.

مسٽر ايم ايڇ سيد جي روايت

مسٽر مطلوب الحسن سيد، جناح صاحب جو چئن سالن تائين (۱۹۴۰ع کان ۱۹۴۴ع تائين) پرائيويٽ سيڪريٽري ٿي رهيو آهي. هن باني پاڪستان جي سياسي سوانح لاءِ هڪ مبسوط ڪتاب انگريزي ۾ لکيو. جنهن جو نالو آهي ”محمد علي جناح هڪ سياسي مطالعو“ (Mohammad Ali Jinnah, Political Study) هن جي روايت آهي ته جناح صاحب کي قائد اعظم جي لقب سان پهريائين مولانا ظفر علي خان مرحوم (ايڊيٽر زميندار لاهور) ۱۹۳۷ع ۾ لکڻو جي ليگ اجلاس ۾ سڏيو. هن جا الفاظ هئا ته ”اسان جو قائد محمد علي جناح. بلڪه مان ته هي چوندس ته اسانجو قائد اعظم محمد علي جناح“ ان کان پنجن سالن بعد جناح صاحب لاءِ قائد اعظم جو لقب عوامي سطح تي مشهور ٿي ويو. ايتري قدر جو پنجن سالن کانپوءِ مسلم ليگ ڪائونسل جو اجلاس ۷ مارچ ۱۹۴۳ع تي دهلي ۾ منعقد ٿيو هو. جنهن ۾ هڪ قرارداد پاس ڪري سرڪاري طرح جناح صاحب کي قائد اعظم جي لقب سان ياد ڪيو ويو. تحقيق ڪندي معلوم ٿيو ته قائد اعظم لقب عطا ڪرڻ وارو مرحوم مولانا ظفر علي خان هو. هن مقالي جو اختتام قائد اعظم جي هڪ املهه قول تي ڪيان ٿو جو مسٽر ايم ايڇ سيد پنهنجي مٿين ڪتاب ۾ نقل ڪيو آهي. ڪاش اسان جي نئين نسل وارا ان تي عمل ڪن!

Character, Courage, Industry and Perservance are the four Pillers on which the whole eddifice of human life can be built and failure is a word unknown to me (P-7).

ڪتابن کان مدد

- (1) Muhammad Ali Jinnah by M.H. Sayid Elited Publishers Karachi 1907 ED.
- (2) Quaid - i - Azam Jinnah: Studies in Inter pretation.

- Quaid - e - Azam Academy Karachi. 1981 ED by Shariful Mujahid.
- (3) The Great Divide by H.V. Hodson Oxford Press Karachi 1969 ED.
- (4) India Wins Freedom by Abul Kalam Azad Orient Long man Limited Calcutta 1960 ED.
- (5) Some Aspects of Quaid - e - Azam's Life by: Shari-fuddin Pirzada Islamabad 1978 ED.

حاجي عبدالله هارون فارمولا

جي حقيقت

پاڪستان جي سياسي تاريخ جي مطالعي مان پتو پوندو ته ۱۹۴۰ع جي مشهور زمانه قرارداد جي پاس ٿيڻ کان اڳ ملڪ جي تقسيم لاءِ ڪيئي اسڪيمون مختلف ماڻهن پيش ڪيون هيون. حاجي عبدالله هارون فارمولا به انهن مان هڪ هو. باقي پاڪستان ٺاهڻ جو سمورو ڪريڊٽ علامه اقبال ڏانهن وڃي ٿو. علامه اقبال مرحوم پهريون شخص هو جنهن الله آباد ۾ آل انڊيا مسلم ليگ جي اجلاس ۾ تاريخ ۳۰ - ۱۲ - ۲۹ ني پنهنجي صدارتي خطبي ۾ ملڪ جي تقسيم جي تجويز هيٺين الفاظ ۾ پيش ڪئي هئي.

"I would like to see the Punjab, North - West Frontier Province, Sind and Baluchistan amalgamated into a single state".

علامه اقبال جي مٿين خواب کي عملي شڪل ڏيڻ وارو شخص قائد اعظم هو. ان وقت هو لنڊن ۾ اڪثر رهندو هو. اقبال کيس اتان هندستان ۾ گهرايو ۽ هن کي پاڪستان ٺاهڻ جي تلقين ڪئي. ملاحظه ٿئي ڪتاب انگريزي "اقبال جا خط جناح ڏانهن" Letters of Iqbal to Jinna) علامه اقبال فقط ملڪ جي تقسيم لاءِ بنيادي ڍانچو فراهم ڪيو هو. ان جي تفصيل ۽ عملي اسڪيم واضح ڪرڻ لاءِ ڪيترن ئي مسلم سياسي شخصيتن پنهنجون اسڪيمون پيش ڪيون هيون. هندستان جي اڳوڻي صدر جمهوريه ڊاڪٽر راجندر پرساد (Dr. Rajen- dra Parsad) پنهنجي ڪتاب (India Divided) ۾ اهڙين اسڪيمن جو

جائزو ورتو آهي. ملاحظه ٿئي ٿاين ڪتاب جو ٽيون باب بعنوان
”تقسيم جون اسڪيمون“ (Schemes of Partition) شروع صفحہ
۱۷۵ کان وٺي ۲۰۷ تائين. ڪل هيٺيون اسڪيمون آهن:

(۱) هندستان جي ڪنفيڊريشن جي اسڪيم، هيءَ اسڪيم
هڪڙي پنجابيءَ ڪتابي شڪل ۾ پيش ڪئي آهي. صفحہ ۱۷۶ کان
۱۸۱ تائين.

(۲) علي ڳڙهه پروفيسرن واري اسڪيم، هيءَ بي اسڪيم علي
ڳڙهه جي ٻن پروفيسرن سيد ظفر الدين ۽ محمد افضال حسين قادريءَ
پيش ڪئي هئي. تفصيل لاءِ ڏسو مذڪوره ڪتاب شروع ۱۸۱ کان
۱۸۴ تائين.

(۳) چوڌري رحمت علي واري اسڪيم، شروع صفحہ ۱۸۴ کان
۱۸۷ تائين.

(۴) ڊاڪٽر عبداللطيف اسڪيم، شروع صفحہ ۱۸۸ کان ۱۹۴ تائين.
(۵) سر سڪندر حيات جي اسڪيم، شروع صفحہ ۱۹۴ کان
۱۹۹ تائين.

(۶) سر عبدالله هارون ڪاميٽي جي اسڪيم، شروع ۱۹۹ صفحہ
کان ۲۰۴ تائين.

هڪ مؤرخ^(۱) تقسيم جي سڀني اسڪيمن کي نظر انداز ڪري
فقط حاجي عبدالله هارون فارمولا جو ذڪر ڪيو آهي. لطف جي ڳالهه
هيءَ آهي ته عبدالله هارون فارمولا جا تفصيل به ڪونه بيان ڪيائين.
فقط مرحوم حاجي عبدالله هارون جو قائد اعظم ڏانهن هڪ لکيل خط
مؤرخ ۲ فيبروري ۱۹۴۰ع جو نت پيش ڪري ڪوڙي دعويٰ ڪئي اٿس
ته مذڪوره خط هن جو لکيل آهي. حاجي عبدالله هارون فارمولا جو
مڪمل تفصيل اسان کي هڪ ڪتاب (Pakistan Issue) ۾ ملي ٿو جو
پهريون دفعو اشرف پبليڪيشن وارن ۱۹۴۳ع ۾ لاهور مان شايع
ڪرايو هو. اڄ ڪلهه هي ڪتاب ان ٽپ آهي. مگر حاجي هارون فارمولا

(۱) علي محمد راشدي.

جي تفصيل بيان ڪرڻ وقت ڊاڪٽر راجندر پرساد پنهنجي ڪتاب (India Divided) ۾ هن ڪتاب مان ڪافي حوالا پيش ڪيا آهن ۽ اصل ڪتاب جي پڙهڻ جي ضرورت گهٽ محسوس ٿئي ٿي. هيءُ فارمولا به ڪيترن ڳالهين ۾ لاهور جي قرارداد کان مختلف آهي. اهوئي سبب آهي ته قائد اعظم ان ڪاميٽي جي سفارشن کي سرڪاري طور تسليم نه ڪيو. پر ٻڌايو ته اها فردن يا گروپن جي ذاتي راءِ آهي. حاجي هارون فارمولا تي تبصره ڪرڻ بعد ڊاڪٽر صاحب پنهنجي ڪتاب ۾ لکي ٿو ته ”اهي سڀ اسڪيمون ۱۹۳۹ع کان زير غور آيون ۽ شايع ٿيون. ڪي لاهور جي قرارداد پاس ٿيڻ کان اڳ ۽ ٻيون ان کان بعد ۾. پر عام طور تي ائين چيو ويندو آهي ته پهريون شخص جنهن آل انڊيا مسلم ليگ جي الله آبادي واري اجلاس ۾ ڊسمبر ۱۹۳۰ع ۾ ملڪ جي تقسيم ۽ هڪ جدا مسلم رياست جي تجويز پيش ڪئي هئي، اهو سر محمد اقبال هو.“ (صفحہ ۲۰۴، ۱۹۷۸ ايڊيشن لاهور) ۽ اهائي صحيح پوزيشن آهي. افسوس جو ڊاڪٽر راجندر پرساد جهڙا ڪتر مخالف به تسليم ڪن ٿا ته پاڪستان جهڙي آزاد مسلم مملڪت جو قيام ۽ ملڪ جي تقسيم جو پهريون پلان علامه اقبال مرحوم پيش ڪيو هو. هتي اسان جي علائقي ۾ وري هڪ مؤرخ پنهنجي هڪ ڪتاب (۱) ۾ تخليق پاڪستان جو سمورو ڪريڊٽ مرحوم حاجي عبدالله هارون کي ڏئي، جيڪا ڳالهه حقيقت ۽ تاريخ جي بلڪل ابتڙ آهي.

(۱) اشارو آهي ڪتاب ”اهي ڏينهن اهي شينهن“ ڏانهن.

گول ميز ڪانفرنس، علامہ اقبال ۽ پاڪستان جو نالو

هندستان جي ممتاز سياستدان آنجهاني ڊاڪٽر امبيدڪر جو مشهور ڪتاب آهي (Partition of India) جيڪو حقيقت ۾ ملڪ جي ورهاست ۽ پاڪستان قائم ڪرڻ لاءِ فڪري ۽ سائنسي جواز فراهم ڪري ٿو ۽ ڪانگريس جي ان شوشي تي هندستان ۾ هڪڙي قوم آباد آهي، کي پرزا پرزا ڪري ۽ ان سڄي تخيل جي جٽ ڪاٽي ٿو ڇڏي. هي ڪتاب پهريون ڀيرو ۱۹۴۰ع ۾ شايع ٿيو ۽ تازو ان جي ٻي ايڊيشن به شايع ٿي آهي. ان جي مطالعي مان معلوم ٿو ٿئي ته رائونڊ ٽيبل ڪانفرنس ۾ اڻ سڌي طرح بغير نالي وٺڻ جي فقط هڪڙي ليڊر پاڪستان اسڪيم جي حمايت ڪئي هئي ۽ اهو هو سر محمد اقبال. پنهنجي ڪتاب جي صفحہ ۳۲۹ ۾ فوٽ نوٽ تي رائونڊ ٽيبل بابت وضاحت ڪندي ڊاڪٽر امبيدڪر لکي ٿو ته، ”جيڪڏهن هڪ ساڳي مرڪزي گورنمينٽ جي مخالفت کي پاڪستان اسڪيم جي مکيه شڪل قرار ڏجي ته پوءِ گول ميز ڪانفرنس جي فقط هڪڙي ميمبر نالي وٺڻ کانسواءِ ان جي حمايت ڪئي هئي ۽ اهو شخص هو سر محمد اقبال جنهن گول ميز ڪانفرنس جي ٽئين اجلاس ۾ هن خيال جو اظهار ڪيو هو ته، هندستان لاءِ ڪابه مرڪزي گورنمينٽ ۽ ان جو وجود نه هجڻ گهرجي. وڌيڪ ته هندستان جا سڀني سوبا لنڊن جي سيڪريٽري آف اسٽيٽ سان سنئون سڌو تعلقات قائم ڪرڻ ۾ خود مختيار ۽ آزاد حڪومتون (Dominions) هئڻ کپن.“

"If opposition to one common central government be

taken as a principle feature of the scheme of Pakistan, then the only member of R.T.C. Who may be said to have supported it without mentioning it by name was Sir Mohammad Iqbal who expressed the view at the third session of the Round Table Conference that there should be no central government for India, that the Provinces should be autonomous and independent dominions in direct relationship to the secretary of state in London." (P-329, 1979 ED).

ڊاڪٽر امبيدڪر جي ڪتاب مان ته صاف ظاهر آهي ته نالي وٺڻ کانسواءِ پاڪستان اسڪيم جي حمايت ڪرڻ ۾ ڪانفرنس جي اڪيلي شخص علامه اقبال ڪئي هئي. باقي رهيو اهو سوال ته ٽين گول ميڙ ڪانفرنس ۾ هن پاڪستان جو نالو ڇو نه ورتو؟ جواب ۾ گذارش ڪندس ته ان کان اڳ ڊسمبر ۱۹۳۰ع ۾ الله آباد ۾ مسلم ليگ جي سالانه اجلاس ۾ به، ڊاڪٽر صاحب پاڪستان جي نالي وٺڻ کانسواءِ اولهه ۾ مسلم صوبن جي علحدده رياستن جي گهر ڪئي هئي. مسلم ليگ جي لاهور واري تاريخي اجلاس مارچ ۱۹۴۰ع ۾ توڙي اپريل ۱۹۴۱ع ۾، ليگ جي مدراس واري اجلاس جي قراردادن ۾ به پاڪستان جو نالو ذڪر ٿيل ڪونه آهي. علامه اقبال جي حياتيءَ بابت هڪ ڪتاب ”روزگار فقير“ سيد وحيد الدين صاحب لکيو آهي. هو ٻڌائي ٿو ته ٽين گول ميڙ ڪانفرنس ۾ شرڪت ڪرڻ لاءِ علامه اقبال جڏهن يورپ ويو ٿي ته، سندس هڪ عزيز سيد امجد علي روايت ٿو ڪري ته ”پئرس مان جڏهن اسين لنڊن پهتاسون ته ريلوي اسٽيشن تي هڪ انگريز نو مسلم خالد شيلڊرڪ، ڊاڪٽر صاحب کي خوش آمديد چوڻ لاءِ موجود هو. خالد شيلڊرڪ هن موقعي تي علامه اقبال کي مشهور برطانوي سياستدان جان برائٽ (John Bright) جي تقرير جو مجموعو ڏنو ۽ کيس عرض ڪيو ته اوهان کي رٿونڊ ٿيل ڪانفرنس جي اهم سياسي بحثن ۾ حصو وٺڻو آهي ان ڪري منهنجي درخواست

1
 آهي ته هنن تقريرن کي اوهان جيئن به ممڪن ٿئي وقت ڪڍي ضرور پڙهو. چنانچہ علامہ اقبال هن ڪتاب جو مطالعو شروع ڪيو ۽ رات جو ٻي وڳي تائين ان کي پڙهي پورو ڪيو. هن واقعي جو سڀ کان دلچسپ پهلو هي آهي ته ٽين رائونڊ ٽيبل (گول ميز) ڪانفرنس ۾ هندستان جي سياسي مستقبل بابت جڏهن علامہ صاحب تقرير ڪئي ته جان برائٽ جي خيالن جي جهلڪ ۽ تاثر هن جي تقرير ۾ موجود هو. بلڪہ علامہ صاحب بعض جڳهن تي جان برائٽ جا نظريا پنهنجي موقف جي تائيد ۾ پيش ڪيا هئا. هن انگريز (جان برائٽ) جي سمجھ ۽ دوربيني جو ڪمال ڏسو جو هن ۱۸۵۷ع جي جنگ آزادي کان هڪ سال بعد (۲۴ جون ۱۸۵۸ع) برطانوي حڪومت کي مشورو ڏنو هو ته ”هندستان کي ڇڏڻ کان اڳ انگريز سرڪار گهٽ ۾ گهٽ ان کي پنجن خودمختيار يونٽن ۾ ورهائڻ جو بندوبست ڪري“ (ڏسو ڪتاب مذڪوره صفحو ۱۴۲ ۽ ۱۴۳ حصو اول، چوٿين ايڊيشن لاهور).

ان کانپوءِ فقير وحيد الدين صاحب لارڊ جان برائٽ جي تقرير جو اصل انگريزيءَ ۾ حوالو صفحو ۱۴۴ تي بمعہ ترجمي پيش ڪيو. هيءَ تقرير هن پارليامينٽ جي دارالعوام جي اجلاس ۾ ۲۴ جون ۱۸۵۸ع ۾ ڪئي هئي. لارڊ جان برائٽ جي تقرير مان پاڪستان اسڪيم جي حمايت پئي ٿئي جا هن انگريز سياستدان جي تقرير پڙهڻ کان ٻه سال اڳ ڊسمبر ۱۹۳۰ع ۾ مهملر ليگ جي الله آباد واري اجلاس ۾ پيش ڪئي هئي. بس ان مان صاف معلوم ٿيو ته ٽين گول ميز ڪانفرنس ۾ علامہ اقبال پاڪستان اسڪيم جي حمايت ڪئي هئي.

بي مھاپاري لڙائيءَ بابت مسلم ليگ جو نظريو

جائن گهرجي ته بي مھاپاري لڙائي ۱۹۳۹ع تي شروع ٿي ۽ ۱۹۴۵ع ۾ ختم ٿي. ان جنگ ۾ دنيا جا تقريباً سڀ ملڪ سڌيءَ طرح يا ان سڌيءَ طرح شريڪ ٿيا هئا. اسانجو ملڪ برصغير هند و پاڪ، جيڪو ان وقت انگريز جو غلام هو، اهو به ان جنگ کان متاثر ٿيڻ کانسواءِ رهي نه سگهيو. ان جنگ بابت مسلم ليگ جي ڪهڙي پاليسي هئي اها هيٺ بيان ڪجي ٿي: -

جيئن ئي عالمگير جنگ شروع ٿي ته مسلم ليگ، ان جنگ بابت پنهنجي پاليسي واضح ڪرڻ لاءِ دهليءَ ۾ هڪ هنگامي اجلاس ڪوٺايو ۽ ڪافي بحث مباحثي ۽ غور و فڪر بعد هڪ قرارداد تاريخ ۱۸ سيپٽمبر ۱۹۳۹ع تي پاس ڪئي. اصل قرارداد انگريزيءَ ۾ آهي، جيڪا مسٽر جي الانا (G. Allana) پنهنجي ڪتاب ”پاڪستان تحريڪ - تاريخي دستاويزات“ (Pakistan Movement - Historic Documents) جي صفحو ۲۱۶ کان ۲۰۰ تي نقل ڪئي آهي. هي ڪتاب اسلامڪ بوڪ سروس وارن لاهور مان شايع ڪرايو آهي ۽ منهنجي لائبريري ۾ ان جي ٽين ايڊيشن (Sept: 77) موجود آهي.

هن قرارداد ۾ ڪل ڏهه پٿرون آهن ۽ جنگ بابت مسلم ليگ جي پاليسيءَ جي وضاحت پٿر نمبر چهين کان شروع ٿي ڏهين تائين ختم ٿئي ٿي. ناظرين جي دلچسپيءَ لاءِ مذڪوره پٿرن جو ترجمو عرض رکجي ٿو.

(۶) ”مسلم ليگ غير اشتعال انگريز جارحيت سان گڏوگڏ ان اصل جي به مذمت ٿي ڪري ته جو ڏاڍو سو گابو. ليگ انسانذات جي

آزاديء واري اصول کي قبول ڪندي اعلان ٿي ڪري ته، ڏاڍن جي خواهش پوءِ ڇو نه اها پنهنجي پر ۾ حق ۽ انصاف تي مبني هجي، ان کي رهڻ جي اجازت نه ڏني ويندي. مسلم ليگ ورڪنگ ڪاميٽي، پولينڊ، انگلينڊ ۽ فرانس سان گهري همدردي رکي ٿي. ڪميٽي، بهرحال محسوس ٿي ڪري ته، هن آزمائشي گهڙين ۽ ڏکني وقت ۾ حڪومت برطانيه کي مسلمانن جي حمايت ۽ مدد ڪاميابيءَ سان ايستائين ڪانه ملي سگهندي، جيستائين هز منجسٽي جي گورنمينٽ ۽ وائسراءِ هندستان جي ڪانگريسي راڄ جي صوبن ۾ مسلمانن کي حق ۽ انصاف وٺي نٿا ڏيئي سگهن. انهن ڪانگريسي صوبن ۾ اڄ ڪلهه مسلمانن جي آزادي، جان، ملڪيت ۽ عزت خطري ۾ آهن ۽ ان سان گڏوگڏ انهن جا بنيادي حق به نهايت ئي بي رحميءَ سان ڪڍايا وڃن ٿا. ڪاميٽي هز منجسٽي جي گورنمينٽ، وائسراءِ ۽ گورنر جنرل تي زور ٿي آئي ته جنهن به صوبائي اسيمبليءَ ۾ مسلمانن کي انصاف يا حق پلڻ نه پوي يا جتي مسلمانن جي سياسي، اقتصادي، سماجي يا ثقافتي حقن تي ڏاڙا لڳن يا انهن سان هٿ چراند ٿئي ته اهڙي موقعي تي صوبائي گورنر کي هدايت ڪجي ته، هو پنهنجي آئيني حق جو خاص استعمال ڪري مسلمانن جي حقن جي حفاظت لاءِ ڪو جوڳو اپاءُ برطانوي حڪومت جي اعلانات مطابق ڪن. پر ڪاميٽيءَ کي افسوس سان اظهار ڪرڻو پوي ته، اڃا تائين گورنرن پنهنجا خاص حق استعمال ڪونه ڪيا آهن، ۽ انهن ڪانگريسي هاءِ ڪمانڊ کان ڊڄي مسلمانن جي حقن جي حفاظت ڪرڻ ۾ ناڪاميابي ڏيکاري، چوٽه ڪانگريس اڳ ۾ ئي خبردار ڪري ڇڏيو ته، جيڪڏهن گورنرن، صوبن ۾ پنهنجن خاص آئيني اختيارات جو استعمال ڪيو ته اهڙين اڪثريت وارن ڪانگريسي صوبن ۾ گهڻا ٿي سگهي ٿو.

(۷) ”مسلم ليگ به هندستان جي آزادي چاهي ٿي ۽ انهيءَ

موقف تي قائم آهي. ڪاميٽي هز منجسٽي جي گورنمينٽ تي زور ٿي پري ۽ ان کان هي ضمانت گهري ٿي ته مسلم ليگ جي منظوريءَ ۽

رضامندي بغير هندستان جي ڪنهن به آئيني ڍانچي جو اعلان نه ڪيو ويندو ۽ وڌيڪ مسلم ليگ جو مرضي ۽ منظوري کان سواءِ ان قسم جو ڪوبه دستور هر منجستي جي گورنمينٽ يا پارليامينٽ نه ٺاهيندي ۽ نه نافذ ڪندي.

(۸) ”فلسطيني عربن بابت برطانوي پاليسيءَ مسلمانن جي احساسات ۽ جذبات کي شديد طور مجروح ڪيو آهي. ۽ انهيءَ ڏس ۾ اڃا تائين سڀني احتجاجن ۽ گذارشن جو ڪوبه ڪوٽيل ڪونه نڪتو. ڪاميٽي، برطانوي سرڪار تي زور ڏئي آهي ته هو عربن جي قومي مطالبن جي پڌرائي ڏيکاري ڪين مطمئن ڪري.“

(۹) ”جيڪڏهن سڄي دنيا سان دوچار ٿيل هن خطرناڪ گهوٽالي (جنگ) ۾ انگريز سرڪار، مسلمانن جي طرفان مڪمل، موثر، ۽ عزت پري حمايت چاهي ٿي ۽ بحران کي ڪاميابي سان ختم ڪرڻ لاءِ برطانيه سرڪار خواهش رکي ٿي ته پوءِ ان حالت ۾ سرڪار جي مٿان لازم آهي ته مسلمانن کي تحفظ ۽ اطمينان جو احساس ڏياري. مسلم ليگ کي اعتماد ۾ وٺي. ڇاڪاڻ ته هندستان جي مسلمانن پاران گفت و شنيد ڪرڻ لاءِ اهائي واحد جماعت آهي.“

(۱۰) ”هن نازڪ ۽ ڏکي وقت ۾ ورڪنگ ڪاميٽي هر مسلمان کي آل انڊيا مسلم ليگ جي جهنڊي هيٺ متحد رهڻ جي اپيل ڪري ٿي. ان لاءِ مسلمانن کي گهرجي ته هر ڪا قرباني ڏيڻ لاءِ تيار رهن ڇاڪاڻ ته هندستان جي نو ڪروڙ مسلمانن جي قسمت ۽ عزت مسلم ليگ پارٽي سان ئي وابسته آهي.“

”نوابزاده لياقت علي خان ايمر - ايل - اي (يو پي) آنرري سيڪريٽري آل انڊيا مسلم ليگ“.

هيءَ هئي ٻي عالمي لڙائي بابت مسلم ليگ جي سرڪاري پاليسي. مسلم ليگ غير مشروط طور انگريز سرڪار جي جنگي پاليسين جي حمايت ڪانه ڪئي آهي، پر ڪانگريس پارٽي وانگر حمايت بابت ڪي شرائط پيش ڪيا جي اوهان مٿي پڙهي آيا.

ڇا پاڪستان هندوءَ جي خوف سبب ٺهيو؟

مسلم ليگ ۽ قائد اعظم انتهائي ڪوشش ڪئي ته ڪانگريس سان ڪو پر امن تصنيف ٿئي ۽ ان اخلاص جو مظاهرو جون ۱۹۴۶ع ۾ مسلم ليگ جي طرفان ”ڪئبينيٽ مشن پلان“ (Cabinet Mission Plan) کي منظور ڪرڻ لاءِ متحده هندستان لاءِ ”هڪ آئين ساز اسيمبلي“ وجود ۾ اچڻي هئي ۽ ان تي هي ڪم سونپيل هو ته فيڊرل يونين لاءِ هڪ دستور ٺاهي. مرڪزي گورنمينٽ کي فقط ٽي کاتا مواصلات (Communication) دفاع (Defence) ۽ ٻاهريان معاملن (Foreign Affairs)، باقي کاتا صوبن جي حوالي ٿيڻا هئا. جن جي اي، بي، سي وار گروپنگ، اي گروپ ۾ هندو اڪثريت وارا صوبا، بي گروپ ۾ مسلم اڪثريت وارا علائقا، جهڙوڪ: پنجاب، سرحد، سنڌ ۽ برٽش بلوچستان، ۽ سي گروپ ۾ بنگال ۽ آسام جي پرڳڻن کي شامل ڪرڻ جي سفارش ڪئي وئي هئي. مسلم ليگ ان طويل الميعاد پلان (Long Term Plan) کي منظور ڪري آزاد پاڪستان واري اسڪيم تان هٽ ڪيو هو. ڪانگريس مهاتما گانڌي سميت ڪئبينيٽ مشن کي قبول ڪيو ۽ ان پٽاندڙ اقتدار جي منتقلي ٿيڻ واري هئي. پر اوچتو ان وقت ڪانگريس جي صدر جواهر لال نهروءَ ڦاٽ ڪاٽي ۱۰ جولاءِ ۱۹۴۶ع تي ڪئبينيٽ مشن جي مڃيل پلان خلاف غير ذميوارانه ۽ احمقانه بيان ڏنو. نتيجو اهو نڪتو ته مسلم ليگ پلان کي رد ڪرڻ لاءِ مجبور ٿي ۽ ۱۶ آگسٽ ۱۹۴۶ع تي پاڪستان حاصل ڪرڻ لاءِ ڊائريڪٽ ايڪشن (Direct Action) ڏينهن ملهائڻ لاءِ مسلمانن کي اپيل

ڪئي هئي. ان تاريخي حقيقت جي سڀ ڪنهن کي خبر آهي. اڄ ڪي دوست چون ٿا ته، پاڪستان، هندو جي خوف سبب ٺهيو. عرض آهي ته پاڪستان، ڪانگريس ۽ ان جي صدر جواهر لال نهرو (Nehru) جي تنگ نظري، ضد ۽ هٿ ڌرمي ڪري ٺهيو.

آءٌ پنهنجي موقف جي وضاحت لاءِ محض سرسري ڳالهين نه ڪندس پر بطور دليل ڪيترن ئي شخصيتن کي پيش ڪندس، جن مان سرفهرست ڪانگريس جي وڏي ليڊر مولانا ابوالڪلام آزاد مرحوم جو نالو آهي.

(۱) مولانا ابوالڪلام آزاد

مولانا جي شخصيت ڪنهن به تعارف جي محتاج نه آهي. مولانا جي علم و فضل کان سندس مخالفن کي به انڪار نه آهي. پاڻ ”آفتاب آمد دليل آفتاب“ جي مصداق آهن. ڪانگريس جا صدر سال بسال چونڊبا هئا پر هي اعزاز شايد مولانا کي ئي آهي جو هو ۱۹۳۹ع کان ۱۹۴۶ع تائين لڳاتار ستن سالن تائين هن تنظيم جو صدر رهيو آهي. ٻي مهاڀاري لڙائي لڳڻ سان جڏهن هٽلر (جون ۱۹۴۱ع ۾) روس تي حملو ڪيو ۽ جنگ وڏي پيماني تي ڦهلجي وئي تڏهن آمريڪي صدر روزويلٽ، چرچل تي زور آندو ته جنگ ۾ اتحادين جي ڪاميابي لاءِ اهو ضروري آهي ته هندستان جي ليڊرن، سياسي جماعتن ۽ عوام کي اعتماد ۾ وٺجي. چرچل سرڪار روزويلٽ جي مشوري تي عمل ڪري سراسٽنفورڊ ڪرپس (Sir Stafford) کي ان مقصد حاصل ڪرڻ لاءِ ۱۹۴۲ع ۾ هندستان موڪليو هو. ڪانگريس جي پاران مولانا آزاد وائسراءِ جي ايگزيڪٽو ڪائونسل جي ٺهڻ متعلق ڳالهين ڪيون جن جو اختتام ناڪامي تي ٿيو. مولانا هندستان جي حق خود اختياري ۽ آزادي ملڻ لاءِ ضمانت طلب ڪئي هئي جا ڪرپس جي وس ۾ نه هئي. هن جي مشن جي ناڪاميابي کان بعد مهاتما گانڌي ”هندستان ڇڏي وڃو“ (Quit India) جي تحريڪ هلائڻ لاءِ فيصلو ڪيو جنهن ڪري

انگريزن آگست ۱۹۴۲ع تي ڪانگريس کي غير قانوني جماعت قرار ڏيئي سڀني ليڊرن کي گرفتار ڪري جبل ۾ وجهي ڇڏيو. مولانا آزاد کي به بمبئي جي وڪيل پولايائي ڏيسائي جي جاءِ تان گرفتار ڪري احمد نگر جيل ۾ بند ڪيو ويو. جتان جون ۱۹۴۵ع ۾ رها ٿي وائسراءِ فيلڊ مارشل ويول (Wavell) جي ڪوٺايل ڪانفرنس شڪار ۾ شرڪت ڪيائين.

شڪار ڪانفرنس ۾ مولانا، ڪانگريس جي صدر جي حيثيت سان ويو ۽ قائد اعظم مسلم ليگ جي صدر جي حيثيت سان. پر ٻنهي ليڊرن جي وچ ۾ ڪا مفاهمت جي راهه هموار ٿي نه سگهي ۽ شڪار ڪانفرنس جي ناڪاميابيءَ جو اعلان ٿيو. انهيءَ عرصي ۾ جنگ جي خاتمي کانپوءِ برطانيه ۾ چونڊون ٿيون هيون، جنهن ۾ ليبر پارٽي کي شڪست آئي هئي. ليبر پارٽيءَ جو مسٽر ائٽلي وزير اعظم ٿيو. ۱۷ فيبروري ۱۹۴۶ع تي لارڊ پيٿڪ لارنس (Lawrence) پارليامينٽ ۾ اعلان ڪيو ته، هندستان جي آزادي جي سلسلي ۾ ليبر گورنمينٽ هڪ ڪئبينٽ مشن موڪلڻ جو فيصلو ڪيو آهي. ان جا ٽي ميمبر هر هڪ ۱ - پيٿڪ لارنس (Pethick Lawrence) ۲ - سراسٽرفورڊ ڪريس (Sir Stafford) ۳ - مسٽر اي. وي. اليگزينڊر (A.v. Alexander) هوندا. اعلان مطابق ڪئبينٽ مشن جو وفد ۲۳ مارچ ۱۹۴۶ع تي هندستان پهتو ۽ هندستان جي سياسي ليڊرن سان طويل مذاڪرات ڪيائين. ان جي مڪمل رٿداد مولانا آزاد پنهنجي ڪتاب ”هندستان جي آزادي“ (India Wins Freedom) ۾ لکي آهي.

مولانا ابوالڪلام آزاد جي ڪئبينٽ مشن جي ناڪامي بابت نهروءَ جي بيان ۽ غلط رويي جو احوال اڳئين مقالي ”پاڪستان جو نهروءَ“ ۾ تفصيل سان بيان ڪيو ويو آهي. پڙهندا صفحو ۳۰ کان ۴۴. مولانا اڳتي پنڊت نهروءَ جي هڪ ٻي وڏي غلطيءَ جي نشاندهي ڪري ٿو. جيڪڏهن اها غلطي نه ڪري ها ته (مولانا جي چوڻ مطابق) مسلم ليگ ڪانگريس ۾ ضم ٿي ڪم ڪري ها ۽ هندستان جي

تقسيم ٿي نه ٿئي ها. ۱۹۳۷ع جي اليڪشن کانپوءِ مسلم ليگ جي ٻن ميمبرن چوڌري خليف الزمان ۽ نواب اسماعيل خان ڪانگريس سان ان شرط تي ٻانهن ٻيلي ٿيڻ جو اعلان ڪيو ته، ٻنهي کي سرڪار ۾ ڪنٺو وڃي. مولانا جي چوڻ مطابق ان تي ٺاهه ٿي ويو. پر بعد ۾ سندس مشوري خلاف جواهر لال نهرو، چوڌري خليف الزمان کي هڪ خط لکي ٻڌايو ته، مسلم ليگ جي فقط هڪ ميمبر کي گورنمينٽ ۾ ڪنٺو ويندو، جيڪا نهايت ئي افسوسناڪ ڳالهه هئي. پندٺ نهروءَ جي هن فعل بابت مولانا لکي ٿو ”هندستان جي سياست جي ڄاڻن کي خبر آهي ته مسلم ليگ جي تنظيم جو ڪم ڪم ڪريو. ٻي مان ٿيو هو. جناح صاحب ان جو مڪمل فائدو وٺي هلي پاڪستان ٺهرايو.“ (صفحو ۱۶۱)

ياد رهي ته مولانا جو هي ڪتاب پندٺ نهروءَ ڏانهن منسوب ٿيل آهي. پر هن حق پرست انسان نهروءَ جي خوب خبر ورتي آهي. پندٺ نهرو پنهنجي لبرل خيالات رکڻ جي ڪري ڪافي مشهور هو. کيس ڪنهن به مذهب ۾ يقين ڪونه هوندو هو. ان ڪري هن جو ذهن مذهبي ڪٽر پٿي کان پاڪ سمجهيو ويندو هو. ان کان علاوه مسلمانن سان نهرو فيملي جا دوستانه تعلقات هئا. جنهن جو ذڪر پنهنجن ڪتابن ۾ به ڪيو اٿس. سندس سوانح نگار مائڪل بريچر (Bracher) جي لکڻ موجب ”ولاڀائي پٽيل چونڊو هو ته جواهر لال ٿي هڪ سچو قومپرست مسلمان آهي.“ (Nehru: A Political Biography P-392).

سندس ٻيءَ موتي لال نهرو سنسڪرت جو نه پر پنهنجي زماني ۾ فارسي زبان جو وڏي ۾ وڏو ڄاڻو ۽ چڱي چڱي تي خواجه حافظ شيرازي جا شعر بر زبان پڙهندو هو. اهڙي ڪشاده خيالن واري نهرو جي تعصب جو احوال اوهان مٿي مولانا آزاد جي حوالي سان پڙهيو ته مان پڇڻ ٿو چاهيان ته باقي هندو ڪانگريس جي ذهني جو ڪهڙو حال هوندو. مولانا، ولاڀائي پٽيل جا ٻول پڌرا ڪندي لکن ٿا: آڪٽوبر ۱۹۴۶ع ۾ عارضي گورنمينٽ ٺهي جنهن ۾ مسلم ليگ ۽ ڪانگريس شرڪت ڪئي هئي. محڪمن جي تقسيم بابت پٽيل ضد ٻڌي ويهي

رھيو ته مون کي گھريلو معاملن وارو وزير بنايو ۽ مسلم ليگ جي لياقت علي خان کي ماليات جو. آخر کيس وزارت داخله جي چارج ملي ۽ لياقت علي خان کي ماليات جي. سندس کاتي ۾ چوڌري محمد علي جهڙو ذهين آفيسر ڪم ڪندو هو. جنهن مسلم ليگ جي پاران اهڙي بحيثيت پيش ڪئي جنهن ۾ ڪانگريس جي مسلم ليگن جي پڇڻ بغير پنهنجي کاتي جو پٽيوالو به مقرر نه پيا ڪري سگهن. ان تي پٽيل هاءِ گهوڙا ڪئي ۽ چوڻ لڳو، ”اسين چاهيون يا نه پر هندستان ۾ به قومون مسلمان ۽ هندو رهن ٿا.“ (صفحہ ۱۸۵).

(۲) وي - پي - مينن (V.P. Menon)

ڪانگريس جي نقطه نگاهه سان هندستان جي آزاديءَ متعلق مولانا آزاد مرحوم جي ڪتاب (India Wins Freedom) کانپوءِ ٻئي نمبر تي حيثيت وي. پي. مينن جو ڪتاب ”هندستان ۾ اقتدار جي منتقلي“ (The Transfer of Power in India) کي آهي. وي پي مينن پنهنجي ڪتاب جي مهاڳ ۾ لکي ٿو ”۱۹۱۷ع کان وٺي ڪنهن نه ڪنهن حيثيت سان مون کي هندستان جي دستوري تاريخ ۾ لڳاتار شموليت جو موقعو مليو. ۱۹۴۲ع کان اقتدار جي منتقلي يعني ۱۵ آگسٽ ۱۹۴۷ع تائين مان گورنر جنرل جو آئيني مشير ٿي رهيس.“

مٿيون ڪتاب هن آنجهاني پٽيل جي فرمائش تي لکيو آهي ۽ ۱۹۵۷ع ۾ (Orient Long Mans Company) وارن ڪل ۵۴۳ صفحن ۾ ڇپرايو آهي. مون هن ڪتاب جو نهايت ئي غور ۽ شوق سان مطالعو ڪيو آهي. ڇاڪاڻ ته مون ڏٺو ته هندستان جي سياسي تاريخ لکڻ وقت گهڻو ڪري سڀني مصنفن مينن جي ڪتاب مان اقتباس پيش ڪيا آهن ۽ هن ڪتاب جو حوالو ڏيندا رهن ٿا. مينن لارڊ مائونٽ بيٽن جي بلڪل قريب هو ۽ لئونڊ موزلي (Leonid Mosely) پنهنجي ڪتاب ۾ لکيو آهي ته ”انڊيپينڊنس ائڪٽ (Independence Act) مينن، ووڊڪا جي بوتل پي ڊرافٽ ڪري نهروءَ کي ڏيکارڻ بعد برطانيه سرڪار کي

موڪليو ۽ بعد ۾ ان تي پارليامينٽ ۾ بحث ٿيو. لارڊ مائونٽبٽن جو پريس اتاشي ڪئمپيل جانسن (Camp Bell - Jonson) پنهنجي ڪتاب (Mission With Mount Batten) ۾ لکي ٿو، ”لارڊ مائونٽبٽن وي پي مينن کي پرزور الفاظ ۾ خراج عقيدت پيش ڪندي چيو ته ”مون ان جهڙا سياسي دماغ وارا سياستدان گهٽ ڏٺا آهن.“ (ڊائري ۲۵ - ۷ - ۴۷). ياد رهي ته وي پي مينن ۽ ڪرشنا مينن ۾ جدا شخصيتون آهن. سابق مرڪزي وزير قانون مسٽر ايس - ايمر ظفر پنهنجي ڪتاب (Through the Crisis) ۾ هن جو نالو وي. پي. ڪرشنا مينن لکي پنهنجي اثبائاتيءَ جو ثبوت ڏنو آهي. مسٽر وي. پي مينن ۱۹۶۸ع ۾ هندستان جي بنگلور شهر ۾ وفات ڪئي.

اوهان ڪئبينيت مشن پلان بابت مٿي تفصيل سان مولانا جي ڪتاب مان حوالا پڙهيا آهن ان ڪري مشن ۽ ان جي سفارشات بابت مينن جي ڪتاب مان حوالا وٺڻ موزون نه ٿيندو. مشن ۽ ان جي رپورٽ متعلق مولانا جي راءِ ورجاني مينن لکي ٿو، ”ڪئبينيت مشن پلان جي شايع ٿيڻ بعد ۶ جون ۱۹۴۶ع تي مسلم ليگ ڪائونسل جو اجلاس منعقد ٿيو جنهن ۾ چند تحفظات سان ڪئبينيت مشن جي اوارڊ (Award) کي تسليم ڪيو ويو.“ (صفحو ۷۴۳). ڪانگريس جي طرفان مشن جي تجويزن کي قبول ڪرڻ متعلق مصنف لکي ٿو ته، ”ڪانگريس ورڪنگ ڪميٽيءَ مشن جي پلان کي اڳ ۾ (۲۰ جون ۱۹۴۶ع تي) منظور ڪيو هو ۽ هاڻي ان قرارداد کي آل انڊيا ڪانگريس ڪميٽي وٽ ۶ جولاءِ ۱۹۴۶ع تي توثيق لاءِ پيش ڪيو ويو. ڪاميٽيءَ جو اجلاس بمبئيءَ ۾ ٿيو. ان ۾ سوشلسٽ پارٽي جي سخت مخالفت جي باوجود گانڌي ۽ ورڪنگ ڪميٽيءَ جي اثر ڪري قرارداد کي پاس ڪيو ويو.“ (صفحو ۲۸۰). مسٽر مينن هن ساڳئي صفحي تي جواهر لال نهروءَ جي پريس ڪانفرنس جي ڳالهه ڪري ٿو، جنهن متعلق مولانا مٿي تفصيل سان لکيو آهي. مينن لکي ٿو ”ڪئبينيت مشن پلان لاءِ اها راءِ آهي ته ڪانگريس ان ۾ ردوبدل ڪري سگهي ٿي. جناح فوراً

سخت نوٽيس ورتو ۽ چيو ته، نهروءَ جو بيان پلان جي طويل الميعاد شرطن ۽ اقليت جي خلاف آهي.“ (صفحہ ۲۸۰). ان بعد مين مسلم ليگ جي ۲۷ جولاءِ ۱۹۴۶ع تي بمبئي ۾ ٿيل اجلاس ۾ پاس ڪيل قرارداد متعلق لکي ٿو، ”ڪانگريس طرفان ڪئبينيت مشن پلان جي نامنظوريءَ کانپوءِ مسلم ليگ ڪائونسل ان راءِ جي آهي ته هڪ دستور ساز اسيمبلي ۾ انسان جا حق محفوظ نه ٿيندا. ان ڪري اڳ اسان (۶ جون ۱۹۴۶ع) تي ڪئبينيت مشن بابت جا قرارداد پاس ڪئي ان کي رد سمجهڻ ڪپي.“ (صفحہ ۲۸۳).

”ليگ جي ورڪنگ ڪميٽي به ڪائونسل جي قرارداد جي پوئواري ڪندي مسلمانن کي اپيل ڪئي ته پوري هندستان ۾ ۱۶ آگسٽ ۱۹۴۶ع تي (پاڪستان حاصل ڪرڻ لاءِ) ڊائريڪٽ ائڪشن ڏينهن ملهائڻ لاءِ ميٽنگون ڪري اهڙيون قراردادون پاس ڪن.“ (صفحہ ۲۸۴). وي. پي. مين جو هي ڪتاب جيئن مٿي عرض ڪيم ته ڪانگريس جي نڪتہ نگاه سان ڪلي ترجماني ڪري ٿو. تاهه مٿي سندس ڪتاب مان ورتل حوالن مان اوهان کي نڪ روشن ٿيو هوندو ته، ڪئبينيت مشن پلان جنهن مطابق مسلمانن جي پاڪستان واري گهر کي رد ڪري هڪ يونين انڊيا جي تجويز پيش ڪئي وئي هئي. مسلم ليگ ان کي تسليم ڪري پاڪستان تان هٽ ڪئي وڏي قرباني ڏني هئي، ڪانگريس هاءِ ڪمان به ان کي تسليم ڪري ورتو پر نهروءَ جي غلط بيانيءَ ڪري سڄو قصو ڊانوان ڊول ٿي پيو ۽ ممڻ مچي ويو. جنهنڪري مسلم ليگ پاڪستان ٺاهڻ تي مجبور ٿي پئي. ان مان ثابت ٿيو ته حالتن کي خراب ڪرڻ ۾ ڪانگريس جو هٿ هو.

(۳) ليونارڊ موزلي (Leonard Mosely)

هي هڪ مشهور برطانوي مؤرخ آهي. جنهن ۱۹۶۱ع ۾ هندستان ۽ پاڪستان جو دورو ڪيو هو. پنڊت نهرو، ايوب خان ۽ هند و پاڪ جي ٻين مشهور شخصيتن کان انٽرويو وٺي لنڊن مان ”هندستان ۾

برطانوي راڄ جا آخري ڏينهن" (Last days of British Raj in India) نالي هڪ بهترين ڪتاب لکيو آهي. ڪئبينٽ مشن پلان بابت نهرو جي ڏنل بيان تي تبصرو ڪندي مصنف لکي ٿو، "ڇا نهرو کي ڪو هوش آيو ته ڇا پيو چوي؟ درحقيقت هو دنيا کي ٻڌائڻ پيو چاهي ته اقتدار ۾ اچڻ کانپوءِ ڪانگريس مرڪز ۾ پنهنجي اڪثريت جي آڌار تي ڪئبينٽ مشن پلان ۾ ردوبدل ڪري سگهندي. پر اهو ٻنهي ڌرين مسلم ليگ ۽ ڪانگريس جي وچ ۾ ٺاهه جو هڪ پلان هو. جنهن جي ڪنهن به پارٽيءَ جي حمايت ۾ ردوبدل ڪري نٿي سگهجي. اهڙي حالت سبب نهرو صاحب جو رمارڪ ۽ بيان حقيقت ۾ هڪ سنئون سڌو شراعت انگيزي جو فعل هو."

"Nehru's remarks were a direct act of sabotage". P-28.

(۴) پينڊرل مون (Panderall Moon)

پنهنجي ڪتاب (Divide and Quit) ۾ ڪانگريسي ليڊرن متعلق لکي ٿو، "انهن هندستان کي هڪ رڪن لاءِ پرجوش نموني خواهش ڏيکاري پر ساڳئي وقت يڪسان طور تي ڪانگريسين کان اهڙا ڪم سرزد ٿيا، جنهن جي نتيجي ۾ ملڪ جي تقسيم يقيني ٿي وئي." (Divide and Quit P-14).

(۵) مائيڪل بريچر (Micheal Breacher)

هي صاحب اصل ڪئناڊا جو ويٺل آهي ۽ جواهر لال نهرو جو ان نموني سان سرڪاري سوانح نگار آهي، جيئن مرگيشيا اٽلي جي فسطائي ڊڪٽيٽر مسولينجي جو هو. هندستان ۾ مسٽر بريچر نهرو جي سوانح حيات لکڻ لاءِ رهيو ۽ نهرو ۽ سندس ساٿين کان انٽرويو وٺي، تفصيلي مطالعو ڪرڻ بعد ۱۹۵۹ع ۾ آڪسفورڊ پريس لنڊن مان "نهرو: هڪ سياسي سوانح حيات" (Nehru: A Political Biography) نالي ڪتاب شايع ڪرايائين. ٻاهرين ملڪن ۾ هندستان جا سفير نهرو جي تعارف لاءِ هن ڪتاب کي تحفي طور پيش ڪندا آهن، نهرو

جو هي سرڪاري سوانح نگار ۱۰ جولاءِ ۱۹۴۶ع تي نهرو جي طرفان ڪئبينيت مشن پلان خلاف ڏنل بيان ته ”ڪانگريس ان ۾ ردوبدل ڪري سگهي ٿي.“ تنقيد ڪندي لکي ٿو، ”نهرو جي هن اظهار راءِ انتشار ۽ منافقت جي فضا کي ته ضرور صاف ڪيو آهي پر ان سان گڏوگڏ مفاہمت جو اهو ظاهري ڍانچو به درهر-برهر ٿي ويو، جنهن کي ڪئبينيت مشن بحال ڪرڻ جي ڪوشش ڪئي هئي.“ (صفحہ ۳۱۶).

(۶) لوئس فشر (Louis Fischer)

هي صاحب مہاتما گانڌيءَ جو مشهور آمريڪي سوانح نگار آهي. پهريائين گانڌي سان ۱۹۴۲ع ۾ ملاقات ڪيائين ۽ بعد ۾ ساڻس ۱۹۴۶ع ۾ ٻيهر مليو. هن ۱۹۵۴ع ۾ گانڌي جي سوانح حيات تي مشتمل هڪ ڪتاب (Gandhi: His Life & Message for the World) نالي لکيو آهي. مصنف برطانوي ڪئبينيت مشن جي اوارڊ مؤرخ ۱۴ مئي ۱۹۴۶ع تي مہاتما گانڌيءَ جو تبصرو نقل ڪندي لکي ٿو، ”ان جي مطالعي بعد گانڌي هي راءِ ڏني ته موجوده حالتن ۾ انگريزن جي طرفان هي ئي بهترين دستاويز آهي. ان مان انگلنڊ جي نيت جو اندازو لڳائجي ٿو ته هو جلد کان جلد هندستان ۾ انگريزي راڄ جو خاتمو آڻڻ گهرن ٿا.“ (صفحہ ۱۵۶). ”ڪئبينيت مشن نهايت ئي غير جانبداري ۽ ڳوڙهي نظر سان هندستان جي ورهاست متعلق غور ڪري، سفارش ڪئي ته ملڪ کي تقسيم ڪرڻ فائديمند ثابت نه ٿيندو. ان جي عيوض برٽش انڊيا رياستن سميت هڪ ملڪ رهي، ان ۾ فيڊرل گورنمينٽ کي دفاع، خارجي ۽ مواصلات جا ڪاٽه ڏنا وڃن. فيڊرل پارليامينٽ کي نسلي ۽ مذهبي مسئلن بابت فيصلو ڪرڻ جو ڪو اختيار نه آهي، جيستائين هندو ۽ مسلمان ميمبر اڪثريت سان ان جي حق ۾ ووٽ نه ڏين. صوبن کي خود مختياري ملڻ سان گڏ اي - بي - سي وار سيڪشن مطابق دستور ساز اسيمبليون گڏيل هندستان لاءِ آئين ٺاهينديون.“ (صفحہ ۱۵۷ - ۱۵۸).

اڳتي لکي ٿو ته، ”ڪئبينيت مشن جي اسڪيم کي جناح صاحب جون ۱۹۴۶ع ۾ تسليم ڪيو.“ (صفحو ۱۵۸). ”ڪانگريس آئين ساز اسيمبليءَ ۾ شريڪ ٿيڻ قبول ڪيو ۽ جولاءِ ۱۹۴۶ع ۾ نهرو هڪ پريس ڪانفرنس کي خطاب ڪندي چيو ته، ٽن سب فيڊريشن لاءِ سيڪشن وارو اسيمبلي ۾ آئين سازي لاءِ ڪانگريس شريڪ ٿيڻ کان قاصر آهي. نهرو جي هن بيان سڄي ڪئبينيت مشن پلان کي دفنائي ڇڏيو ۽ ان بعد جناح صاحب پلان کي تسليم ڪرڻ وارو اصول واپس ورتو جنهن لاءِ هو مختار هو.“ (صفحو ۱۵۹). مسٽر فشر اڳتي هلي کليل لفظن ۾ ڪانگريس جي خدشن کي رد ڪندي لکي ٿو، ”ڪئبينيت مشن پلان ۾ هڪ متحده هندستان جي ضمانت مليل هئي. ان ۾ ترميمون به ڪري سگهجن ها ۽ پلان کي جيڪڏهن قبول ڪجي ها ته ملڪ خطرناڪ تقسيم جي آپريشن سان دوچار نه ٿئي ها.“ (صفحو ۱۵۹) ياد رهي ته لوئس فشر هندستان جو وڏو حامي آهي. مذهبا عيسائي ٿي ڪري به مهاتما گانڌي جي تعريف هندن کان به وڌيڪ ڪئي اٿس. فشر صاحب پهريون شخص آهي جنهن ۱۹۵۹ع ۾ هندستان ۽ پاڪستان جي وچ ۾ گذريل دفاع (Joint Defence) جي تجويز پيش ڪئي هئي. سابق صدر ايوب خان ان تي لبيڪ چئي آمريڪا جي ٽماهي رسالي (Foreign Affairs) جي جولاءِ ۱۹۶۰ع واري پرچي (Pakistan Perspective) جي عنوان سان هڪ مضمون به لکيو هو، پر هندستان جي جواهر لال نهرو ان آڇ کي حقارت آميز لهجي ۾ رد ڪندي چيو هو ته گڏيل دفاع ڪنهن جي خلاف؟ (Joint Defence against whom) ههڙو هندستان نواز شخص فشر ان ڳالهه جوڻ لاءِ مجبور ٿيو ته نهرو جي بيان ڏيڻ ڪري تقسيم تائين نوبت پهتي.

(۷) هيڪٽر بوليٿو (Hector Bolitho)

قائد اعظم جو انگريز سوانح نگار مسٽر هيڪٽر بوليٿو جنهن ۱۹۵۴ع ۾ ”جناح پاڪستان جو خالق“ (Jinnah Creator of Paki)

(stan) نالي هڪ ڪتاب تصنيف ڪيو آهي. لکي ٿو، ”شمالا ڪانفرنس جي ناڪاميءَ کانپوءِ مسلم ليگ ۽ ڪانگريس جا ليڊر ڪنهن متفقہ فارمولا تي ڪونه ٺهيا ته، مشن پنهنجي طرفان پلان جو اعلان ڪيو. ان مطابق هڪ مرڪزي دستور ساز اسيمبلي تشڪيل ٿيڻي هئي. هڪ لک آبادي پٺيان هر هڪ ميمبر جو انتخاب فرقيوارانه بنياد تي ڪرائڻ جي تجويز ڏني وئي هئي. اهڙيءَ چونڊيل دستور ساز اسيمبلي کي يونين آف انڊيا لاءِ آئين ٺاهڻ جي ذميواري سونپڻ جو فيصلو ڪيو ويو. مسلم ليگ مفادات جي حفاظت لاءِ هيٺين نموني صوبن جي گروپنگ ٿيڻي هئي، گروپ A ۾، بمبئي، يو. - پي، بهار، سي - پي ۽ اوڙيسا هندو اڪثريت وارا پرڳڻا. B گروپ ۾ پنجاب، سنڌ، سرحد ۽ بلوچستان مغربي مسلم اڪثريت وارا صوبا. گروپ C ۾ بنگال ۽ آسام، اوڀر حصي ۾ مسلم اڪثريت وارا علائقا. مٿين گروپن مان هر هڪ کي پنهنجي بنيادي ڍانچي ٺاهڻ جي اجازت هئي ۽ کين دفاع، مواصلات ۽ خارجي معاملات کانسواءِ مڪمل صوبائي خودمختياري جي ضمانت مليل هئي. مرڪز وٽ فقط مٿين ٽن کاتن جي رڪن جي سفارش ڪئي وئي هئي. نئين دستور ساز اسيمبلي جي شروع ٿيڻ تائين ڪئبينيٽ مشن شمالا ڪانفرنس واري وائسراءِ جي مسترد پلان جي تجديد جي رٿ ڏني جنهن مطابق هڪ عارضي گورنمينٽ ٺاهڻ جو فيصلو ڪيو ويو هو.“ (صفحہ ۱۶۰ آڪسفورڊ پريس ۱۹۶۴ع ايڊيشن) اڳتي لکي ٿو، ”ڪئبينيٽ مشن پلان تي غور ڪرڻ لاءِ دهلي ۾ مسلم ليگ جي ڪائونسل جو اجلاس ۶ جون ۱۹۴۶ع تي ڪوٺايو ويو. ان ۾ زبردست بحث مباحثي کانپوءِ پلان کي منظور ڪيو ويو.“ (صفحہ ۱۶۰) مسٽر بوليٽو وڌيڪ لکي ٿو ته، ”۱۰ جولاءِ ۱۹۴۶ع تي ڪانگريس جي صدر نهرو جو بيان ته هندستان يونين ٺهڻ مهل صوبن جي گروپنگ ڪانه ٿيندي ۽ اهڙيءَ طرح جن هن پلان ۾ مسلم مفادات جي بچائڻ واري اسڪيم کي ڏک پهچايو جنهن لاءِ جناح مسلمانن سان واعدو ڪيو هو ۽ چيو ته پلان جي قبول ڪرڻ سان پاڪستان جو بنياد فراهم

ٿئي ٿو. جناح صاحب هرمنجسٽي جي گورنمينٽ وٽ سخت احتجاج ڪيو انهن کي مايوسي ٿي آهي. ڪانگريس آئين ساز اسيمبليءَ ۾ شامل ٿي ان کي بطور پروپنڊنڊا جي استعمال ڪندي.“ (صفحہ ۱۶۳) اڳتي لکي ٿو ته، ”۲۸ جولاءِ ۱۹۴۶ع تي مسلم ليگ ڪائونسل جي سيشن بمبئي ۾ منعقد ٿي، جنهن ۾ قائد اعظم چيو ته، ڪانگريس سان ۾ امن نموني ٺهڻ لاءِ مون مسلم ليگ تي زور آندو ته هڪ اهڙي محدود پاڪستان کي قبول ڪجي، جنهن ۾ دفاع، خارجہ امور ۽ مواصلات جا کاتا مرڪز رت رهن. جناح وڌيڪ فرمايو ته اسان هڏي قرباني (يعني پاڪستان کان دستبردار ٿيڻ) ڏني، پر افسوس جو ڪانگريس ان کي حقارت آميز نظرن سان ٺڪرائي ڇڏيو. ان ئي ميٽنگ ۾ ڪنوينيٽ مشن پلان کي رد ڪري آزاد پاڪستان حاصل ڪرڻ لاءِ ۱۶ آگسٽ ۱۹۴۶ع تي ڊائريڪٽ انڪشن ڏينهن ملهائڻ لاءِ فيہ لڳو ڪيو ويو.“ (صفحہ ۱۶۵).

علامہ آءِ - آءِ قاضي

سائين جي ايمر سيد صاحب پنهنجي هڪ مضمون ۾ علامہ امداد علي قاضي جو حوالو ڏنو آهي ته بقول علامہ قاضي ”پاڪستان جو ٺهڻ هندو جي خوف تي مبني هو جو موت کان نه ڊڄڻ وارن مسلمانن جي شان خلاف هو.“ علامہ صاحب جن جي شخصيت متعلق ايتري گذارش ڪندس ته هو هڪ وڏو عالم، فاضل، داناءُ ۽ فيلسوف هو. مون شاگرديءَ جي زماني ۾ سنڌ يونيورسٽي جي لائبريري هال اندر مختلف موضوعات تي هن جون تقريرون ٻڌيون هيون. جي اڄ به منهنجي ذهن ۾ ارتعاش پيدا ڪري رهيون آهن. هن جي مذهبي خيالات سان اختلاف ڪرڻ جي باوجود يقين سان چئي سگهجي ٿو ته سنڌ ۾ هن جهڙو پڙهيل ۽ جينيس انسان پيدا ڪونه ٿيو. علامہ آءِ - آءِ قاضي جو ڪتاب (Casual Peepsat Sophia) علم جو خزانو آهي. جهڙيءَ طرح مارڪس، هيگل جي متعلق لکيو هو ته، هيگل هڪ انسانيڪلوپيڊيائي

ذهن رکڻ وارو انسان آهي، اهڙيءَ طرح علامه صاحب جي شخصيت به گهمندڙ ڏرندڙ انسانيت ڪمڻو پيدا ٿي. ڪوبه عامي مسئلو ڪانئس پڇيو هو ته ڪتابن ڏسڻ جي به ٻه جواب ڏيئي سائل کي مطمئن ڪندو هو. سندس عميق علم حضرت امام شافعي رحمۃ الله عليه جي هن شعر جو عملي تفسير هو.

”علمي معي حيث ما كنت ينفعني“

ان كنت في البيت كان العلم في بيتي

وان كنت في سوق كان العلم في سوقتي.“

يعني منهنجو علم هميشه مون سان گڏ آهي. جتي به هوندو آهيان علم مان فائدو پرائيندو آهيان. گهر ۾ هجان ته علم به مون سان گڏ گهر ۾ هوندو آهي ۽ جي بازار ۾ هوندو آهيان ته علم به مون سان گڏ بازار ۾ منهنجو ساٿي آهي. سائين جي ايمر سيد سان علامه مرحوم جا دوستانه تعلقات هئا ان جي ثابتي مرحوم جي خطن مان ملي ٿي جيڪي وقت به وقت شاهه صاحب ڏانهن لکيائين. سائين جي ايمر سيد ”ساهڙ جي سينگار“ ٽالي هڪ ڪتاب جي شڪل ۾ ڇپرايا آهن. مان هر عالم فاضل شخص جي عزت ڪندو آهيان ۽ علامه صاحب لاءِ بيحد احترام جي باوجود عرض ڪرڻ جي جسارت ڪندس ته پاڪستان هندو جي خوف ڪري نه ٺهيو، پر مٿي مون جيڪي تاريخي حوالا ڏنا آهن ان مان صاف ظاهر آهي ته هي ملڪ هندوءَ جي تعصب ۽ نالائقي ڪري وجود ۾ آيو. اسان ته صوبائي خود مختياري جي ضمانت ملڻ تي گڏيل هندستان ۾ پائڻ جيان رهڻ قبول ڪيو پر افسوس جو برهمڻي سياست اها تجويز به نه سٺي ۽ پنهنجي گهمندڙ اهڙا بيان ڏنائون جو مولانا آزاد جي خيال موجب ٺهيل قصو به ڊهي ويو. بيشڪ اسان مسلمان موت کان ڪونه ٿا ڊڄون، پر ان جو مطلب اهو نه آهي ته، اسين پنهنجي جائز مطالب کان به دستبردار ٿيون. سائين جي ايمر سيد جو مثال وٺي ڏسون. هو مدت العمر کان سنڌ جي موت کان نه ڊڄندڙ مسلمانن جي صوبائي خودمختياري لاءِ لڙي لڙي ۽ چوي ٿو ته اقليتي صوبي کي

خودمختياري نه ملي ته، اڪثريت وارو صوبو ان جي حقن کي هڙپ ڪري ويندو. هاڻي ڪو شخص علامه قاضي وانگر سنڌ جي مسلمانن کي طعنو ڏي ته اوهان موت کان نه ڊڄڻ وارا سنڌي مسلمان اڪثريت جي غلبي کان ڊڄي صوبائي خودمختياري جو مطالبو ٿا ڪريو؟ ظاهر آهي ته هي دليل ڪمزور ثابت ٿيندو ۽ ڪوبه ان تي ڌيان نه ڏيندو.

مولانا عبيدالله سنڌي

مولانا سنڌي هڪ جيد عالم دين هو. پاڻ هڪ سک گهراڻي ۾ جنم ورتائين. اڃان ۱۶ ورهين جو مس ٿيو ته اسلام قبول ڪري مسلمان ٿيو. ديني تعليم هندستان جي مشهور مدرسه ديوبند ۾ حاصل ڪيائين. حضرت شيخ الهند مولانا محمود الحسن ديوبند اسير مالٽا هن جو استاد هو، جنهن انگريزن جي خلاف ريشمي رومال واري تحريڪ هلائي هئي. ان سلسلي ۾ ۱۹۱۵ع ۾ مولانا سنڌي هندستان مان هجرت ڪري ڪابل هليو ويو، جتي ستن سالن تائين رهيو، ۽ بعد ۾ روس ۽ ترڪي جو دورو پڻ ڪيائين. حال ۾ هڪ روسي رسالي انڪشاف ڪيو آهي ته مولانا سان پيو هڪ مولوي برڪت الله نالي به ساڻ هو. هڪ روسي مسلمان موسيٰ جارالله سان گڏ حرمين شريف ويو جتي ڪافي عرصو رهڻ بعد سال ۱۹۳۹ع ۾ چوويهه سال جلاوطن ٿيڻ کانپوءِ هندستان واپس پهتو. چون ٿا ته هن جي وطن واپسي ۾ مرحوم الله بخش سومرو خاص دلچسپي ورتي. هندستان وارد ٿيڻ کانپوءِ ڪنهن به سياسي جماعت مسلم ليگ يا ڪانگريس ۾ عملي طور شرڪت نه ڪيائين پر انفرادي طور ڪڏهن ڪڏهن تقريرون ڪيائين. مولانا سنڌي آگسٽ ۱۹۴۴ع ۾ وفات ڪئي. پاڻ پنهنجي هٿن سان ڪو ڪتاب ڪونه لکيائين. پر هن متعلق لٽريچر سندس عقيدتمندن شايع ڪرايو. مثلاً سنڌ مان مولانا غلام مصطفيٰ قاسمي، پنجاب مان پروفيسر محمد سرور ۽ يوهي مان علي ڳڙهه يونيورسٽي ۾ دينيات جي پروفيسر سعيد احمد اڪبر آبادي جا نالا قابل ذڪر آهن. مولانا سنڌي

مرحوم هڪ مخلص ۽ مجاهد عالم دين هو. سندس زندگي جي مطالعي ڪرڻ سان مونکي اندازو ٿيو ته، هو جيترو وڏو عالم هو اوترو سياستدان نه هو. سڀني مولوين کي تلقين ڪندو هو ته انگريزي پاڻ به پڙهو. ٻارن کي به پڙهايو ۽ جديد خيالات کان واقف ٿيو، پر حيرت آهي جو مولانا مرحوم پاڻ انگريزي جو ڄاڻو نه هو. حيدرآباد جي ”سنڌي پبليڪيشن“ وارن سنڌ جي عظيم سياستدان شيخ عبدالمجيد سنڌي کان هڪ انٽرويو ورتو هو. انٽرويو جي دوران مولانا سنڌي جو ذڪر نڪتو. شيخ صاحب کان پڇيو ويو ته ڇا هو مولانا سنڌي جي پيروي ۾ پاڻ کي سنڌي ٿو ڪوٺائي ۽ هن جي جواب ۾ شيخ صاحب ورائيو ته ”مولانا عبيدالله سنڌيءَ جو سياست ۾ ڪو ايڏو اهم حصو ڪونه هو. هو مولوي هو. آزاديءَ سان سوچيندو هو. انگريزدانن جو گهڻو احترام ڪندو هو. (صفحو ۳۷ فيبروري مارچ ۷۳) جواهر لال نهرو پنهنجي آتم ڪهاڻيءَ ۾ مولانا عبيدالله لاءِ لکي ٿو ”مان مولوي عبيدالله سان ٿوري وقت لاءِ اٽلي ۾ مليو هوس. مون کي پراڻي اسٽائيل جي سياسي جوڙ توڙ ڪرڻ وارو فن ۾ ماڻهو (مولانا) هوشيار ڏسڻ ۾ آيو. پر جديد خيالات تي کيس دست رسي ڪانه هئي.“

(Jawahar Lal Nehru: An Autobiography London, P-141

1955 Edition).

حقيقت هيءَ آهي ته هن ننڍي کنڊ ۾ عالم سڳورن مان فقط ٻن ماڻهن جو شمار وڏن سياستدانن مان ڪري سگهجي ٿو. هڪ مولانا ابوالڪلام آزاد مرحوم ۽ ٻيو مولانا ابوالاعليٰ مودودي صاحب.

مون مٿي نهايت ئي معتبر ڪتابن جا حوالا ڏنا آهن. ان مان به يعني مولانا آزاد ۽ وي پي ميهڙ هندستان جا آهن باقي مصنف غير جانبدار انگريز ۽ آمريڪن آهن. مون ڪنهن به پاڪستاني مصنف جو حوالو ڪونه ڏنو آهي ڇو جو ائين ڪرڻ سان جانبداري جو الزام عائد ٿي پئي سگهيو. مان گهران ها ته چوڌري خليق الزمان جي ڪتاب (Path way to Pakistan چوڌري محمد علي جو ڪتاب Emergence of

(Pakistan) سيد شريف الدين پيرزاده جو ڪتاب (Foundation of Pa- kistan, ڊاڪٽر اشتياق حسين قريشي جو ڪتاب (Struggle for Pa- kistan) ۽ عبدالوحيد خان صاحب جي ڪتاب (Partition of India) مان حوالا ڏيئي پيو سگهان، پر مون ڄاڻي وائي غير ملڪي مبصرن جا رايو پيش ڪيا آهن. هاڻي هر پڙهيل ماڻهو اندازو لڳائي سگهي ٿو ته، هندو ليڊر شپ جي تنگ نظري ڪري مسلمان پاڪستان ٺاهڻ تي مجبور ٿيا.

نهرء ۱۹۴۰ع بابت شڪ ۽ شبها

مون پاڪستان جي سياسي تاريخ لکڻ جي شروعات ان ڪري ڪئي جو ان ئي سال ۱۰ اپريل ۱۹۴۶ع تي مسلم ليگ جي مرڪزي ۽ صوبائي اسيمبلي جي ميمبرن دهلي ڪنوينشن پر ۱۹۴۰ع جي قرارداد (جنهن پر رياستن جو ذڪر هو) پر ترميم ڪري هڪ آزاد مسلم اسٽيٽ پاڪستان جو مطالبو (جنهن پر اولهه ۽ اوڀر پاڪستان اچي وڃن ٿا) ڪيو هو. هيءَ ترميم بنگالي ليڊر ۽ شيخ مجيب جي سياسي گرو مسٽر حسين شهيد سهروردي مرحوم پيش ڪئي. ان وقت ڪئبينٽ مشن هندستان آيل هئي. ان ڪري ترميم جي ضرورت پيش آئي. هن ترميم متعلق هاڻي ڪي دوست چون ٿا ته، ”۱۹۴۰ع وارو نهرءِ مغربي پاڪستان جي ننڍن صوبن جي وچ ۾ هڪ عهدنامو هو جنهن جي بنياد تي سنڌ، بلوچستان ۽ پختونستان جي رهاڪن ان نهرءِ جي حمايت ڪئي. ان وقت پاڪستان جو قيام شڪي نظر آيو. ليڪن ۱۹۴۶ع ۾ ملڪ جي ورهاست لاءِ اميد ٿي ته، مسلم ليگ هاءِ ڪمانڊ جنهن ۾ اڪثريت مسلم اقليت وارن صوبن جي هئي، دهليءَ ۾ مسلم ليگ اسيمبلي ميمبرن جي ڪنوينشن سڏائي ان ۾ لاهور واري نهرءِ کي بدلي هڪ حڪومت جي تجويز پاس ڪئي وئي. اهو مسلم ليگ هاءِ ڪمانڊ جو ننڍن صوبن سان وعدي خلاف جو پهريون مثال هو.“ (اڳتي قدم صفحہ ۵۶) مان نهايت ئي ادب ۽ احترام سان گذارش ٿو ڪيان

ته، اهو خيال نهايت ئي ڪمزور آهي. انصاف ڪيو ته ۱۹۴۰ع جي
 قرارداد پاس ڪرڻ لاءِ ننڍن صوبن مان ڪيترائي اهڙا ماڻهو لاهور ويا
 جن کي مرڪزي توڙي صوبائي اسيمبلي ۾ ڪا نمائندگي ڪانه هئي.
 ان وقت مسلم ليگ ۾ نه ايتري جان هئي ۽ نه سندس عوامي مقبوليت.
 پر ۱۹۴۶ع واري ترميم اسيمبلي (مرڪزي توڙي صوبائي) جي چئن
 سون ميمبرن پيش ڪئي هئي، جي ۱۹۴۵ع جي انتخابات ۾ پاڪستان
 ٺاهڻ لاءِ چونڊيا ويا هئا. اليڪشن ۾ مسلم ليگ جو هڪ ئي منشور
 ”آزاد پاڪستان“ ٺاهڻ هو. حقيقت ۾ هن ئي اليڪشن ۾ سائين
 جي ايم سيد جو قائد اعظم سان اختلاف ٿي پيو، جو مسلم ليگ جي
 ٽڪيٽ قاضي محمد اڪبر کي ملي هئي. انتخاب جي نتيجي ۾ پهريائين
 قاضي صاحب کي ڪامياب قرار ڏنو ويو هو پر بعد ۾ شاھ صاحب کي
 اليڪشن پٽيشن ٽربيونل (Tribunal) بحال ڪري کيس ڪامياب
 اميدوار قرار ڏنو. ۱۹۴۵ع جي اليڪشن ۾ ڪامياب ٿيل مسلم ليگي
 ميمبرن کي (Mandate) حاصل هئي ۽ کين ۱۹۴۰ع جي قرارداد ۾
 ترميم ڪرڻ جو قانوني، اخلاقي ۽ آئيني حق هو. دوستن جو اهو خيال
 ته ڪنوينشن (دھلي واري ۾) مسلم اقليت جي صوبن وارن ميمبرن جي
 اڪثريت هئي. حقيقت جي بلڪل ابتڙ آهي. وي پي مين (V.P. Men-
 on) پنهنجي ڪتاب ۾ مسلم ليگ جي هن قرارداد تي بحث ڪندي
 لکي ٿو، ”۱۰ اپريل ۱۹۴۶ع تي ڪنوينشن مشن وارن جا انٽرويو
 اڃان جاري هئا ته، جناح صاحب چئن سون کان مٿي تازو اليڪشن ۾
 ڪامياب ٿيل اسيمبلي ميمبرن جي ڪنوينشن دھليءَ ۾ ڪوٺائي ”آزاد
 پاڪستان“ لاءِ هڪ قرارداد پاس ڪرائي، جنهن جي حد بنگال، آسام،
 پنجاب، سرحد، سنڌ ۽ بلوچستان جا صوبا هوندا. ڪنوينشن ۾ اهو به
 فيصلو ڪيو ويو ته، پاڪستان ۽ هندستان جي عوام لاءِ به آزاد دستور
 ساز اسيمبليون هر هڪ ملڪ لاءِ آئين ٺاهڻ خاطر وجود ۾ اچن. مسلم
 ليگ عارضي گورنمينٽ ۾ شموليت لاءِ پاڪستان جي ڊمانڊ کي لازم
 و ملزوم قرار ڏنو. (The Transfer of Power P-246, 247) پڙهندڙ

غور ڪرڻ سان سمجهي ويندا ته، چئن سون کان مٿي نمائندا اقليتي صوبن مان ڪونه هئا. وي پي مين هر هڪ صوبي مان مرڪزي توڙي صوبائي اسيمبلي جي ميمبرن جي لسٽ فراهم ڪئي آهي. جنهن مان مرڪزي جوڙي ڪرڻ تي مون ڏٺو ته اقليتي صوبن جا ڪل اسيمبلي ميمبر ۱۶۰ (هڪ سؤ سٺ) ٿين ٿا باقي ۲۴۰ (ٻه سؤ چاليهه) ميمبر مسلم اڪثريت وارن صوبن مان آيل هئا ۽ انهن مان به اڪثريت بنگال ۽ سنڌ جي مسلم ليگي ميمبرن جي هئا. ۱۹۴۵ع جي اليڪشن کانپوءِ مسلم ليگ کي ٻن صوبن جي حڪومت بنگال ۽ سنڌ جي ملي هئي. بنگال ۾ وزير اعليٰ مسٽر حسين شهيد مهورودي مرحوم ۽ سنڌ جو وڏو وزير مرحوم غلام حسين هدايت الله هو. پنجاب ۾ يوننس پارٽي (Unnic) جو مسٽر غنير حيات خان ۽ ڪانگريس ۽ اڪالي دل (Akali Dal) جي حمايت سان وزير اعليٰ ٿيو ۽ سرحد صوبي جو وزير اعليٰ ڪانگريس جو ڊاڪٽر عبدالواحد خان صاحب مرحوم (خان غفار جو پيءُ) مقرر ٿيو. مٿين حقيقت مان ڳالهه صاف ٿي وئي ته، مسلم ليگ ڪنوينشن ۾ مسلم اقليتي صوبن جي اڪثريت ڪانه هئي. ۱۹۴۰ع جي قرارداد کي معاهدو قرار ڏيڻ درست نه آهي.

مذهب ۽ سياست

اسانجا ڪي دوست مذهب کي سياست مان جدا ڪرڻ تي هميشه زور ڏيندا آهن. ته ان سلسلي ۾ رڳو هي گذارش ڪندس ته مذهب کي سياست سان گڏائڻ جو گناهه مسلم رهنماڻن نه ڪيو آهي پر ان تي عمل سڀ کان اڳ ۾ مهاتما گانڌي ڪيو آهي. هندستان جي سابق صدر ڊاڪٽر راڌا ڪرشن (Radha Kirishinan) مهاتما گانڌي متعلق انگريزي ۾ هڪ ڪتاب نالي (Mahatma Gandhi: Essays and Reflection on his Life and Work) لکيو آهي. هي ڪتاب جنڪو (Jaico) پبلشنگ هائوس بمبئي مان شايع ٿيو آهي. پروفيسر راڌا ڪرشن پنهنجي مضمون (Ghandhi's Religion and Politics)

”گاندھي جو مذهب ۽ سياست“ پر مهاتما گاندھي جا چيل انگريزي جملا نقل ڪري ٿو. ان کي پڙهي توهان کي اندازو ٿيندو ته بقول گاندھي ”جا سياست مذهب کان خالي هجي هو اهڙي سياست ئي نه ڄاڻي.“ هي ساڌو سياستدان هر معاملي پر ايشور کان رهنمائي طلب ڪندو هو. گاندھي چوي ٿو:

"I want to indentify myself with every thing that lives. In the language of the Gita, I want to live at peace with both friend and foe. So my Patriotism is for me a stage on my journey to the land of eternal freedom and peace. Thus it will be seen that for me there are no politics devoid of Religion. They subserve Religion. Politics bereft of Religion are a death trap because they kill the soul". (Mahatma Gandhi P-14).

اڄ ڪله سنڌ بر ڪيترائي ماڻهو لپندا جي گاندھي جي پيرويءَ پر فخر محسوس ڪندا آهن. پر افسوس جو مقام آهي جو ان جي باوجود الله تعاليٰ جي وجود پر يقين ڪونه اٿن. ڪين شايد خبر نه آهي ته، گاندھي خدا جو ڪيڏو مڃيندڙ هو. گاندھي چوي ٿو ته، مان هوا ۽ پاڻي جي بغير ته زندهه رهي سگهان ٿو پر خدا جي بغير جيئرو رهڻ بنهه محال آهي. هن سلسلي پر ڊاڪٽر راڌا ڪرشن گاندھي جا پنهنجا چيل لفظ نقل ڪيا آهن. گاندھي چوي ٿو:

"I may live with out air and water but not without Him. You may pluck out my eyes, but that will not kill me. You may chop off my nose, but that will not kill me. But blast beliefs in God and I am dead". (P-15).

گاندھي هندو مذهب ۽ سياست کي گڏ هلائڻ تي فخر محسوس ڪري ٿو. هر شخص جنهن هندو ازم جو مطالعو ڪيو آهي، سمجهي سگهي ٿو ته، انساني معاملات جي هلائڻ لاءِ دنيا جي هن قديم مذهب وٽ ڪي به هدايتون ڪونه آهن. هندو اسڪالر ان تي بحث مباحثو

ڪري رهيا آهن ته صحيح هندوءَ جي اهڃاڻ ڪهڙي آهي.
 حيرت آهي جو خدا کي نه مڃيندڙ هندو به پنهنجي مذهب کان
 خارج نه سمجهيو ويندو. جواهر لال نهرو پنهنجي آتم ڪهاڻي ۾ لکي
 ٿو، ”عام معنيٰ ۾ هندو ازم شايد ئي ڪو مذهب هجي. هندو فلسفي
 چروڪا (Charvaka) وانگي دهریت اختيار ڪندڙ شخص به هندو مت
 کان خارج نه آهي.“

"Jawahar Lal Nehru: An Autobiography Lowe and Bry-
 done Printers London 1955 edi: P-118).

ياد رهي چروڪا مشهور هندو فلاسفر ٿي گذريو آهي جنهن کي
 رام، ڪرشن ۾ يقين نه هوندو هو. ان هوندي به هو هندو ازم جو
 علمبردار سمجهيو ويندو آهي.

ان جي مقابلي ۾ اسلام هڪ آفاقي مذهب آهي. ان جي مطالعي
 ڪرڻ تي مون ڏٺو ته زندگيءَ جي هر شعبي ۾ سياست سميت هوانسان
 جي رهنمائي ڪري ٿو. نبي ڪريم صلي الله عليه وسلم پهريائين
 مديني ۾ اسلامي رياست جو بنياد وڌو. ان جا سربراھ پاڻ هئا. ان ۾
 اقتدار اعليٰ خدا تعاليٰ جو هو. نبي خدا جو نائب ٿي، ان جو قانون
 ماڻهن تي نافذ ڪيو. رسول الله صلي الله عليه وسلم جي وصال کانپوءِ
 خلفاء راشدين هن رياست جو نظام قرآن ۽ سنت مطابق هلايو ۽ اڄ به
 دنيا ان کي تسليم ڪري ٿي. مشهور انگريز مؤرخ پروفيسر گبن صاحب
 (Gibbon) هن رياست کي عظيم ايمپائر سان ياد ڪري ٿو. پر افسوس
 آهي جو اڄ مسلم دنيا مان هي آواز اٿي ٿو ته، مذهب (اسلام) جو
 سياست سان ڪو واسطو ڪونه آهي. اها هڪ وڏو الميو آهي، جنهن
 تي جيترو ماتم ڪجي گهٽ آهي.

مون مولانا آزاد جي ڪتاب ۽ ٻين مشهور ليکڪن جي ڪتابن مان
 تفصيلي حوالا پيش ڪيا آهن. شائقين حضرات اصل ڪتاب پڙهي
 خاطري ڪري سگهن ٿا. ان مان صاف ظاهر آهي ته قائد اعظم ۽
 مسلم ليگ هندن سان ڀر امن نموني رهڻ لاءِ ڪافي قرباني ڏيئي

ڪٽيبنيت مشن پلان کي قبول ڪري گڏيل هندستان ۾ رهڻ قبول ڪيو
هو. پر ڪانگريس وڌيڪ خلافي ڪئي ۽ نهرو جي تعصب، هٿ ڌرمي،
احساس برتري ڪنهن کي موجود نه سمجهڻ واري پاليسيءَ ڪري
مسلمان مجبور ٿي ويا ته، پنهنجو علحده خطو حاصل ڪري ان تي
پنهنجي نظريي مطابق حڪومت ڪن. هي مسلمانن جو فطري ۽
جمهوري حق هو، جنهن تي کين مطعون ڪرڻ زيادتي ٿيندي.

مھراڻ اڪيڊمي جا لطفيات تي ڇپايل ڪتاب

250/=	مولانا غلام مصطفيٰ قاسمي	شاه جو رسالو
160/=	غلام مصطفيٰ مشتاق	شاه جو رسالو (پاڪيٽ سائيز)
90/=	غلام مصطفيٰ مشتاق	لغت شاه جو رسالو (پاڪيٽ سائيز)
80/=	رسول بخش ڏيرو	شرح لطيف (سر ڪلياڻ)
44/=	رسول بخش ڏيرو	شرح لطيف (سر يمن ڪلياڻ)
48/=	ڊاڪٽر ميمڻ عبدالمجيد سنڌي	لطيف جو پيغام
40/=	ڊاڪٽر بشير احمد "شاد"	پلارو پٽ ڌڻي
60/=	ڊاڪٽر ميمڻ عبدالمجيد سنڌي	لطيفي لات
48/=	ڊاڪٽر بشير احمد "شاد"	عرفان لطيف
150/=	ڊاڪٽر بشير احمد "شاد"	پٽ جو گهوت
24/=	غلام مصطفيٰ مشتاق ميمڻ	گالهيون شاه لطيف جون
200/=	مرزا قليچ بيگ / سيد علي رضا شاه	لغات لطيفي
50/=	ڊاڪٽر نبي بخش خان بلوچ	شاه عبداللطيف (تحقيقي مضمون)
36/=	علامہ آء آء قاضي / عبدالغفار سومرو	شاه عبداللطيف (شاعري ۽ فن)
36/=	معمور يوسفائي	ست سورهيه - ڏھ ڌاتار
50/=	معمور يوسفائي	لطيف جا ٽر تان پيرا

مھراڻ اڪيڊميءَ جا طب

سائنس تي ڇپايل ڪتاب

60/=	ڊاڪٽر جاويد قاضي	جديد بيماريون
20/=	ڊاڪٽر جاويد اختر شيخ	اسلام ۽ جديد طب
48/=	سيد گل محمد شاه بخاري	طب نبوي
12/=	غلام مصطفيٰ مشتاق ميمڻ	مسلمانن جا سائنسي ڪارناما
48/=	انجنيئر عبدالملڪ ميمڻ	سائنسي راز
24/=	عبدالهادي ٿيڀو	سبحان تنهنجي صاحبي
40/=	خالد پٽي	ڇا، ڇو ۽ ڪيئن ؟ !
30/=	خالد پٽي	ڇا، ڇو ۽ ڪيئن ؟ ! (جانورن جي دنيا)
30/=	محمد صالح ڪهڙو	ايجادن جون آکاڻيون
50/=	احمد مرتضيٰ ”لالا“	جسر جو جهان

ملڻ جو هنڌ
مھراڻ اڪيڊمي

واڳڻوڊر شڪارپور


فون: 0761 - 512122

ڪجهه هن ڪتاب بابت

پاڪستان جي تحريڪ ۽ پاڪستان جو نھراءُ،
منڊ کان وٺي هاڪاري ۽ ناڪاري سوچ رکڻ
وارن ليکڪن جي قلم جو موضوع رهيو آهي.
ڪن هن کي صرف اقتصادي ۽ مالي پریشاني
جو سبب ڄاڻايو آهي ته ڪي وري هن کي هندن
جي ناڪاري سوچ، مسلمانن خلاف انگريزن ۽
هندن جي ملي ڀڳت جو نتيجو ۽ اسلام کي
نافذ ڪرڻ لاءِ هڪ الڳ وطن جي گهر قرار ڏنو
آهي. مرحوم قربان علي بگتي پاڪستان جي
تحريڪ ۽ نھراءُ جي اهميت ۽ ضرورت کي
تاريخي حوالن جي مدد سان اهڙي ته واضح
نموني اجاگر ڪيو آهي جو هن موضوع خلاف
ويٺل شڪن ۽ شبهن جي دڙا ڌامي وئي آهي ۽
دليلن ۽ ثبوتن سان اهو ثابت ڪيو ويو آهي ته
پاڪستان جي تحريڪ ۽ قيام صرف ۽ صرف
مسلمانن جي ديني تحفظ لاءِ هيو. اها ٻي ڳالهه
آهي ته قيام پاڪستان جو مقصد حاصل ڪرڻ
لاءِ، اسان کي اڃا ڪجهه وقت لڳندو.



سوره سنڌي ادب



صاحب خان سوره ميرائي

Cell No: 0344 3919786

0300 3404488